


امام نسائیؒ کی شہرہ آفاق تصنیف

إمامنا
أَمِيرَ الْمُؤْمِنِينَ
رَضِيَ اللَّهُ عَنْهُ
حَضْرَةَ
أَبِي عَالِيَةَ
بَنِي إِسْرَائِيلَ

بَنِي إِسْرَائِيلَ



سلسلہ اشاعت نمبر 10 135344

نام کتاب: خصائص علیؑ
مصنف: امام احمد بن علی بن شعیب التسانیؑ
مترجم: مولانا احسن احمد عبدالشکور
بسمی و اہتمام: میاں رضوان نفیس
طبع اول: ربیع الاول ۱۴۳۳ھ / فروری ۲۰۱۲ء
تائیل: جمیل حسن، تمیز رشید حضرت نفیس شاہ صاحبؑ
قیمت:
ناشر: شاہ نفیس اکادمی، ۱۱/۲۷ سہدی پارک مزنگ

لاہور ۰۳۰۰-۴۱۸۳۷۰۹

۰۳۲۱-۹۴۴۸۴۴۲

☆ ملنے کے پتے ☆

- ۱۔ نفیس منزل، ۳/۷۷ اکرم پارک لاہور
- ۲۔ مکتبہ قاسمیہ، ۱۷/۱ الفضل مارکیٹ، اردو بازار لاہور
- ۳۔ مکتبہ سید احمد شہید، اردو بازار لاہور
- ۴۔ الفیصل، غزنی سٹریٹ، اردو بازار لاہور
- ۵۔ ادارہ اسلامیات، ۱۹۰/انارکلی، لاہور
- ۶۔ مکتبہ زکریا، رحمن پلازہ، چھلی منڈی۔ اردو بازار، لاہور
- ۷۔ مکتبہ رشیدیہ، اقبال مارکیٹ، کمیٹی چوک راولپنڈی
- ۸۔ مکتبہ شہید اسلام، لال مسجد، اسلام آباد
- ۹۔ دفتر ختم نبوت یوتھ فورس، ایبٹ آباد روڈ، مانسہرہ
- ۱۰۔ مکتبہ رشیدیہ، نزد مقدس مسجد، اردو بازار، کراچی

بُوکر و عمر، عثمان و علیؑ

اصحابِ محمدؐ حق کے ولی
یارانِ نبیؐ میں سے جلی
وہ شمعِ حرم کے پروانے
بُوکرؓ و عمرؓ، عثمانؓ و علیؓ
اسلام نے جن کو عزت دی
ایمان کی روایت جن سے چلی
ترتیبِ خلافت بھی ہے یہی
لگتا ہے یہی ترتیبِ بھلی
ان چاروں کی خوشبو پھیلے گی
گر بخے گا یہ نغمہ گلی گلی
یہ لوح و قلم کی زینت ہے
لکھ شاہِ نفیسِ بختِ جلی

بُوکرؓ و عمرؓ، عثمانؓ و علیؓ
بُوکرؓ و عمرؓ، عثمانؓ و علیؓ
وہ ختمِ رسل کے دیوانے
بُوکرؓ و عمرؓ، عثمانؓ و علیؓ
اسلام کو قوت جن سے ملی
بُوکرؓ و عمرؓ، عثمانؓ و علیؓ
ترتیبِ فضیلت بھی ہے یہی
بُوکرؓ و عمرؓ، عثمانؓ و علیؓ
یہ خوشبو ہر سو پھیلے گی
”بُوکرؓ و عمرؓ، عثمانؓ و علیؓ“
یہ کتبہ حرم کی زینت ہے
”بُوکرؓ و عمرؓ، عثمانؓ و علیؓ“

○ ناچیز: نفیس الحسینی
ربیع الاول ۱۴۱۶ھ

نظم
نظم
نظم

انتساب

امام العاشقین ، زبدۃ الواصلین ، برہان العارفین ، سید الاولیاء ، سند الاصفیاء

رہبر شریعت و طریقت ، سید السادات ، مجمع السعادات ، منظر انوار نبوی

مقبول بارگاہ الہی

قطب الاقطاب

حضرت سید فیض امینی شاہ صاحب نور اللہ مرقدہ

کی روح پرفورج کے نام کہ

اس کتاب کی اشاعت انہی کی صحبت، تربیت اور توجہات عالیہ کا ثمر و نواز ہے

خاک پائے شاہ فیض امینی قدس سرہ

احقر رضوان فیض

بِسْمِ اللَّهِ الرَّحْمَنِ الرَّحِيمِ
وَمَا كُنَّا بِعَدْلِكَ لَنُنْجِيَكَ
إِن كُنَّا إِلَّا بِرَأْسِ اللَّهِ
مُتَوَكِّلِينَ

نَحْمَدُكَ وَنَسْتَعِينُكَ وَنُتَوَكَّلُ عَلَيْكَ

وَنَعُوذُ بِكَ مِنْ شُرُوفِنَا وَمِنْ سَيِّئَاتِ أَعْمَالِنَا

مَنْ تَحْيِيهِ اللَّهُ فَلَا مُصْنَلٍ لَهُ وَمَنْ تُصَلِّهِ فَلَا هَادِي لَهُ

وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ

وَنَشْهَدُ أَنَّ سَيِّدَنَا وَمَوْلَانَا مُحَمَّدًا عَبْدُكَ وَرَسُولُكَ

صَلَّى اللَّهُ تَعَالَى عَلَيْكَ وَعَلَى آلِكَ وَأَجْمَعِيَّتِهِمْ



فہرست مضامین

شمار	مضامین	صفحہ
۱	حرفِ رضوان	۱۱
۲	عرضِ مترجم	۱۸
۳	حضرت مولانا مفتی سید عبدالقدوس ترمذی صاحب دامت برکاتہم	۲۸
۴	حضرت مولانا عبدالرشید نعمانیؒ	۳۰
۵	حالات امام نسائیؒ	۵۹
۶	خصائص علیؑ	۱۵۱
۷	امیر المؤمنین حضرت علیؑ کا لوگوں میں سب سے پہلے نماز پڑھنا	۱۵۳
۸	حضرت علیؑ کی عبادت کا ذکر	۱۵۶
۹	اللہ تعالیٰ کے ہاں حضرت علی بن ابی طالبؑ کی قدر و منزلت	۱۵۶
۱۰	حضرت ابو ہریرہؓ سے نقل کرنے والوں کے الفاظ کے اختلاف کا ذکر	۱۶۳
۱۱	حضرت عمران بن حصینؓ کی روایات	۱۶۷
۱۲	حضرت حسن بن علیؑ کی روایت، اور یہ کہ حضرت جبرائیلؑ ان کے دائیں اور حضرت میکائیلؑ ان کے بائیں جانب لڑ رہے تھے	۱۶۸
۱۳	حضرت علی کرم اللہ وجہہ کے حق میں رسول اکرم ﷺ کے یہ ارشاد فرمانے کا ذکر کہ: اللہ تعالیٰ اسے کبھی رسوا نہ کرے گا	۱۶۹
۱۴	حضور ﷺ کا حضرت علیؑ کو مغفور قرار دینا	۱۷۲

۱۵	اللہ تعالیٰ نے حضرت علیؑ کے دل کو ایمان کے معاملے میں آزما لیا ہے
۱۶	حضور ﷺ کی حضرت علیؑ کو ہدایت اور ثابت قدمی کی دعا
۱۷	نبی اکرم ﷺ کے اس ارشاد فرمانے کا ذکر کہ: مجھے علی کے دروازے کے علاوہ ان سب دروازوں کے بند کرنے کا حکم ملا ہے
۱۸	نبی اکرم ﷺ کے اس ارشاد فرمانے کا ذکر کہ: نہ تو میں نے اسے داخل کیا ہے اور نہ تمہیں نکالا ہے، بلکہ اللہ نے اسے داخل کیا اور تمہیں نکالا ہے
۱۹	نبی اکرم ﷺ کے ہاں حضرت علیؑ کی قدر و منزلت
۲۰	بھائی چارے کا بیان
۲۱	نبی اکرم ﷺ کا فرمان کہ: علی مجھ سے، اور میں اس سے ہوں
۲۲	نبی اکرم ﷺ کے یہ فرمان: علی میرے جیسے ہیں
۲۳	نبی اکرم ﷺ کا یہ فرمان: میری جانب سے ادائیگی یا تو میں خود کروں گا یا علی کریں گے
۲۴	نبی اکرم ﷺ کا حضرت علیؑ کو براہ نامہ دے کر بھیجنا
۲۵	نبی اکرم ﷺ کا ارشاد: جس کا میں دوست ہوں، علی بھی اس کا دوست ہے
۲۶	آپ ﷺ کا فرمان: میرے بعد علی تمہارے دوست ہیں
۲۷	آپ ﷺ کا فرمان: جس نے علی کو برا بھلا کہا، اس نے یقیناً مجھے برا بھلا کہا
۲۸	حضرت علیؑ سے محبت کی ترغیب، اور ان سے دشمنی پر وعید

۲۱۲	مجان علیؑ کے لیے دعا اور دشمنان علیؑ کے لیے حضور ﷺ کی بددعا	۲۹
۲۱۵	مؤمن و منافق کے درمیان فرق	۳۰
۲۱۶	رسول اللہ ﷺ کا ضرب المثل سے حضرت علیؑ کی فضیلت بیان کرنا	۳۱
۲۱۶	حضور نبی کریم ﷺ کی نظر میں حضرت علیؑ کا مقام و مرتبہ	۳۲
۲۲۱	حضرت علیؑ کی رسول اللہ ﷺ کے ہاں داخل ہونے، سوال کرنے اور سکوت کرنے کے وقت کی قدر و منزلت کا ذکر	۳۳
۲۲۲	نبی اکرم ﷺ کے کندھوں پر حضرت علیؑ کا چڑھنا	۳۴
۲۲۵	حضرت علیؑ کی وہ خصوصیات جو اولین و آخرین کو نہ ملیں، مثلاً، جگر گوشہ رسول حضرت فاطمہ بنت رسول اللہ ﷺ سے نکاح ہونا، جو حضرت مریم بنت عمرانؑ کے علاوہ جنت کی عورتوں کی سردار ہیں	۳۵
۲۲۹	حضرت فاطمہؑ جنتی عورتوں کی سردار ہیں	۳۶
۲۳۱	حضرت فاطمہؑ امت کی عورتوں کی سردار ہیں	۳۷
۲۳۲	حضرت فاطمہؑ جگر گوشہ رسول ہیں	۳۸
۲۳۵	حضرت علیؑ کی اپنے صاحبزادوں کی نسبت سے چند خصوصیات کا ذکر: اور یہ کہ: حضرت حسن و حسینؑ تو رسول اللہ ﷺ کے بیٹے ہیں، اور یہ کہ: وہ دونوں رسول اللہ ﷺ کی دنیا کی بہاریں ہیں، اور یہ کہ: وہ دونوں حضرت عیسیٰ بن مریم اور یحییٰ بن زکریاؑ کے سوا جنت کے تمام جوان لوگوں کے سردار ہیں	۳۹

۲۳۶	ارشاد نبوی ﷺ: حسن اور حسین تو میرے بیٹے ہیں	۴۰
۲۳۷	حضرت حسن اور حضرت حسینؑ جنتی جوانوں کے سردار ہیں	۴۱
۲۳۸	حسن اور حسین میری دنیا کی بہاریں ہیں	۴۲
۲۳۹	تم مجھے فاطمہ سے زیادہ عزیز ہو اور فاطمہ تم سے زیادہ محبوب ہے	۴۳
۲۳۹	میں نے (اللہ سے) جب بھی اپنے لیے کوئی چیز مانگی تو تمہارے لیے بھی مانگی ہے	۴۴
۲۴۱	رسول اللہ ﷺ کی حضرت علیؑ کے لیے خاص دُعا	۴۵
۲۴۲	حضرت علیؑ کے لیے گرمی اور سردی کی اذیت ختم ہونے کی دُعا	۴۶
۲۴۳	حضرت علیؑ کی وجہ سے اس امت پر سے بوجھ ہلکا کر دیا گیا	۴۷
۲۴۴	سب سے بڑے بد بخت کا ذکر	۴۸
۲۴۵	رسول اللہ ﷺ کے عہد و پیمان کے سب سے قریبی شخص کا ذکر	۴۹
۲۴۶	علی قرآن کے معنی کے لیے ایسے ہے لڑتے ہیں جیسے میں اس کے اتارے جانے پر لڑا ہوں	۵۰
۲۴۶	حضرت علیؑ کی مدد کی ترغیب	۵۱
۲۴۷	عمار کو ایک باغی گروہ قتل کرے گا	۵۲
۲۵۱	باغیوں سے قتال کرنے والا گروہ حق پر ہوگا	۵۳
۲۵۲	حضرت علیؑ دین سے نکل جانے والوں سے قتال کریں گے	۵۴
۲۶۰	خوارج سے لڑنے کا اجر	۵۵
۲۶۷	حضرت عبداللہ بن عباسؑ کا خوارج سے مناظرہ	۵۶
۲۷۱	حضرت علیؑ کی جس صفت کا بیان ابھی ہوا، اس کی تائید کرنے والی روایات کا تذکرہ	۵۷

الحمد لله الذین ارحم الرحمن

حرفِ رضوان

الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَيَّ مَنْ لَا نَبِيَّ بَعْدَهُ

ہمارے پیر و مرشد شیخ المشائخ حضرت سید نفیس الحسینی شاہ صاحب رحمۃ اللہ علیہ
(م: ۱۳۲۹ھ / ۲۰۰۸ء) فرمایا کرتے تھے:

”اہل بیت اطہار رضی اللہ عنہم اور صحابہ کرام رضی اللہ عنہم دونوں کی محبت
جزو ایمان ہے جو شخص اس عقیدہ سے متصف نہ ہو، وہ اہل
سنت و الجماعت سے خارج ہے۔“

حضرت شاہ صاحب رحمۃ اللہ علیہ کی زندگی کا مشن صحابہ کرام اور اہل بیت
عظام رضی اللہ عنہم کی محبت کو یکجا کرنا تھا۔ اس جگہ ہم ایک بات کی وضاحت کرنا ضروری
سمجھتے ہیں کہ حضرت نفیس شاہ صاحب رحمۃ اللہ علیہ نے تمام عمر صحابہ کرام رضی اللہ عنہم اور اہل
بیت عظام رضی اللہ عنہم کی محبت کو یکساں اور متوازن رکھا ہے اور آپ اپنے قول و فعل
سے اس کا بھرپور اظہار بھی فرماتے رہے ہیں۔ کبھی کسی بھی موقع پر آپ کو عظمت
صحابہ اور اہل بیت رضی اللہ عنہم سے متعلق کوئی نازیبا کلمہ یا ان کی شانِ رفعت میں کمزور

بات یا عمل کہتے اور کرتے نہ دیکھا نہ سنا گیا، اور حضرت ﷺ کے سامنے بھی کسی کو جرأت نہ تھی کہ اس قسم کی کوئی بات کر سکے۔ حضرت فرماتے تھے:

”یہ سب مبارک ہستیاں حضورِ نور ﷺ کی آنکھوں کی ٹھنڈک اور ان کے دل کا چین ہیں“

مگر تعصب کے ذہنی ناسور میں مبتلا وہ عناصر جن کے دل اُماوس کی کالی رات سے بھی زیادہ سیاہ ہیں ایسے بدطینت لوگوں نے ان مبارک ہستیوں کو علیحدہ علیحدہ بنا کر پیش کیا۔ اور اپنی اپنی تقریروں، تحریروں سے وہ وہ فتنے برپا کیے کہ الامان والحفیظ۔ اور کذب، دروغ گوئی اور طمع سازی سے بے ادبی اور گستاخی کا وہ طوفان بدتمیزی اٹھایا کہ جس کی کوئی نظیر نہیں۔ اور اپنے سمیت بے شمار معصوم انسانوں کو گمراہی و ضلالت کی دلدل میں دھنسا دیا۔

بزیر دلق ملمع کمندھا دارند
دراز دستی ایس کو تہ آستیناں بیس
(دکھاوے کے چمکدار خرقة کے نیچے) سادہ لوح افراد کو پھنسانے
کے لیے) پھندے رکھتے ہیں، ذرا ان کوتاہ آستینوں کی
دراز دستیاں (ظلم و ستم) تو دیکھو۔)

حالانکہ صحابہ کرام رضی اللہ عنہم و اہل بیت عظام رضی اللہ عنہم کے درمیان کوئی دوری نہ تھی اور وہ سب حضرات ایک دوسرے سے محبت، عقیدت اور احترام کا تعلق رکھتے تھے۔ ذخیرہ احادیث اور کتب تواریخ ان حضرات کے خوشگوار باہمی تعلقات سے بھرے ہوئے ہیں۔ ابتدا سے ہی ہمارے تمام اکابر علماء اہل سنت والجماعت محبت و عقیدت کے اسی نظریے پر پوری بصیرت کے ساتھ قائم

ہیں اور ان کے انفاس قدسیہ سے پھوٹنے والی روشنی سے شرق و غرب روشن ہو رہے ہیں۔

ہمارے حضرت شاہ صاحبؒ اس دور میں محبت کے اسی سلسلہ الذہب کی ایک نمایاں کڑی تھے بلکہ اگر یوں کہا جائے کہ آپ موجودہ زمانہ میں اس سلسلہ کے مجدد اور امام تھے تو بے جا نہ ہوگا آپؒ فرمایا کرتے تھے:

”اللہ پاک نے مجھے محبت کے اس کام پر لگا دیا ہے“

حضرت شاہ صاحبؒ نے اکابر کی اس امانت کو پورے اخلاص اور للہیت کے ساتھ آنے والی نسلوں تک منتقل کیا۔ باوجودیکہ آپ کو بہت سے حالات کا سامنا بھی کرنا پڑا، اور ایسے لوگوں سے بھی واسطہ پڑا جن کے سینوں میں ناصبیت، خارجیت اور رافضیت کے کالے ناگ اپنے اپنے پھن پھیلانے بیٹھے تھے اور ان لوگوں کے زبان و قلم خوفناک زہر اُگل رہے تھے اور انہوں نے ساری فضا کو زہریلا اور مسموم کیا ہوا تھا۔ اس شدید گھٹن کے ماحول کے باوجود بھی حضرت شاہ صاحبؒ کے پائے استقلال میں ذرہ برابر بھی لغزش نہ آئی۔ آپ نے بھرپور عزیمت سے مردانہ وار ان سب حالات کا مقابلہ کیا اور ان بدباطن لوگوں کی پیدا کی ہوئی دوری کو دل و جان سے ختم کرنے کی کوشش کی اور ان کے بچھائے ہوئے کانٹوں کو اپنی پلکوں سے پختا اور ان کے راستے میں خون دل سے سینچے ہوئے پھول بچھائے اور کبھی شکوہ تک بھی زبان پر نہ آنے دیا۔ بلکہ زبان حال سے یوں کہتے رہے

ہر کہ اُوخارے نہد در راہ ما از دشمنی
ہر گلے کز باغ عمرش بشگفتد بے خار باد

(جو کوئی ہمارے راستے میں دشمنی سے کانٹے بکھیرے۔ اس کی زندگی کے باغ میں جو بھی پھول کھلے وہ بغیر کانٹے کے ہو۔)

کیونکہ جن کے مقاصد اعلیٰ و ارفع ہوتے ہیں ان کے حوصلے بھی بلند ہوتے ہیں اور ان کا ظرف بھی بہت وسیع ہوتا ہے۔ حضرت شاہ صاحب رحمۃ اللہ علیہ محبت کی اسی خوشبو کو پھیلاتے پھیلاتے اس دار فنا سے دار بقا کی طرف کوچ فرما گئے۔ اللہ پاک نے آپ کے مقبول بارگاہ ہونے کی ہلکی سی جھلک آپ کے سفرِ آخرت میں دنیا کو دکھائی اور اس بات کا اظہار فرمایا کہ جو ہمارا ہو جاتا ہے ہم اُس کے ہو جاتے ہیں اور اُس کی محبت لوگوں کے دلوں میں ڈال دیتے ہیں۔ اور پھر آپ کے جنازہ میں لوگ جس کثرت سے شریک ہوئے اور جس طرح ہر آنکھ اشکبار تھی اور ہر دل زخم زخم تھا اور ان پر محبت و وارفتگی کی جو کیفیت طاری تھی اس پر فرشتوں کو بھی رشک آ رہا ہو گا لاکھوں انسان تو اس منظر کو دیکھ ہی رہے تھے۔ اس موقع پر حضرت امام احمد بن حنبل رحمۃ اللہ علیہ کا قول یاد آ رہا ہے آپ فرمایا کرتے تھے:

”ہمارے (اہل حق) اور تمہارے (اہل باطل کے) کے درمیان فیصلے ہمارے جنازے کریں گے۔“

انشاء اللہ اپنے اپنے وقت پر جب یہ مبارک ہستیاں اللہ کے حضور حاضر ہوں گی تو اللہ کی رحمت بھی انہیں محبت کی نظر سے دیکھے گی اور حضور نبی کریم صلی اللہ علیہ وسلم کی شفقت بھی انہیں دامن محبت میں سمیٹ لے گی۔ اللہ پاک سے یہ التجاء ہے کہ اللہ پاک ہم مسکینوں کو ہمارے ان ہی اکابر کے ساتھ محشور فرمائے۔ آمین

امام نسائی رحمۃ اللہ علیہ اکابرین اہلسنت و الجماعت میں سے ایک جلیل القدر بزرگ ہیں جن کا نام کسی تعارف کا محتاج نہیں اور ان کی تصنیفات کی ایک

طویل فہرست ہے جس میں سے علم حدیث پر ان کی بیش بہا کتاب ”سنن نسائی“ ذخیرہ احادیث میں اپنا نمایاں مقام رکھتی ہے۔ آپؑ نے مجمع البحرین یعنی صحابیت اور اہل بیت کا دوہرا شرف رکھنے والی عظیم شخصیت حضرت علی کرم اللہ وجہہ کے فضائل و مناقب پر ایک بے مثال کتاب ”خصائص علیؑ“ بھی تحریر فرمائی۔ حضرت شاہ صاحبؒ فرمایا کرتے تھے کہ امام صاحبؒ یہ کتاب لکھنے کے بعد ایک دن اسے دمشق کی جامع مسجد میں پڑھ کر سنا رہے تھے، ایک بات پر (جس کا ذکر آپؒ کے حالات میں آ رہا ہے) ناصبیوں نے آپ کو مارنا شروع کر دیا اور بے حد ظالمانہ تشدد کیا جس سے آپ شدید ترین زخمی ہو گئے اور ان ہی زخموں کی تاب نہ لا کر آپ وفات پا گئے۔ اسی وجہ سے حضرت شاہ صاحبؒ فرمایا کرتے تھے:

”امام نسائیؒ تو شہید اہل بیت ہیں“

حضرت شاہ صاحبؒ کی ایک دیرینہ خواہش تھی کہ امام نسائیؒ کی اس بے مثال اور شہرہ آفاق کتاب کا اردو ترجمہ شائع کیا جائے۔ یہ بندہ ضعیف اپنے مالک کا جتنا بھی شکر ادا کرے کم ہے کہ اللہ پاک نے حضرتؒ کی اس خواہش کو مجھ ناتواں کے ذریعہ سے پایہ تکمیل تک پہنچایا۔ (الْحَمْدُ لِلَّهِ الَّذِي يَنْعَمَتِهِ وَبِعِزَّتِهِ وَبِجَلَالِهِ تَتِمُّ الصَّالِحَاتُ)

اس کتاب پر کلمات تحسین حضرت مفتی سید عبدالشکور صاحب ترمذیؒ کے فرزند ارجمند حضرت مفتی سید عبدالقدوس صاحب ترمذی دامت برکاتہم (مہتمم جامعہ حقانیہ ساہیوال، سرگودھا) نے تحریر فرما کر مجھ عاجز پر بڑا احسان فرمایا، اللہ پاک ان کو اس نیک محبت کی بہترین جزا عطا فرمائے۔

ہم محبت عزیز مفتی سید رضا علی جعفری زیدہ محاسنہ کے بے حد ممنون ہیں کہ جنہوں نے مدینہ منورہ سے مولانا عاطف کرامت صاحب مدظلہ کے ذریعہ یہ کتاب حاصل کر کے ہمیں عنایت فرمائی۔ اور حضرت مولانا ڈاکٹر محمد عبدالحلیم چشتی صاحب دامت برکاتہم العالیہ کے شاگرد رشید اور اپنے ممدوح نوجوان فاضل حضرت مولانا احسن احمد صاحب زید مجدہ کے بھی بے حد ممنون ہیں کہ جنہوں نے اپنی تمام تر علمی مصروفیات کے باوجود اس ناکارہ کی عاجزانہ درخواست پر اس کتاب کو اردو قالب میں ڈھالا اور مصنف کے حالات لکھنے کے لیے سینکڑوں صفحات کا مطالعہ کیا اور بڑی محنت شاقہ کے بعد ان کو حیطہ تحریر میں لائے اور کمپوزنگ بھی خود ہی کر کے اس کتاب کو مکمل کیا اور اپنی بہترین علمی صلاحیتوں کا مظہر بنا کر پیش کیا۔ (فجزاہ اللہ أحسن الجزا)

حضرت علی کرم اللہ وجہہ کے فضائل و مناقب جو محدث العصر حضرت مولانا عبدالرشید نعمانی رحمۃ اللہ علیہ نے ”مسند علیؑ“ کے مقدمہ میں لکھے ہیں، نیز آپ کی کتاب ”حضرت علیؑ اور قصاص عثمانؑ“ میں بھی شامل ہیں، اسے بھی ہم اس کتاب میں حصول برکت کے لیے شامل کر رہے ہیں۔

اپنے مخدوم و محترم، حضرت سید نفیس الحسنی شاہ صاحب رحمۃ اللہ علیہ کے خلیفہ اجل، شیخ الحدیث جامعہ اسلامیہ باب العلوم کہروڑ پکا، ضلع لودھراں، امیر مرکزیہ عالمی مجلس تحفظ ختم نبوت حضرت مولانا عبدالمجید لدھیانوی صاحب مدظلہم کے انتہائی ممنون ہیں کہ آپ نے ہمیشہ کی طرح اس کتاب کی اشاعت میں بھی رہنمائی اور سرپرستی فرمائی۔

ہمارے مخدوم حضرت مولانا عبدالحفیظ صاحب دامت برکاتہم نے کتاب کے ترجمہ پر نظر ثانی کی اور ہمیشہ کی طرح پُر خلوص مشاورت اور رہنمائی فرمائی، حضرت مولانا عزیز الرحمن صاحب ثانی، صاحبزادہ سید زید الحسنی شاہ، محمد عرفان شجاع، مولانا محمد عابد، مفتی سجاد، مفتی شعیب احمد، مفتی عبدالرحمن، مفتی محمد عثمان، منصور صادق، محسن خواجہ، طیب خواجہ، میاں سعید، میاں نعیم صاحبان اور ”حلقہء احباب نفیس“ کے تمام کرم فرماؤں کا بے حد شکر یہ ادا کرتے ہیں کہ جن کی سرپرستی سے یہ کتاب زیور طباعت سے آراستہ ہو کر منصہ شہود پر آ رہی ہے۔

اللہ پاک ہماری اس عاجزانہ کوشش کو اپنی بارگاہ میں قبول فرمائے، ہم سب کو دارین کی کامیابی اور آخرت میں حضور خاتم النبیین ﷺ کی شفاعت سے بہرہ مند فرمائے۔ (آمین یا رب العالمین)

عالم نہ شود ویراں تا مبددہ آباد ست

خاکپائے شاہ نفیس الحسنی رضی اللہ

احقر رضوان نفیس

۱۵ صفر المظفر ۱۴۳۳ھ

عرض مترجم

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ رَبِّ الْعَالَمِیْنَ، وَالْعَاقِبَةُ لِلْمُتَّقِیْنَ، وَالصَّلَاةُ
وَالسَّلَامُ عَلٰی سَیِّدِ الْاَنْبِیَاءِ وَالْمُرْسَلِیْنَ : اَمَّا بَعْدُ :

اللہ تعالیٰ نے انسان کی فطرت ہی ایسی بنائی ہے کہ وہ محبت کیے بغیر رہ نہیں
سکتا۔ بالکل ایسے جیسے کھانے کی بھوک، اور پانی کی پیاس انسان کی فطری ضروریات
ہیں، اور ان کی پابجائی کے لیے انسان کا دوڑ دھوپ کرنا فطرت کے عین مطابق۔ ایسے
ہی انسان کا دل مجبور ہے کہ کسی سے محبت کرے۔ کیونکہ یہ دل کی پیاس ہے، اور جب
تک کسی ذات سے محبت کر کے، یہ پیاس بجھ نہ جائے، دل کا چین پانا محال ہے۔

آج کے مادیت سے مرعوب ذہن اسلام کا نام سنتے ہیں تو
بدک جاتے ہیں۔ وہ سمجھتے ہیں کہ اسلام نام ہے بنے ہوئے کو
توڑ دینے کا اور بس،..... حالانکہ اسلام زندگی کے قدموں
میں رفتار باقی رکھتے ہوئے، اس کے رخ کو موڑنا چاہتا ہے۔
اسلام ازالہ نہیں، امانہ چاہتا ہے۔

مذکورہ بالا پیرا گراف میرا اپنا کہا ہوا نہیں، بلکہ جامعہ شہابیہ سیالکوٹ کے بانی

ترجمہ: اے اللہ! میں تجھ سے تیری محبت کا سوال کرتا ہوں،
اور اس شخص کی محبت کا سوال کرتا ہوں جو تجھ سے محبت کرتا ہو، اور
ہر ایسی محبت کا سوال کرتا ہوں جو مجھے تیری محبت تک پہنچا دے۔

اس دعا سے یہ بات بالکل واضح ہو جاتی ہے کہ: دل کی بے قراری کا، اور
اس کی بے چین فطرت کا مداوا صرف اللہ کی محبت میں ہے۔ اور یہ حقیقت ہے کہ اللہ کی
محبت کی جلن کا مزہ ہی انسان کی بے قراریوں کو سکون اور چین بخش سکتا ہے۔ محبت اگر
کسی سے ہو سکتی ہے تو صرف اور صرف اللہ کی ذات سے۔ اس کے سوا، اگر کسی اور
سے محبت ہو سکتی ہے تو صرف اسی کی خاطر۔ اولیاء اللہ، اہل بیت، صحابہ اور انبیاء کرام
علیہم الصلوٰت والتسلیمات سے اسی لیے تو محبت ہوتی ہے کہ وہ اللہ والے ہوتے ہیں
مذکورہ بالا دعا میں یہی تو مانگا گیا ہے کہ: اے اللہ اپنی محبت عطا کر دے، جو تجھ سے محبت
کرتے ہیں ان کی محبت عطا کر دے۔

اور آخر میں جو یہ کہا ہے کہ: ہر ایسی محبت جو مجھے تیری محبت تک پہنچا دے۔ تو
شاید اسی کی توضیح اس حدیث مبارک سے ہوتی ہے جسے امام ترمذی رحمۃ اللہ علیہ نے حضرت
معاذ بن جبل رضی اللہ عنہ سے روایت کیا ہے۔ اس حدیث میں دعا کے الفاظ یہ ہیں:

أَسْأَلُكَ حُبَّكَ وَحُبَّ مَنْ يُحِبُّكَ، وَحُبَّ عَمَلٍ

يُقَرِّبُ إِلَيَّ حُبَّكَ . (جامع الترمذی ۵ : ۳۶۸ برقم ۳۲۳۵،

أبواب تفسير القرآن)

اس حدیث میں یہ بھی مانگا گیا ہے کہ: ہر ایسے عمل کی محبت
عطا فرما دے جو تیری محبت کے قریب کر دے۔

پتہ چلا کہ اللہ کے پسندیدہ اعمال کی محبت بھی اللہ کے قرب کا ذریعہ ہے۔

اور جسے اللہ نیک اعمال کی محبت عطا فرما دے، تو وہ اس محبت کی وجہ سے یقیناً ان اعمال کو کرنے کی کوشش کرے گا، اور توفیق بھی مل جائے گی۔
 یقیناً یہ تمام محبتیں مطلوب ہیں۔ ان میں سے اللہ کی محبت تو مطلوب اعظم ہے۔ اس کے بعد رسول کی محبت، اللہ سے محبت کرنے والوں کی محبت، اور ایسے اعمال کی محبت جو اللہ کی محبت تک پہنچا دیں، سبھی ایسی محبتیں ہیں جنہیں شریعت میں محمود و مطلوب قرار دیا گیا ہے۔

ایک دوسری حدیث میں ان علاقوں کی فہرست کے بعد، یہ بھی بتایا گیا ہے کہ اللہ کی ذات سے کس قدر محبت ہونی چاہیے، اور اس میں کس قدر شدت ہونی چاہیے؟
 امام دارمی نے اپنی مسند میں، اور ابو نعیم نے حلیۃ الأولیاء میں، اور امام ترمذی نے اپنی جامع میں حضرت ابو درداءؓ کی ایک روایت نقل کی ہے۔ جس کے الفاظ یہ ہیں:

”قال رسول الله ﷺ: ”كان من دعاء داود يقول:
 ”اللَّهُمَّ إِنِّي أَسْأَلُكَ حُبَّكَ، وَحُبَّ مَنْ يُحِبُّكَ،
 وَالْعَمَلُ الَّذِي يُبَلِّغُنِي حُبَّكَ. اللَّهُمَّ اجْعَلْ حُبَّكَ
 أَحَبَّ إِلَيَّ مِنْ نَفْسِي وَأَهْلِي وَالْمَاءِ الْبَارِدِ.“ (الترمذی،

الجامع الكبير ۵: ۵۲۳ برقم ۳۳۹۰، کتاب الدعوات، باب نمبر ۳۳،

و ابو نعیم، الحلیۃ ۱: ۲۲۶، والدیلمی، المسند ۳: ۲۷۱ برقم ۲۸۷۰)

ترجمہ: رسول ﷺ نے ارشاد فرمایا: حضرت داؤد علیہ السلام اپنی دعا میں یوں کہا کرتے تھے: اے اللہ! میں تجھ سے نہری محبت کا سوال کرتا ہوں، اور اس شخص کی محبت کا سوال کرتا ہوں جو

تجھ سے محبت کرتا ہو۔ اور ہر ایسے عمل کی محبت کا سوال کرتا ہوں جو مجھے تیری محبت تک پہنچا دے۔ اے اللہ! اپنی ذات کی محبت کو میرے لیے میری جان، میرے اہل و عیال اور ٹھنڈے پانی سے زیادہ محبوب بنا دے۔

یہ کیفیت اور یہ حالت کہ اللہ کی ذات سے اس قدر محبت ہو جائے کہ انسان ہر دم، ہر لمحہ اسی کی یاد میں کھویا رہے، شریعت میں مطلوب ہے۔ اللہ تعالیٰ ہمیں یہ نعمت عطا فرمائے۔ اللہ کی محبت، اور ایسی شدت سے محبت بغیر محنت کے حاصل نہیں ہوتی۔ اسی کی تحصیل کے لیے اللہ کے محبوب بندوں کے پاس بیٹھنا، اور ان کی جوتیوں کو سیدھا کرنا پڑتا ہے۔ تصوف یا تزکیہ اللہ کی اسی اور ایسی ہی محبت حاصل کرنے کا راستہ ہے۔ بہر حال کہنا یہ چاہتا تھا کہ: اللہ کی محبت مقصود ہے۔ اور اسے حاصل کرنے کے لیے ان کی محبت بھی ضروری ہے جنہیں اللہ سے محبت ہے۔ ان میں انبیاء کرام علیہم الصلوٰۃ والسلام، صحابہ کرام علیہم الرضوان، اہل بیت نبی اور اولیائے امت علیہم الرحمۃ، سبھی سے محبت رکھنا ضروری ہے۔

135344

غلط کہتا ہے جو یہ کہتا ہے کہ: مسلمان ہو کر بھی کوئی شخص اہل بیت سے محبت نہیں رکھتا۔ یا تو اس کی معلومات غلط ہیں، یا جانتے ہوئے بھی خبث باطن کا اظہار کرتا ہے۔ اور صحیح کہتا ہے جو یہ کہتا ہے کہ: مسلمان کے ایمان کا حصہ ہے کہ وہ مسلمان ہونے کے ناطے ﷺ، صحابہ کرام اور اہل بیت نبی علیہم الرضوان سے محبت کرے۔ اور یقیناً ان سب کی محبت کسی بھی مسلمان کے لیے دنیا و آخرت کا سب سے بڑا سرمایہ ہے۔ ایسا نہیں ہو سکتا کہ رسول ﷺ سے محبت ہو، اور صحابہ کرام سے محبت نہ ہو۔ اور یہ بھی نہیں ہو سکتا کہ صحابہ سے محبت ہو اور اہل بیت نبی سے محبت نہ ہو۔ یہ موضوع

ایک طویل بحث کا متقاضی ہے، جس پر ان مختصر سطور میں ہم نہیں لکھ رہے۔ سر دست تو خصائص امیر المؤمنین علی بن ابی طالبؑ نامی اس کتاب کے لیے چند ابتدائی کلمات لکھنے ہیں اور بس۔

امام نسائیؒ تیسری اور چوتھی صدی کے مشاہیر محدثین میں سے ہیں۔ انہوں نے زیر نظر کتاب لکھی تھی۔ عربی میں تو اس کی طباعت ہوتی رہی، مگر ہمارے علم میں نہیں ہے کہ اب تک اس کا کوئی مستند اردو ترجمہ کیا گیا ہو۔ مخدوم مکرم حضرت اقدس سید نفیس الحسنی شاہ صاحبؒ ان نفوس قدسیہ میں سے تھے جنہیں اللہ تعالیٰ نے تصوف و تزکیہ میں کمال کے ساتھ ساتھ علمی سرپرستی کی دولت سے بھی حظ وافر عطا فرمایا تھا۔ بہت سی نادر اور نایاب کتب کی طباعت و اشاعت ان کے اس ذوق کی بین دلیل ہے۔

جیسے صحابہ کرامؓ سے محبت اہل سنت و الجماعت کا شعار ہے، اسی طرح اہل بیت نبیؑ سے محبت بھی اہل سنت و الجماعت ہی کا شعار ہے۔ لیکن ایک مخصوص طرز کے مسلسل پروپیگنڈے کی وجہ سے بیشتر لوگ اسے کسی اور کا شعار سمجھنے لگے ہیں۔ اور ایک مخصوص ذہن لوگوں کو یہ باور کرانا چاہتا ہے کہ صحابہ کرام اور اہل بیت نبی علیہم الرضوان دو مخالف و متحارب جماعتیں تھیں، اور آج بھی جو صحابہ کرامؓ سے محبت رکھتا ہے، وہ کسی صورت میں اہل بیت کا محبت نہیں ہو سکتا۔ حالانکہ یہ بات بدابہت غلط ہے۔

صحابہ کرام اور اہل بیت عظام میں کوئی دوئی نہ تھی اور نہ ہے۔ بلکہ اہل بیت نبی علیہم الرضوان کی پہلی فضیلت ان کا صحابی ہونا ہی تو ہے۔ اس کے بعد دوسری فضیلت انہیں نسبی رشتہ داری کی حاصل ہے۔ اور اہل سنت و الجماعت کے ہاں

انہیں اس اعتبار سے دوہری فضیلت حاصل ہے۔

امام نسائیؒ کا زیر نظر رسالہ امیر المؤمنین حضرت علی کرم اللہ وجہہ کی خصوصیات کے بیان میں ہے، جسے امام نسائی نے اپنے اس خاص اسلوب سے مرتب کیا ہے، جس میں اسناد پر خصوصی تنبیہ کرتے چلے جاتے ہیں۔ قارئین کرام اس کے نمونے آئندہ اوراق میں ملاحظہ فرمائیں گے۔ حضرت اقدس سید نفیس الحسنی شاہ صاحب قدس اللہ سرہ کی خواہش تھی کہ اس رسالہ کا اردو ترجمہ کروا کر چھپوایا جائے۔ اور سننے میں آیا ہے کہ کتاب کا عربی مسودہ کسی دوست کے سپرد بھی کر دیا تھا، اور شاید یہ کہ انہوں نے یہ ترجمہ مکمل بھی کر لیا تھا۔

حضرت شاہ صاحبؒ کی خدمت میں کچھ عرصہ رہنے کی خواہش ایک عرصہ سے تھی، مگر

اے بسا آرزو کہ خاک شدہ

میں ان دنوں ابھی سیرت نبوی علی صاحبہا الصلوٰۃ والسلام کی ایک کتاب: الزهر الباسم فی سیر ابی القاسمؑ پر کام کر رہا تھا، کہ حضرت کی وفات ہو گئی عرصہ سے خیال تھا کہ کتاب کی تکمیل کے بعد حضرت خواجہ خان محمد صاحبؒ (جن سے میرا بیعت کا تعلق بھی تھا)، اور حضرت سید نفیس الحسنی شاہ صاحبؒ کے پاس کچھ وقت گزاروں گا۔ مگر حضرت شاہ صاحبؒ کی وفات تو بہت پہلے ہو گئی۔ کتاب مکمل ہوئی تو ایک ہفتہ بعد میرے والد صاحب کی بھی وفات ہو گئی۔ شاہ صاحب کے ہاں تو ویسے ہی نہ جاسکا، اور گھر کی ذمہ داریوں کی وجہ سے حضرت خواجہ صاحبؒ کے پاس بھی نہ رہ سکا۔ اللہ ان دونوں حضرات کے انوار و برکات کا کچھ حصہ ہمیں بھی نصیب فرمائیں۔

مجھے اندازہ بھی نہ تھا کہ کبھی محترم و مکرم جناب بھائی رضوان نفیس صاحب مدظلہم سے تعلق ہو سکے گا۔ ان کو حضرت شاہ صاحب کی خدمت میں ہی دیکھا کرتا تھا، ایک روز مخدوم و مکرم جناب مفتی رضا علی جعفری صاحب مجھے رضوان نفیس صاحب کے ہاں لے گئے۔ اب جو دیکھتا ہوں تو ایک نیا مزاج اور ایک نئی طبیعت نظر آئی۔ کہاں وہ حضرت شاہ صاحب کے خادم خاص: بھائی رضوان نفیس صاحب، اور کہاں یہ واقعی مخدوم بننے کے لائق میاں رضوان نفیس صاحب مدظلہم۔ اب ہم جیسا کوئی ان کے ہاں جائے تو اس شبہ میں مبتلا ہوئے بغیر واپس نہیں آئے گا کہ میں بھی کوئی قابل ذکر بزرگ ہوں۔ کیوں؟ اس لیے کہ شاہ صاحب کے خادم خاص اور خلیفہ مجاز جناب میاں رضوان نفیس صاحب میرا اتنا اکرام کر رہے تھے، اور مجھے حضرت حضرت کہہ رہے تھے۔ تو ہونہ ہو، میں بھی کوئی بزرگ تو ہوں ہی۔ یقیناً اپنے ظرف کے مطابق شاہ صاحب رضوانؑ کو انہوں نے پیا ہے۔ اور خادم ہونے کی وجہ سے مخدوم کے قرب سے جتنا فائدہ اٹھایا جاسکتا تھا، وہ انہوں نے اٹھایا ہے۔ بہر حال باتوں ہی باتوں میں اہل بیت کی کتب کی خدمت، اور ان کے بارے میں کسی تصنیف کا تذکرہ ہوا۔ اور آنجناب نے ”مجموع الفقہ“ اور ”خصائص علیؑ“ کا ذکر کیا۔

اتنا تو یاد ہے کہ اس مجلس میں خصائص علیؑ کے ترجمہ کی بات تو آئی تھی، مگر نہ تو بھائی رضوان صاحب نے مجھے کہا کہ ترجمہ کروں، نہ ہی میں نے حامی بھری۔ البتہ جو دھندلا سا یاد پڑتا ہے وہ یہ کہ بھائی رضوان صاحب نے ہی کسی دوسرے صاحب کے ترجمہ کرنے کے بارے میں بتایا تھا کہ کسی اور صاحب نے حضرت شاہ صاحب رضوانؑ کے ایما پر اس کا ترجمہ مکمل کر دیا تھا، اور حضرت شاہ صاحب نے اس کی نظر ثانی کے لیے کسی صاحب کو دیا، مگر باوجود کوشش کے ان سے واپس نہ مل سکا چند

مرتبہ اور بھی آنا جانا رہا۔ اور مذکورہ بالا ترجمہ کے بارے میں گفتگورہی، اور غالباً بھائی رضوان صاحب نے کچھ کوشش بھی کی کہ وہ ترجمہ ملنے کی کوئی صورت بن سکے، تو دوبارہ ترجمہ نہ کروانا پڑے، مگر نہ مل سکا۔ بالآخر مجھ ہی سے کہا گیا کہ ترجمہ کر دوں۔ میں ان دنوں میراث کی مشہور کتاب ”سراجی“ کا کام کر رہا تھا۔ وہ پورا کر کے میں نے ترجمے کا کام شروع کیا، اور چند ہی دنوں میں مکمل ہو گیا۔ ترجمہ کرنے میں میرے پیش نظر صرف یہی تھا کہ ان بڑی ہستیوں کی خدمت کی توفیق ہو رہی ہے، جو بزور بازو ہرگز حاصل نہیں ہو سکتی۔ اللہ ہی کی توفیق نے دست گیری کی، خوش تھا اور خوش ہوں کہ اس موضوع یعنی اہل بیت نبی کے موضوع پر اللہ نے کام لے لیا۔

شادم از زندگی خویش کہ کارے کردم
کیا خبر کہ اللہ تعالیٰ اس کی برکت سے اخلاص عطا فرمادیں۔ اور جس طرح بغیر استحقاق کے اس ترجمے کی توفیق عطا فرمائی ہے، ایسے ہی بغیر استحقاق کے اس کے انوارات و برکات سے متمتع فرمائیں۔ وَمَا ذَلِكَ عَلَيَّ اللّٰهِ بَعَزِيْزٌ۔
اب یہ ترجمہ مکمل ہونے کے بعد، طباعت کے لیے جا رہا ہے۔ اس کی غلطیوں کی تصحیح کی حتی المقدور کوشش کی ہے۔ مگر پھر بھی کوئی غلطی باقی رہ گئی ہو، تو اس پر متنبہ فرما کر مشکور فرمائیں۔

کتاب کا ترجمہ مکمل ہوا، تو حسب ہدایت بھائی رضوان نفیس صاحب کے سپرد کر دیا۔ انہوں نے زبان و ترجمہ کی تصحیح و تحسین کے لیے مولانا عبد الحفیظ صاحب کے حوالے کر دیا، جو اس فن میں تعارف کے محتاج نہیں۔ اور استاد مکرم حضرت مولانا ڈاکٹر عبد الحلیم چشتی نعمانی صاحب، دامت برکاتہم العالیہ نے بھی اس کی ابتداء سے کچھ حصہ سنا اور کئی مفید مشوروں کے ساتھ ساتھ تصحیح بھی کی۔

ان ساری نعمتوں پر یہی کہتا ہوں: "اَللّٰهُمَّ لَا اَحْصِي
تَنَاءً عَلَيْكَ، اَنْتَ كَمَا اَثْبَيْتَ عَلٰى نَفْسِكَ. وَلَكَ الْحَمْدُ وَالشُّكْرُ عَلٰى
مَا مَنَحْتْ، وَلَا مَانِعَ لِمَا اَعْطَيْتْ.

کتاب کی ابتدا میں امام نسائی رحمہ اللہ کے حالاتِ زندگی پر چند سطور بھی
تحریر کر دی ہیں۔ اور اب یہ ترجمہ مکمل ہونے کے بعد، طباعت کے لیے جا رہا ہے۔ ا
س کی غلطیوں کی تصحیح کی حتی المقدور کوشش کی ہے۔ مگر پھر بھی کوئی غلطی باقی رہ گئی ہو، تو
اس پر متنبہ فرما کر مشکور فرمائیں۔

احسن احمد بن عبدالشکور، نزیل لاہور۔

۱۴ رجب ۱۴۳۲ ہجری

کلمات تحسین

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ وَكَفَى وَسَلَامٌ عَلَىٰ عِبَادِهِ الَّذِينَ اصْطَفَىٰ، اَمَّا بَعْدُ
 مشہور محدث حضرت امام نسائی رحمۃ اللہ علیہ کی تصنیفات میں ایک اہم اور واقع
 رسالہ سیدنا حضرت علی رضی اللہ عنہ کے خصائص پر بھی ہے۔ اُردو خوان کے لیے ضروری
 تھا کہ اس رسالہ کا اردو ترجمہ کیا جائے، چنانچہ یہ خدمت وسعادت ہمارے عزیز
 محترم فاضل صالح مولانا احسن عبدالشکور سلمہ اللہ الغفور نے حاصل کی۔ احقر نے
 بعض مقامات سے ترجمہ دیکھا اس کی روانی اور سلاست دیکھ کر دل بہت خوش ہوا
 مترجم سلمہ کے لیے دل سے دعائیں نکلیں جَزَاهُ اللَّهُ تَعَالَىٰ خَيْرًا وَوَفَّقَهُ
 لِأَمْثَالِ أَمْثَالِهِ (آمین)

سیدنا علی رضی اللہ عنہ کی ذات گرامی کسی تعارف کی محتاج نہیں آپ یقیناً
 سابقون اولون میں سے ہیں اور خلافتِ راشدہ کا چوتھا ستون ہیں، رحمت کائنات
 حضرت محمد مصطفیٰ صلی اللہ علیہ وسلم کے عم زاد اور سیدۃ النساء اہل الجرحہ حضرت فاطمہ رضی اللہ عنہا کے
 شوہر نامدار، حسنین کریمین سید اشباب اہل الجرحہ حضرت سیدنا حسن و حسین رضی اللہ عنہما کے
 والد ماجد گروہِ اولیاء کے سردار اور اہل سنت والجماعت کے پیشوا اور امام
 ہیں، آپ یقیناً اونچے درجہ کے صحابی اور اہل بیت میں شامل ہیں حضرات خلفاء

مثلاً ﷺ کے بعد تمام امت سے آپ افضل ہیں، حضرات محدثین کرام نے آپ کے فضائل و مناقب کے لیے کتب احادیث میں مستقل عنوان قائم کیا ہے۔

حضرات صحابہ کرام ﷺ اور اہل بیت عظام ﷺ دونوں اہل سنت والجماعت کی آنکھوں کا نور اور سر کا تاج ہیں دونوں کی محبت اور عظمت کے بغیر کوئی شخص سنی کہلانے کا مستحق نہیں ہے۔ اہل سنت کے شعار میں جہاں حضرات شیخین رضی اللہ عنہما کی تفضیل کا عقیدہ رکھنا ضروری ہے وہیں ختائین سیدنا حضرت عثمان غنی اور سیدنا حضرت علی رضی اللہ عنہما کی محبت بھی شعار میں داخل ہے چنانچہ حضرت امام ابوحنیفہ رضی اللہ عنہ نے اہل السنۃ والجماعۃ کے شعار کا ذکر کرتے ہوئے ارشاد فرمایا:

ان تفضل الشیخین وتحب الختائین

اہل السنۃ والجماعۃ ایک ناجی گروہ ہے جو صحیح معنی میں صراط مستقیم پر قائم ہے اور روافظ و خوارج کے افراط و تفریط سے اس کا کوئی تعلق نہیں ہے ان کے نزدیک حضرات صحابہ کرام معیار حق ہیں اور اہل بیت عظام واجب التعمیم ہیں صحابہ کرام کی عظمت اور اہل بیت عظام کی محبت ان کے ہاں دونوں ہی ضروری ہیں حضرت امام شافعی رضی اللہ عنہ نے سچ فرمایا:

ان کان رفضاً حب آل محمد فلیشهد الثقلان انی رافضی
حق تعالیٰ ہم سب کو صراط مستقیم پر رکھے اور اسی پر خاتم فرمائے۔ آمین

فقط

عبدالقدوس ترمذی عنہ

جامعہ حقانیہ ساہیوال سرگودھا

۳ جمادی الاولیٰ ۱۴۳۳ھ

حضرت علیؑ کا مرتبہ و مقام

محدث العصر حضرت مولانا محمد عبدالرشید نعمانی صاحب رَحْمَةُ اللهِ

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ وَكَفَى وَ سَلَامٌ عَلٰی عِبَادَةِ الدِّیْنِ اصْطَفٰی

حضرت علی مرتضیٰ کرم اللہ تعالیٰ وجہہ جو آنحضرت ﷺ کے ابن عم، آپ کے داماد، سابقین الاولین میں ممتاز سب سے پہلے اسلام لانے والے، عشرہ مبشرہ کے بزم نشیں، خلافت راشدہ کے چوتھے رکن، ان کے فضائل و کمالات کو کوئی کیا بیان کرے؟ بقول حافظ ابن حجر عسقلانی:

مات فی رمضان سنة اربعین وهو یومئذ الفضل

الاحیاء من بنی ادم بالارض باجماع اهل السنة.

”رمضان ۴۰ھ میں جب اس خاکدان عالم کو آپ نے خیر باد کہا تو

باجماع اہل سنت روئے زمین پر جتنے بھی انسان بقید حیات تھے

ان سب سے آپ افضل تھے۔“ (تقریب العہدیب)

حضرت امام احمد بن حنبل رَحْمَةُ اللهِ نے کیا خوب فرمایا ہے کہ:

۵۔ آنحضرت ﷺ کے خویش (داماد) تھے اور آنحضرت ﷺ

کی اولاد کا سلسلہ ان ہی کے صلب سے باقی رہا۔

۶۔ آنحضرت ﷺ کی ہجرت کے موقع پر بستر نبوی پر جا کر یہی

سوئے تاکہ لوگ یہ گمان نہ کریں آنحضرت ﷺ جا چکے ہیں۔

۷۔ (مدینہ نبوی میں) عقد مواخات کے وقت

آنحضرت ﷺ کی مواخات (یعنی آپ کے بھائی بننے) کا

شرف حاصل ہوا۔

۸۔ غزوہ بدر میں قریش کے پہلوانوں نے جب مبارزت

طلب کی تو حضرت علی مرتضیٰ، حضرت حمزہ اور حضرت

عبیدہ بن جراح ہی ان کے مقابلہ میں میدان جنگ میں اترے اور

غالب رہے اور پھر اس بشارت سے سرفراز ہوئے کہ ”روز

قیامت جب (مومنین کی) کفار سے مخالفت شروع ہوگی تو

سب سے پہلے حضرت مرتضیٰؑ ان دونوں بزرگوں کے

ساتھ حق تعالیٰ کے حضور میں کھڑے ہوں گے۔

۹۔ غزوہ احد میں ان چند بزرگوں میں سے یہ بھی تھے جو

معرکہ میں ثابت قدم رہے اور اس جنگ میں نمایاں سعی

آپ سے ظاہر ہوئی۔

۱۰۔ غزوہ خندق میں عمرو بن عبدود کو جو قریش کا مشہور پہلوان تھا

جہنم رسید کیا۔

۱۱۔ غزوہ خیبر میں آشوب چشم کی وجہ سے جو اس وقت آپ کو

لاحق تھا اولاً شرکت کا موقع نہ مل سکا لیکن بعد کو توفیق الہی نے
دیکھیری کی اور باوجود آشوب چشم آنحضرت ﷺ کی خدمت
میں حاضری کی سعادت نصیب ہوئی اور پھر آنحضرت ﷺ
کی دعا کی برکت سے آشوب چشم سے شفا پائی اور قلعہ خیبر
آپ ہی کے ہاتھ پر فتح ہوا اور اس موقع پر ایسی فضیلت تامہ
آپ کے نصیب میں آئی کہ زبان رسالت سے یہ کلمات آپ
کے حق میں صادر ہوئے۔

سابعث غدا رجلاً يحب الله ورسوله ويحبه الله
ورسوله۔

”میں کل ہی ایسے شخص کو (اس مہم پر) بھیجوں گا جو اللہ اور اس کے
رسول ﷺ سے محبت رکھتا ہے اور اللہ اور اس کا رسول ﷺ اس
سے محبت رکھتے ہیں۔“

۱۲۔ غزوات نبوی میں بہت سے مواقع پر عسا کر نبوی کے علم بردار
آپ ہی تھے۔

۱۳۔ ۹ ہجری میں آیہ براءت کی تبلیغ کا شرف آپ ہی کے
حصہ میں آیا اور حضور ﷺ نے یہ فرماتے ہوئے کہ:
لا يبلغه الا انا اور رجل ميني۔

”اس کی تبلیغ یا تو میں کر سکتا ہوں یا میرے خاندان کا کوئی فرد۔“
اس حکم کی تبلیغ کی ذمہ داری آپ ہی کے سپرد کی۔

۱۴۔ غزوہ تبوک میں مدینہ میں آنحضرت ﷺ کے جانشین

ہوئے اور اس باب میں:

انت منی بمنزلة هارون من موسى.

”جو منزلت ہارون کی موسیٰ علیہ السلام کے یہاں تھی۔ وہی تمہاری میرے یہاں ہے“ کی فضیلت عظمیٰ آپ کو نصیب ہوئی۔

۱۵۔ ہجرت کے آخری سال آنحضرت ﷺ نے یمن کی حکومت پر آپ کو متعین فرمایا اور وہاں کا قلعہ آپ کے ہاتھوں فتح ہوا۔

۱۶۔ اور جب مالِ غنیمت کے خمس میں سے ایک لوٹھی آپ کے حصہ میں آئی اور اس کے بارے میں لوگوں میں قیل و قال شروع ہو گئی تو آنحضرت ﷺ نے پاس غیرت کی بنا پر لوگوں کو ان کی ایذا رسانی سے منع فرمایا اور ارشاد فرمایا:

هو منی و انا منه.

”(تم نے علی کو کیا سمجھا ہے) وہ میرا اور میں اس کا ہوں۔“

۱۷۔ اور ”غدیر خم“ کے موقع پر آنحضرت ﷺ نے خطبہ میں فرمایا:

من كنت مولاه فعلي مولاه.

”میں جس کا دوست ہوں علی اس کے دوست ہیں۔“

۱۸۔ اور مباہلہ کے وقت جب آنحضرت ﷺ اہل بیت کو اپنے ہمراہ لے کر تشریف فرما ہوئے تو حضرت علیؑ بھی ساتھ تھے۔

۱۹۔ اور آنحضرت ﷺ نے جب یہ دعا فرمائی۔

اللّٰهُمَّ هُوَ لَاءِ اَهْلِ بَيْتِي فَطَهِّرْهُمْ تَطْهِيرًا.

”اے اللہ یہ لوگ (علی، فاطمہ، حسنین) میرے اہل بیت ہیں تو ان کو خوب پاک کر دے۔“

تو حضرت مرتضیٰؑ بھی ان حضرات میں نہ صرف شامل بلکہ ان سب کے بڑے تھے۔

۲۰۔ اور آنحضرت ﷺ کا ان کے حق میں ارشاد ہے:

لَا يَحِبُّ عَلِيًّا مَنَافِقٌ وَلَا يَبْغِضُهُ مُؤْمِنٌ.

”علی سے نہ کوئی منافق محبت رکھ سکتا ہے اور نہ کوئی مومن بغض رکھ سکتا ہے۔“

آنحضرت ﷺ کا یہ فرمانا اس بنا پر تھا کہ آپ امرِ حق پر عمل پیرا اور امرِ الہی کی بجا آوری میں شدت کے ساتھ سرگرم تھے۔

۲۱۔ اور آنحضرت ﷺ نے جب حکم دیا کہ مسجد نبوی کے سب دروازے جو لوگوں نے اپنی نجی آمد و رفت کے لیے کھول رکھے ہیں بند کر دیئے جائیں تو حضرت علی کرم اللہ وجہہ کے دروازے کو اس حکم سے مستثنیٰ کر دیا۔ کیونکہ ان کو آنحضرت ﷺ کی ہمسائیگی کا شرف حاصل تھا اور آپ کو ان کا قرب مطلوب تھا۔

ان اکیس فضائل کو بیان کرنے کے بعد شاہ صاحب ممدوح کے الفاظ ہیں:

”ایں بود شرح قیام او بیک جناح نبوت کہ

افشائے اسلام است، و نصرت او در جناح دیگر
از جناحین خلافت نبوت کہ افشائے علم است
آثار جمیلہ از وح ظاہر شدند۔“
اشاعت اسلام جو نبوت کا ایک بازو ہے اس کے برپا کرنے میں
حضرت علی مرتضیٰؑ کی جو مساعی تھیں یہ ان کی شرح ہے اور
خلافت نبوت کے دو بازوؤں میں سے دوسرے بازو کی نصرت
یعنی اشاعت علم کے سلسلے میں جو آپ سے آثار جمیلہ ظاہر ہوئے
(ان کی تفصیل یہ ہے)۔

۱۔ تعلیم قرآن۔ چنانچہ تا حال آپ کی روایت باقی ہے اور قراء
سبعہ میں سے بعض حضرات اس قرآن مجید کو آپ سے روایت
کرتے ہیں۔

۲۔ حدیث نبوی کی روایت کے اعتبار سے آپ کا شمار مکثرین میں
ہے یعنی ان اصحاب میں جن سے بکثرت احادیث نبویہ مروی ہیں۔
۳۔ فقہ۔ آپ کے عہد خلافت میں آپ کے ہاتھوں بکثرت
مسائل کے فیصلے ظاہر ہوئے اور امت میں محفوظ رہے۔

۴۔ خود آنحضرت ﷺ نے آپ کے علم کی گواہی دی اور فرمایا کہ
اَنَا مَدِينَةُ الْحِكْمَةِ وَعَلِيٌّ بَابُهَا ”میں حکمت کا شہر ہوں اور
علی اس کا دروازہ ہیں۔“

۵۔ اور مسائل قضا میں ان کے تفوق کو بھی بتایا، چنانچہ ارشاد ہے:
اقضاكم علي۔ ”تم میں سب سے بڑے قاضی (مسائل کا

فیصلہ کرنے والے) علی ہیں۔“

۶۔ اور حضرت عمرؓ اس امر سے پناہ مانگا کرتے تھے کہ کوئی سخت الجھا ہوا مسئلہ ان کے سامنے ایسے وقت پیش آئے کہ جب حضرت علیؓ موجود نہ ہوں۔

۷۔ خود حضرت علیؓ فرمایا کرتے تھے کہ:

سَلَوْنِي عَنِ كِتَابِ اللَّهِ فَوَاللَّهِ مَا مِنْ آيَةٍ إِلَّا وَأَنَا أَعْلَمُ
أَبْلِيلٍ نَزَلَتْ أُمَّ بِنَهَارٍ أُمَّ فِي سَهْلٍ أَوْ فِي جَبَلٍ.
”مجھ سے کتاب اللہ کے بارے میں پوچھ لیا کر بخدا کوئی ایسی آیت نہیں جس کے بارے میں مجھے علم نہ ہو کہ وہ رات میں اتری تھی یا دن میں اور وہ وادی میں اتری تھی یا پہاڑ پر۔“

۸۔ حکمت۔ اور ذہن کا جلدی سے (مسئلہ کی حقیقت کی طرف) منتقل ہو جانا جو حکمت کے شعبوں میں سے ایک عظیم شعبہ ہے اس کا بھرپور حصہ آپ کو ملا تھا چنانچہ حساب کے دقیق مسائل نیز مسئلہ کے ماخذ پر کتاب و سنت اور قواعد مقررہ و مسلمہ کی روشنی میں متنبہ کرنے کے بے شمار واقعات آپ سے منقول ہیں۔

۹۔ اور زہد اور بیت المال کے تصرف میں غایت احتیاط۔ کھانے پینے پہننے میں سادگی اور بیت المال کی تقسیم میں اپنی قرابت کا پاس و لحاظ نہ کرنا۔ ان امور میں بڑے بلند مقام پر فائز تھے۔

یہ اور اس قسم کے اور بہت سے مناقب جمیلہ آپ میں موجود تھے۔

یہ بھی واضح رہے کہ ”قرۃ العینین“ میں شاہ صاحب مدوح علیہ الرحمۃ کے پیش نظر اختصار ہے لیکن انہوں نے اپنی دوسری بے نظیر تصنیف ”ازالۃ الخفاء عن خلافت الخلفاء“ کی جلد دوم میں مناقب مرتضوی پر نہایت مبسوط بحث کی ہے۔ جس کی خوبی اس کے دیکھنے ہی سے معلوم ہو سکتی ہے۔ یہ بحث بڑی تقطیع کے پورے چوبیس صفحات پر صفحہ ۲۵۱ سے لے کر ۲۷۴ تک پھیلی ہوئی ہے۔

حضرت مرتضیٰؑ کی علمی خدمات کے سلسلہ میں شاہ صاحب نے ”ازالۃ الخفاء“ میں جو کچھ ارقام فرمایا ہے اس کا نہایت ہی مختصر سا تعارف درج ذیل ہے۔ فرماتے ہیں:

ونصیب او از احیاء علوم دینیہ آنست کہ جمع
او کرد قرآن را بحضور آنحضرت صلی اللہ
علیہ وسلم (ص: ۲۷۳)

”دینی علوم کے احیاء کے سلسلے میں ان کا حصہ یہ ہے
آنحضرت ﷺ کی حیات مبارکہ ہی میں آپ نے قرآن
کریم حفظ کر لیا تھا۔“

چنانچہ تابعین کی ایک جماعت نے آپ سے قرآن مجید کو روایت کیا ہے اور اس روایت کا سلسلہ تا حال باقی ہے۔ امام عاصمؒ جن کے شاگرد امام حفصؒ کی قرأت آج تمام دنیا میں متداول ہے اور ہم اہل ہندو پاک بھی اسی قرأت میں قرآن پاک کی تلاوت کرتے ہیں، اس کا سلسلہ اسناد بھی حضرت مرتضیٰؑ، حضرت عبداللہ بن مسعودؓ اور حضرت زید بن ثابتؓ پر منتہی ہوتا ہے۔ اسی طرح قراء سبعہ میں امام حمزہؓ کی قرأت کی سند بھی حضرت ذی النورینؓ و حضرت علی مرتضیٰؑ پر ختم

ہوتی ہے اور ان حضرات صحابہ نے خود آنحضرت ﷺ سے قرآن مجید اخذ کیا تھا۔ اس سے معلوم ہوا کہ یہ قرآن جو آج ہم پڑھتے ہیں۔ آنحضرت ﷺ کے عہد مبارک میں اسی طرح بعینہ لوگوں کے سینوں میں جمع اور محفوظ تھا۔^۱

وہ رضی اللہ عنہ از حفاظِ حدیث و از مکثرین صحابہ است۔ در بادی النظر قریب شش صد حدیث در کتب معتبرہ از احادیث مرفوعہ وہ رضی اللہ عنہ مذکور است و فی الحقیقت مرفوعات او از ہزار بیشتر میتوان یافت۔ (ص: ۲۷۳)

”اور حضرت علی رضی اللہ عنہ حدیث کے حفاظ اور مکثرین صحابہ میں سے تھے۔ بادی النظر میں تو چھ سو احادیث مرفوعہ کے قریب معتبر کتابوں میں آپ سے منقول ہیں لیکن درحقیقت آپ کی مرفوع احادیث ایک ہزار سے زیادہ مل سکتی ہے۔“

آپ کی مرویات کی ایک اہم خصوصیت جس کی طرف شاہ ولی اللہ صاحب نے توجہ دلائی یہ بھی ہے کہ

و بعض ابواب حدیث کہ پیش از وہ روایت نکرده بود ندا و فاتح اول آن باب است۔

(ص: ۲۷۳)

”اور حدیث کے وہ بعض ابواب جن کی آپ سے پہلے روایت نہیں کی گئی۔ اس باب کے بیان کرنے کی ابتداء آپ ہی سے ہوئی۔“

۱۔ معلوم ہوا جو لوگ قرآن کی تحریف یا اس میں کمی بیشی کے قائل ہیں وہ مسلمان نہیں۔ (نعمانی)

چنانچہ اس سلسلے میں شاہ صاحب ممدوح نے خاص طور پر جن احادیث کی نشاندہی کی وہ یہ ہیں:

۱۔ آنحضرت ﷺ کے حلیہ منورہ اور اوقات شب و روز کے گزران کی کیفیت جو شمائل ترمذی میں مذکور ہے۔

۲۔ نمازِ مناجات جو نورانیتِ باطن میں بغایت مؤثر ہے اور ”جامع ترمذی“ میں مروی ہے۔

۳۔ نوافلِ یومیہ صبحی، صلوٰۃ الزوال وغیرہ جو تصوف کا خاص باب ہے اس کی روایت ”مسند احمد“ میں موجود ہے۔

و از مسائل فتاویٰ و احکام بسیار نقل کرده شد۔ خصوصاً در کتب امام شافعی اور مصنف عبد الرزاق و در مصنف ابی بکر بن ابی شبیبہ حصہ وافرہ مذکور است۔ (ص: ۲۷۴)

”آپ سے مسائل فتاویٰ و احکام بہت منقول ہوئے خصوصاً امام شافعی رحمۃ اللہ تعالیٰ کی تصانیف میں، نیز مصنف عبد الرزاق اور مصنف ابو بکر بن ابی شبیبہ میں ان کا بڑا حصہ مذکور ہے۔“^۱

۴۔ و در بحث توحید و صفاتِ زبانے داشت فصیح و آن مبحث در خطب و عن رضی اللہ عنہ یافتہ می شود و از میان صحابہ کبار و عن کرم اللہ

۱۔ بندہ تا کارہ کہتا ہے کہ امام ابو حنیفہؒ اور ان کے اصحاب کی تصانیف میں امام شافعیؒ نے اپنی کتابوں میں حضرت علیؑ سے جتنی روایتیں کی ہیں ان سے بھی زیادہ روایات مذکور ہیں۔

ہے۔ خلفائے سابق اس میں مشغول نہ ہوئے۔“

باز در زمانِ شیخین مشیر در مسائل دینیہ و وزیر در تدبیرات ملکیتہ ایشان بود و ایشان در تعظیم و توقیر او دور دور رفتہ و مناقب و فضائل اور رضی اللہ عنہ واضح ساختہ اند۔
 ”پھر حضرات شیخینؑ کے عہد میں دینی مسائل کے مشیر اور ملکی تدابیر میں ان کے وزیر رہے اور یہ حضرات بھی ان کی تعظیم و توقیر بہت ہی زیادہ کرتے تھے اور ان کے مناقب و فضائل خوب کھول کر بیان کرتے تھے۔“

اور شاہ صاحب نے ”قرۃ العینین“ میں یہ بھی فرمایا ہے کہ:

اعتماد بر فتاویٰ عبد اللہ بن مسعود در غالب حال و بر قضایائے مرتضیٰ در بعض احوال بآن شرط کہ اصحاب عبد اللہ بن مسعود در روایت کردہ باشند و اثبات نمودہ و بعد ازاں بر تحقیقات ابراہیم نخعی و شعبی و تخریجات ایشان اصل مذهب ابی حنیفہ است کہ سبب آن صورت خاص مذهب او پیدا شد۔ (ص: ۱۷۲)

”اکثر حالات میں حضرت عبد اللہ بن مسعودؑ کے فتاویٰ پر اور بعض حالات میں حضرت مرتضیٰؑ کے فیصلوں پر اعتماد

کرنا بشر طیکہ ان کو حضرت ابن مسعودؓ کے تلامذہ نے نقل کیا اور ثابت رکھا ہوا۔ بعد ازاں ابراہیم نخعیؒ و شعبیؒ کی تحقیقات و تخریجات کو سامنے رکھنا یہ امام ابوحنیفہؒ کے مذہب کا اصول ہے جس کی بنا پر ان کے مذہب کی ایک خاص شکل پیدا ہو گئی۔“

اس سے اندازہ لگائیے کہ مذہب حنفی پر حضرت عبداللہ بن مسعودؓ کے بعد سب سے زیادہ جس کا اثر ہے وہ حضرت مرتضیٰ کرم اللہ وجہہ ہیں۔ واضح رہے کہ حضرت علیؑ کے تمام فقہی مسائل مستقل کتاب کی صورت میں علیحدہ بھی مدون کر دیئے گئے ہیں۔ چنانچہ شاہ عبدالعزیز صاحب دہلویؒ اپنے فتاویٰ میں رقمطراز ہیں:

لالکائی از محدثین اهل سنت مذهب علی
مرتضیٰ رادر فقہیات از کتاب الطہارۃ تا کتاب
القضاء بہ ترتیب جمع کردہ کتابے مستقل در

۱۔ اس شرط کو ملحوظ رکھنے کی وجہ خود شاہ ولی اللہ صاحب نے یہ بتائی ہے کہ:

اصحاب عبد اللہ بن مسعود ثقافت و فقہاء اند، وروایہ حضرت مرتضیٰ لشکریان مستور الحال و حدیث مرتضیٰ بدرجہ صحت فرسیدہ است الا آنچه اصحاب عبد اللہ بن مسعود روایت کردہ اند (قرۃ العینین ص: ۱۷۱) ”کہ عبداللہ بن مسعودؓ کے اصحاب ثقات اور فقہاء ہیں اور حضرت مرتضیٰ رضی اللہ عنہ سے روایت کرنے والے ان کے لشکر کے وہ لوگ ہیں جن کا حال ظاہر نہیں۔ چنانچہ حضرت علیؑ مرتضیٰ رضی اللہ عنہ کی وہی حدیث صحت کے درجہ پر پہنچتی ہے کہ جس کو ان سے حضرت عبداللہ بن مسعودؓ کے اصحاب روایت کرتے ہیں۔“

سینکڑوں ہزاروں کتابیں اسی عنوان کے تحت لکھی گئیں مگر ان میں سب سے مبسوط کتاب امام شیخ الاسلام ابو عبد الرحمن قہی بن مخلد القرطبی رحمہ اللہ تعالیٰ المتوفی ۲۷۶ھ کی ”مسند کبیر“ ہے۔ حافظ ابن حزم اندلسی کا بیان ہے کہ اس مسند میں تیرہ سو سے زائد صحابہ کی مرویات درج ہیں اور پھر ہر صحابی کی حدیث ابواب فقہیہ پر بھی مرتب ہیں۔ اس اعتبار سے یہ کتاب ”مسند“ بھی ہے اور ”مصنف“ بھی۔ اس خوبی کی حامل کسی اور مصنف کی کتاب نہیں۔ شیخ الاسلام قہی بن مخلد علم حدیث میں بخاری و مسلم کے ہمسر تھے۔ امام ابن حزم نے تصریح کی ہے کہ:

كان بقى ذا خاصة من احمد بن حنبل و جاريا فى

مضمار البخارى و مسلم والنسائى .

”قہی کو امام احمد بن حنبل کی خدمت میں بڑا اختصاص حاصل

تھا۔ یہ بخاری، مسلم اور نسائی کے ہم عنان ہیں۔“

حافظ ذہبی نے لکھا ہے کہ دو سو اسی سے زائد شیوخ حدیث سے انہوں علم

حدیث اخذ کیا اور طلب حدیث میں مشرق و مغرب کو پے سپر کیا تھا۔ حافظ ذہبی

نے ”تذکرۃ الحفاظ“ میں ان الفاظ میں ان کو خراج عقیدت پیش کیا ہے ”و کان

امامًا علمًا قدوة مجتهدًا، لا یقلد احدًا ثقة حجة صالحًا عابدًا

متہجدًا او اہًا، عديم النظير فى زمانه۔“ متاخرین محدثین جو عام طور پر

کسی صحابی کی مرویات کی تعداد بیان کرتے ہیں وہ انہیں کی مسند کی مرویہ احادیث کی

۱۔ ملاحظہ ہو ”کشف الظنون“ زیر عنوان ”مسند امام قہی بن مخلد خا کسار کہتا ہے کہ اسی صفت کی حامل شیخ

الاسلام قہی بن مخلد کے معاصر امام ابن جریر طبری کی تہذیب الآثار بھی ہے لیکن افسوس ہے کہ یہ کتاب

مصنف کی زندگی میں تمام نہ ہو سکی۔ شیخ الاسلام قہی کی مسند تو آج دنیا میں ناپید ہے لیکن امام ابن جریر طبری

کی کتاب کے کئی حصے زیر طبع سے آراستہ ہو کر شائع ہو چکے ہیں۔

۲۔ ملاحظہ ہو تذکرۃ الحفاظ از امام مذہبی ترجمہ قہی بن مخلد۔

تعداد ہوتی ہے۔

حضرت مرتضیٰؑ کی مرویہ احادیث مرفوعہ کی تعداد شاہ ولی اللہ صاحب نے چھ سو کے قریب بتلائی ہے۔ حافظ ابن جوزیؒ کی کتاب ”تلخیص فہوم اہل الاثر فی عیون التاریخ والسیر“ کا جو نسخہ اس وقت ہمارے پیش نظر ہے اور جس کو سید محمد یوسف ٹونکی نے اپنی تصحیح و اہتمام سے جید برقی پریس دہلی میں طبع کرا کر شائع کیا ہے اس میں اس ”قریب“ کی تعین پانچ سو چھتیس کی ہے۔ چنانچہ ”اصحاب المسکین“ کے زیر عنوان اس کی عبارت یہ ہے:

علی بن ابی طالب خمس مائة حدیث و ستة وثلاثون، وقال ابو نعیم الاصفہانی اسناد اربع مائة و نیفا من المتون سوی الطریق وقال البرقی الذی حفظ الناعنہ نحو مائتی حدیث. (ص ۱۸۴)

”علی ابن ابی طالب کی پانچ سو چھتیس روایات ہیں اور حافظ ابو نعیم اصفہانی نے کہا ہے کہ چار سو سے زائد متون حدیث ان سے مروی ہیں طرق و اسانید کا اس میں شمار نہیں اور حافظ برقی کہتے ہیں کہ جو حدیثیں ہمارے پاس ان کی محفوظ ہیں وہ دو سو کے قریب ہیں۔“

حافظ ابن جوزیؒ نے تعداد حدیث کا سارا باب اسی مسند فقہی بن مخلد سے نقل کیا ہے البتہ اس سلسلہ میں وہ مزید اضافہ حافظ ابو بکر برقیؒ کی تاریخ اور حافظ ابو نعیم اصفہانیؒ کی کتاب سے کرتے جاتے ہیں جیسا کہ حضرت علیؑ کی مرویہ احادیث کی تعداد بیان کرتے ہوئے بھی انہوں نے کیا ہے۔

ہماری تحقیق کے مطابق ”تلقیح میں ستہ و ثلاثون“ کے الفاظ غلطی سے طبع ہو گئے ہیں۔ اصل میں ”ستہ و ثمانون“ ہیں۔ یہ خدا ہی کو معلوم ہے کہ اصل مخطوطہ منقول عنہا میں بھی یہ غلطی تھی یا مطبوعہ نسخہ ہی میں واقع ہوئی ہے۔ حافظ ابن حزم کے پیش نظر بھی ”مسند جہی“ ہی تھی اور انہوں نے بھی ایک مستقل رسالہ اس موضوع پر قلمبند کیا ہے۔ جو ان کی کتاب ”جوامع السیرة“ کے ساتھ آخر میں طبع ہو گیا ہے۔ اس میں حضرت علی کرم اللہ تعالیٰ وجہہ کی مرویات کی تعداد ۵۸۶ ہی مرقوم ہے اور یہی تعداد انہوں نے اپنی دوسری کتاب ”الفصل فی الملل والاہواء والنحل“ میں لکھی ہے۔ چنانچہ ان کی عبارت حسب ذیل ہے۔

وَلَمْ يَرَوْا عَنْ عَلِيٍّ الْاِخْمَسِ مِائَةَ وَسِتَّةٍ وَثَمَانُونَ
 حَدِيثًا مَسْنَدًا يَصْحَحُ مِنْهَا نَحْوُ خَمْسِينَ وَقَدْ عَاشَ
 بَعْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ أَزِيدَ مِنْ
 ثَلَاثِينَ سَنَةً وَكَثُرَ لِقَاءُ النَّاسِ أَيَّامَهُ وَهَاجَتَهُمُ إِلَى مَا
 عِنْدَهُ لِذَهَابِ جَمْهُورِ الصَّحَابَةِ رَضِيَ اللَّهُ عَنْهُمْ
 وَكَثُرَ سَمَاعُ أَهْلِ الْأَفْئَاقِ مِنْهُ سِرًّا بِصَفِينٍ
 وَأَعْوَامًا بِالْكُوفَةِ وَمَرَّةً بِالْبَصْرَةِ وَالْمَدِينَةِ.

”حضرت علیؑ سے پانچ سو چھیاسی مسند حدیثیں مروی ہیں جن میں پچاس کے قریب صحیح ہیں۔ حضرت علیؑ آنحضرت ﷺ کی وفات کے بعد تیس سال سے زیادہ زندہ رہے۔ صحابہ کرامؓ کی بڑی جماعت کے گزر جانے کے سبب لوگ کثرت سے آپ کی خدمت میں حاضر ہوئے اور

آپ کے پاس جو علم تھا اس کی ان کو ضرورت پڑی چنانچہ کثرت سے اہل آفاق نے آپ سے حدیثیں سنیں کبھی صفیں میں اور کئی برس کوفہ میں اور کبھی بصرہ اور مدینہ ہیں۔“

(ج ۲۔ ص ۱۳۷)

حافظ ابن حزمؒ نے جو تعداد بیان کی ہے یہی تعداد امام سیوطی کی تاریخ الخلفاء اور علامہ خزر جیؒ کی کتاب ”خلاصۃ تہذیب تہذیب الکمال“ میں مرقوم ہے خزر جی نے یہ بھی لکھا ہے کہ ان میں بیس حدیثیں ”متفق علیہ“ ہیں یعنی امام بخاریؒ و مسلمؒ دونوں نے ان کو روایت کیا ہے اور نو حدیثوں کی روایت صرف بخاری نے کی ہے اور پندرہ کی صرف مسلم نے۔ غالباً اسی نقطہ نظر سے ابن حزم نے صحیح احادیث کی تعداد پچاس کے قریب لکھی ہے۔ لیکن یاد رہے کہ یہ تعداد ”صحیح لذاتہ“ کی ہے جو محدثین کے نزدیک صحیح کی سب سے عالی قسم شمار کی جاتی ہے ورنہ ثبوت کے لحاظ سے حدیث کی چار قسمیں ہیں: (۱) صحیح لذاتہ۔ (۲) صحیح لغیرہ۔ (۳) حسن لذاتہ۔ (۴) حسن لغیرہ۔ یہ چاروں قسمیں بالاتفاق مقبول ہیں اور حجت مانی جاتی ہیں۔

پھر یہ بھی واضح رہے کہ یہ تعداد ان احادیث کی ہے جو ”مسند فقہی بن مخلد“ میں حضرت علی کرم اللہ وجہہ سے منقول ہیں۔ ان کی جملہ مرویات کی یہ تعداد نہیں۔ بعض لوگوں کو اس سلسلہ میں یہ غلط فہمی ہو جاتی ہے کہ ”مسند فقہی“ میں ہر صحابی کی مرویات کی جو تعداد مذکور ہے اس سے زیادہ اس صحابی سے اور کچھ مروی نہیں۔ یہ محض غلط ہے۔ حافظ ابن جوزیؒ ”تلخیص“ میں لکھتے ہیں:

وقد كان ابو عبد الرحمن بقى بن مخلد جمع

في مسنده حديثا كثيرا عن جمهور الصحابة

فعد منه بعض رواية الاحاديث التي يرويها كل
صحابي فتوهم بعض المتأخرين ان الصحابي
لا يروي سوى ذلك وليس كما توهم وانما هو
قدر ما وقع الى المصنف. (ص: ۱۸۴)

”ابوعبدالرحمن قہی بن مخلد نے اپنی مسند میں جمہور صحابہ کی
حدیثیں جمع کی ہیں چنانچہ اسی بنا پر ہر صحابی نے جو حدیثیں
روایت کی ہیں ان میں بعض کی تعداد اسی کتاب کو پیش نظر
رکھتے ہوئے بیان کر دی گئی ہے۔ اس سے بعض متأخرین اس
وہم میں مبتلا ہو گئے ہیں کہ یہ صحابی بس اتنی ہی حدیثیں
روایت کرتے ہیں حالانکہ درحقیقت ایسا نہیں جیسا کہ ان کو
وہم ہوا ہے بلکہ یہ تو روایت کی اس مقدار کا بیان ہے جو
مصنف کو پہنچی ہے۔“

مسند قہی تو آج کل ناپید ہے لیکن جو مسانید طبع ہو کر شائع ہو چکی ہیں وہ یہ ہیں۔
۱۔ مسند امام ابو داؤد سلیمان بن داؤد طیالسی المتوفی ۲۰۴ھ جس کا شمار اسلام
کے قدیم ترین مسانید میں ہے بلکہ بعض حضرات اس باب میں سب سے پہلی تصنیف
انہیں کی مسند کو خیال کرتے ہیں۔ یہ مسند دائرۃ المعارف حیدرآباد دکن سے ۱۳۲۱ھ میں
طبع ہو کر شائع ہو چکی ہے۔ اس میں حضرت علی مرتضیٰؑ کی مرویات صفحہ ۱۵ سے صفحہ
۲۶ تک درج ہیں مگر درمیان میں کچھ حضرت عمرؓ کی حدیثیں بھی آگئی ہیں۔ آج
کل اس کتاب کی مسند علی کی احادیث پر فرزند عزیز محمد عبدالشہید سلمہ اللہ تعالیٰ امام
سخاویؒ کی ترتیب مسند طیالسی کے ایک قلمی نسخے کی مدد سے جس کا ایک حصہ ان کو

دستیاب ہو گیا ہے کام کر رہے ہیں۔ اللہ تعالیٰ جلد ان کو اس کی تکمیل کی توفیق عطا فرمائے۔

۲۔ مسند امام عبد اللہ بن زبیر حمیدی المتوفی ۲۱۹ھ یہ کتاب دو جلدوں میں مجلس علمی کراچی نے شائع کی ہے اور اس کی تصحیح و تفسیر کا کام مولانا حبیب الرحمن صاحب محدث اعظمی نے انجام دیا ہے۔ مگر اس مسند میں حضرت علیؑ سے بہت ہی کم روایتیں مذکور ہیں جن کی کل تعداد ۲۳ ہے۔

۳۔ مسند امام جو احمد بن حنبل المتوفی ۲۴۱ھ جو اس وقت موجودہ تمام مسانید میں سب سے زیادہ ضخیم ہے اور باریک ٹائپ پر چھ ضخیم جلدوں میں پہلے مصر اور پھر بیروت سے شائع ہو چکی ہے۔ اس ”مسند“ میں حضرت علی کرم اللہ تعالیٰ وجہہ کی روایات ص ۷۵ سے ۱۶۰ پر ختم ہوتی ہیں۔

”صحاح ستہ“ میں حضرت علی کرم اللہ تعالیٰ وجہہ کی روایات کی تعداد تین سو بائیس ہے جن کو ان سے ایک سو ترپن صحابہ و تابعین نے نقل کیا ہے۔ ان سب احادیث کی فہرست حافظ جمال الدین مزنی نے اپنی گراں قدر تصنیف ”تحفۃ الاشراف بمعرفۃ الاطراف“ میں راویوں کے اسماء کو حروف تہجی پر مرتب کر کے پیش کر دی ہے اور ہر حدیث کے بارے میں نشاندہی کر دی ہے کہ صحاح ستہ کے کس باب میں کس راوی کی سند سے وہ مروی ہے۔

ان کے علاوہ حدیث کی بکثرت قلمی اور مطبوعہ کتابیں ہیں جن میں حضرت علیؑ کی بکثرت روایتیں پائی جاتی ہیں اور عین ممکن ہے کہ ان کتابوں میں بعض وہ حدیثیں بھی موجود ہوں جو ”مسند فقہی“ میں نہیں ہیں۔

”صحاح ستہ“ کی بزم کے رکن رکن امام احمد بن شعیب نسائی المتوفی

۳۰۳ھ جو امامِ قہمی کی طرح امام بخاری و امام مسلم کے ہم پایہ ہیں بلکہ بعض محققین حفاظِ حدیث تو ان کو امام مسلم پر بھی فوقیت دیتے ہیں۔ انہوں نے مستقل طور پر حضرت علیؑ کی حدیثوں کو جمع کرنے پر توجہ دی اور ان کو ایک علیحدہ کتاب میں مدون کر دیا جس کا نام ہے ”مسند امیر المؤمنین علی بن ابی طالب۔“

اسی دور کے ایک اور بزرگ حافظ علامہ ابو یوسف یعقوب بن شیبہ سدوسی بصریؒ نزیل بغداد المتوفی ۲۶۲ ہجری ہیں۔ جو شیخ الاسلام قہمی بن مغلدا امام محمد بن جریر طبریؒ اور امام نسائیؒ سب سے عمر اور طبقے میں بڑے تھے۔ انہوں نے بھی حدیث میں ایک بہت مسند لکھی تھی جس کا تعارف حافظ ذہبی نے ”تذکرۃ الحفاظ“ میں ان الفاظ میں کرایا ہے۔

ما صنف مسند احسن منه ولكن ما اتم.

”اس سے بہتر مسند تصنیف نہیں ہوئی لیکن وہ اس کو مکمل نہ کر سکے۔“

اور اپنی دوسری مشہور تصنیف ”سیر اعلام النبلاء“ میں اس ”مسند“ کا ذکر ان

لفظوں میں کرتے ہیں۔

المسند الكبير العديم النظير المعلل الذي تم

من مسانيدہ نحو من ثلاثين مجلدًا، ولو كمل

لجاء في مائة مجلدًا. (ج-۱۲-ص ۲۷۶)

”مسند کبیر عظیم النظیر معلل، جس کی مسانید میں سے صرف

تیس جلدوں کے قریب مکمل ہو سکیں۔ ورنہ اگر یہ کتاب پایہ

تکمیل کو پہنچ جاتی تو سو جلدوں میں آتی۔“

”معلل“ کا مطلب یہ ہے کہ احادیث کی اسانید کے ساتھ ان کے علل پر

بھی تفصیل سے کلام کیا جائے۔ محدثین نے تصریح کی ہے کہ کوئی معطل کتاب پایہ تکمیل کو نہیں پہنچ سکتی کیونکہ اس کے ختم ہونے سے پہلے مصنف کی عمر ختم ہو جاتی ہے۔ یعقوب بن شیبہ بڑے پایہ کے محدث تھے۔ حافظ ذہبیؒ نے لکھا ہے وکان من كبار علماء الحدیث۔ حق تعالیٰ نے ان کو دولت علم کے ساتھ دولت دنیوی سے بھی سے بھی نوازا تھا۔ چنانچہ ”مسند“ کی تمییز پر دس ہزار اشرفیاں صرف کیں ان کی حویلی میں چالیس لحاف ان بیضہ نویسوں کے لیے تیار رکھے تھے جو اس خدمت کو انجام دینے کے لیے رات ان کے یہاں ہی بسر کرتے تھے۔ کہتے ہیں کہ اس مسند کی ”مسند ابی ہریرہ“ کا حصہ جو مصر میں لوگوں کی نظر سے گزرا وہ دو سو جزء پر مشتمل تھا۔ اس کے علاوہ مسند یعقوب کے جو اجزاء مبیضہ ہو کر منظر عام پر آئے۔ وہ مسانید عشرہ مبشرہ مسند ابن مسعود، مسند عمار، مسند عباسؓ اور بعض موالی شیخناؑ کی مسانید ہیں۔ ان میں صرف علی کرم اللہ وجہہ کی مسند پانچ جلدوں پر مشتمل تھی۔

حضرت علیؑ مرتضیٰؑ حدیث نبوی کی روایت میں جن احتیاطوں کو مدنظر رکھتے تھے۔ امام ذہبیؒ نے ”تذکرۃ الحفاظ“ میں ان کا خصوصیت کے ساتھ ذکر کیا ہے۔ فرماتے ہیں:

۱. وَكَانَ امَامًا لَمَّا مَتَحَرِيًّا فِي الْاِخْذِ بِحَيْثُ اَنَّهُ

يَسْتَحْلِفُ مِنْ يَحْدُثُ بِالْحَدِيثِ.

”حضرت علیؑ امام تھے عالم تھے۔ اخذ حدیث (یعنی

روایت قبول کرنے میں) احتیاط برتتے تھے۔

چنانچہ جو شخص بھی آپ کے سامنے کوئی حدیث بیان کرتا تو

پہلے اس سے قسم لے لیتے۔“

البتہ حضرت صدیق اکبرؑ کی شخصیت اس اصول سے مستثنیٰ تھی کہ آپ ان کی روایت بغیر حلف لیے بھی قبول فرمالتے تھے۔

۲. عن علی قال حدثوا الناس بما يعرفون و دعوا

ما ينكرون اتحبون ان يكذب الله ورسوله.

”حضرت علیؑ نے فرمایا، لوگوں کو وہ حدیثیں بیان کرو جو

جانی پہچانی ہوں اور وہ نہ بیان کرو جن سے وہ بدکیں۔ کیا تم

یہ چاہتے ہو کہ اللہ اور اس کے رسول کو جھٹلایا جائے۔“

حضرت ممدوح کے اس قول کو نقل کرنے کے بعد امام ذہبی نے یہ افادہ فرمایا ہے:

نقد زجر الامام علی رضی اللہ عنہ عن رواية

المنكر وحث علی التحديث بالمشهور و هذا

اصل كبير في الكف عن بث الاشياء الواهية

والمنكرة من الاحاديث في الفضائل والعقائد

والرفائق ولا سبيل الى معرفة هذا من هذا

الامعان في معرفة الرجال.

”(اب دیکھیے) بلاشبہ امام علیؑ نے منکر (اوپری)

روایات کے بیان کرنے سے سختی سے روک دیا اور مشہور

روایت کے بیان کرنے کی ترغیب دلائی اور یہ فضائل، عقائد

و مواعظ کے بارے میں واہی اور منکر روایات کے بیان

کرنے سے رک جانے کا بڑا کارآمد اصول ہے اور منکر کی

غیر منکر سے شناخت جب تک فن رجال میں گہری نظر نہ ہو
نہیں ہو سکتی۔“

۳۔ حضرت علیؑ بھی ان چند صحابہ میں شامل ہیں جن کو عہد رسالت میں
حدیث نبوی ﷺ کی کتابت کا شرف حاصل ہوا تھا۔ چنانچہ حافظ ذہبی نے نقل کیا ہے:
عن علی قال ما کتبنا عن رسول اللہ صلی اللہ
علیہ وسلم الا القرآن وما فی ہذہ الصحیفۃ.
”حضرت علیؑ فرماتے ہیں کہ ہم نے رسول اللہ ﷺ سے
سوائے قرآن کریم کے اور جو کچھ اس صحیفہ میں ہے (جو
تمہارے سامنے ہے) اور کچھ نہیں لکھا۔“

اس صحیفہ کا ذکر حدیث کی کتابوں میں موجود ہے۔ یہ حدیثیں چند فقہی احکام
سے متعلق تھیں۔ حافظ ذہبی نے ”تذکرۃ الحفاظ“ میں یہ بھی لکھا ہے کہ حضرت علی
مرتضیؑ کے مناقب بہت ہیں اور میں نے ایک مستقل کتاب آپ کے لیے فضائل
اور مناقب پر لکھی ہے جو ایک پوری جلد میں ہے اور اس کا نام ہے ”فتح المطالب
فی مناقب علی ابن ابی طالب۔“

احادیث نبویہ کے مطالب و معانی کے سلسلہ میں حضرت علیؑ کا یہ ارشاد
بھی آب زر سے لکھنے کے قابل ہے:

اذا حدثتم عن رسول اللہ صلی اللہ وسلم حدیثاً
فظنوا بہ الذی ہوا ہنا والذی ہوا ہدی، والذی
ہو اتقی. (مسند احمد بن حنبل ج ۱۔ ص ۱۳۰)

”جب تمہارے سامنے آنحضرت ﷺ کی کوئی حدیث بیان

کی جائے تو وہ معنی لو جو سب سے زیادہ عمدہ، سب سے زیادہ

قرین ہدایت اور سب سے زیادہ تقویٰ کو بتاتے ہوں۔“

محدثین نے اختلاف روایت کے تحت ترجیح کے بہت سے اصول بیان کیے

ہیں، چنانچہ حافظ ابو بکر حزمیؒ نے اپنی مشہور کتاب ”الاعتبار فی الناسخ

والمنسوخ من الآثار“ میں پچاس کے قریب وجوہ ترجیحات ذکر کی ہیں۔ یہ

کتاب مصر اور ہندوستان دونوں جگہ طبع ہو چکی ہے۔ اس میں پچاسواں ضابطہ یہ بتایا

ہے کہ جب کسی ایسے مسئلے میں دو مختلف حدیثیں وارد ہوں کہ جن کا تعلق قضاء سے ہو تو

حضرت علیؑ کرم اللہ وجہہ کی روایت کردہ حدیث کو ترجیح دی جائے گی۔

اہل سنت میں مذہب حنفی کو حضرت علیؑ مرتضیٰؑ سے خصوصی نسبت ہے۔

یہ مذہب آپ کے انفاس قدسیہ کی خصوصی برکات کا حامل ہے۔ تاریخ سے ثابت ہے

کہ امام اعظم رحمہ اللہ تعالیٰ کے جد امجد ایک بار اپنے صغیر السن صاحبزادہ جناب ثابت

علیہ الرحمہ کو جو امام صاحب کے والد ماجد ہیں لے کر خدمت مرتضوی میں حاضر ہوئے

تو حضرت مرتضیٰؑ نے ان کے اور ان کی اولاد کے حق میں برکت کی خصوصی دعا

فرمائی تھی۔ چنانچہ یہ اسی دعا کی برکت کا اثر ہے کہ فقہ حنفی کو چار دانگ عالم میں غلبہ

نصیب ہوا اور آج بھی اسلامی دنیا کی غالب اکثریت اسی مذہب کی پیرو ہے۔ فقہ

مرتضوی کا اصل ترجمان مذہب حنفی ہی ہے۔ دور کیوں جائیے۔ نماز کے مشہور مسائل،

آہستہ سے آئین کہنا۔ رکوع میں جاتے ہوئے اور اس سے سر اٹھاتے وقت رفع یدین

نہ کرنا۔ زیر ناف ہاتھ باندھنا، گاؤں میں نماز جمعہ و عیدین کا نہ پڑھنا، تراویح کی بیس

رکعت۔ ان تمام مسائل میں فقہ حنفی میں حضرت علیؑ کرم اللہ تعالیٰ وجہہ ہی کے فتاویٰ پر

عمل ہے۔

صحیح مسلم کے مقدمہ میں مغیرہ بن مقسم رضی علیہ الرحمہ سے جو کوفہ کے مشہور فقہا و محدثین میں ہیں اور امام حنیفہ کے استاد بھی۔ مروی ہے کہ:

لم یکن یصدق علیؑ فی الحدیث الا من اصحاب عبد اللہ بن مسعود.

”حضرت علیؑ کی مرویات میں صرف وہی روایت درست سمجھی جاتی تھی جس کو حضرت عبد اللہ بن مسعودؑ کے تلامذہ ان سے نقل کرتے تھے۔“

امام ابو حنیفہ رحمہ اللہ تعالیٰ اسی مسند علمی کے صدر نشین ہیں جس کا سلسلہ حضرت ابن مسعودؑ کے اصحاب سے عہد بچھڑا آپ تک منتقل ہوا۔ اسی لیے مذہب حنفی میں حضرت مرتضیٰؑ کا جو علم منتقل ہوا وہ بالکل صحیح طریقہ پر منتقل ہوا، پھر مذہب حنفی میں جس کثرت سے اولیا ہوئے ہیں دوسرے مذاہب میں نہیں ہوئے۔ تمام اولیاء اللہ کے سلاسل حضرت علی مرتضیٰؑ ہی پر جا کر ختم ہوتے ہیں۔

امام حافظ شمس الدین ذہبی نے جو علم تاریخ اور اسماء الرجال کے ایک عنصر خیال کیے جاتے ہیں۔ اپنی مشہور بے نظیر کتاب ”سیر اعلام النبلاء“ میں تصریح کی ہے کہ:

فالفقہ اهل الكوفة علی و ابن مسعود، و الفقه اصحابہما علقمہ، و الفقه اصحابہ ابراہیم، و الفقه اصحاب ابراہیم حماد ابو حنیفہ، و الفقه اصحابہ ابو یوسف، و انتشر اصحاب ابی یوسف فی الآفاق، و الفقه محمد، و الفقه اصحاب محمد ابو عبد اللہ الشافعی رحمہم

اللہ تعالیٰ. (ج-۵-ص ۲۳۶)

”اہل کوفہ کے سب سے بڑے فقیہ علی اور ابن مسعود ہیں، اور ان دونوں کے اصحاب میں سب سے بڑے فقیہ علقمہ ہیں اور علقمہ کے اصحاب میں سب سے بڑے فقیہ ابراہیم نخعی ہیں اور ابراہیم کے اصحاب میں سب سے بڑے فقیہ حماد ہیں اور حماد کے اصحاب میں سب سے بڑے فقیہ ابوحنیفہ ہیں اور ابوحنیفہ کے اصحاب میں سب سے بڑے فقیہ ابو یوسف ہیں۔ پھر ابو یوسف کے اصحاب آفاق عالم میں پھیل گئے اور ان میں سب سے بڑے فقیہ محمد ہیں اور محمد کے اصحاب میں سب سے بڑے ابو عبد اللہ شافعی ہیں۔ اللہ تعالیٰ کی ان سب پر رحمتیں نازل ہوں۔“

والحمد لله أولاً و آخراً و صلى الله تعالى على
سيدنا محمد و على آله و صحبه و سلم.

محمد عبدالرشيد نعماني

۱۰/ ذوالحجہ ۱۴۰۵ھ

میری جاگرتا
میرا وطن
میرا دل
میرا خواب
میرا چہرہ
میرا جسم
میرا دل
میرا وطن
میرا دل
میرا وطن
میرا دل
میرا وطن
میرا دل
میرا وطن

میری جاگرتا
میرا وطن
میرا دل
میرا خواب
میرا چہرہ
میرا جسم
میرا دل
میرا وطن

۲۹

علامہ اقبال
۱۹۳۸ء

بِسْمِ اللّٰهِ الرَّحْمٰنِ الرَّحِیْمِ

امام نسائی رحمۃ اللہ علیہ

سوانح و افکار

نام و نسب:

آپ کا نام نامی احمد بن شعیب بن علی بن سنان بن بحر بن دینار خراسانی، اور کنیت ابو عبد الرحمن ہے۔ جمہور نے آپ کے والد صاحب اور دادا جان کے ناموں کی ترتیب "شعیب بن علی" ہی بتائی ہے، لیکن بعض علماء (جیسے ابن خلکان نے "وفیات الأعیان" (۱: ۷۷) میں، ابن کثیر نے "البدایة والنہایة" (۱۱: ۱۳۰) میں، ابوالفداء نے "المختصر فی أخبار البشر" (۳: ۸۶) میں اور خیرالدین زریکی نے "الأعلام" (۱: ۱۷۱) میں اس کے برعکس "علی بن شعیب" کہا ہے۔ لیکن ان حضرات کا یہ بیان صحیح نہیں، وہم ہے۔

مذکورہ بالا ائمہ کرام کے علاوہ، عبدالکریم رافعی نے "التدوین فی أخبار قزوین" (۲: ۱۹۷) میں آپ کا نام "احمد بن عثمان بن شعیب" بتایا ہے۔ انہوں نے دو جگہ تبدیلی کی ہے۔ ایک تو "علی" کو "عثمان" کے لفظ سے بدل دیا،

دوسرے شعیب کو مؤخر کر دیا۔ اسے کاتب کی غلطی اس لیے قرار نہیں دیا جاسکتا کہ انہوں نے ان کے نام کو: ”احمد بن عثمان“ کی فصل میں ذکر کیا ہے۔

بہر حال! صحیح نام ”شعیب بن علی“ ہی ہے، کیونکہ ابو بشر دولاہی نے ”الکنی“ (۱: ۴۰، ۴۱) میں، امام طحاوی نے ”مشکل الآثار“ (۲: ۳۳) میں، اور امام طبرانی نے ”المعجم الصغیر“ (۱: ۲۳)، اور ”المعجم الكبير“ (۲: ۲۵) میں بے شمار مقامات پر ”احمد ابن شعیب“ ہی کہا ہے۔ ان سب کا بیان اس لیے راجح ہے کہ یہ حضرات براہ راست امام نسائیؒ کے شاگرد ہیں، اور انہوں نے بیسیوں روایات میں اسی ترتیب سے نام نقل کیا ہے۔

مطوّل کتب میں ایک آدھی جگہ پر ناموں میں تقدیم و تاخیر مور و الزام نہیں، مگر حیرت تو ابن کثیر، اور رافعیؒ پر ہے۔ ابن کثیرؒ پر تو اس لیے کہ انہوں نے نام ذکر کرتے وقت ”احمد بن علی بن شعیب“ ذکر کیا ہے، مگر آگے چل کر جب امام نسائی کا حصّہ میں حاکم بنا کر لیا، اور حافظ مزّی سے مجتمہ اوسط طبرانی کی عبارت نقل کی، اس وقت صراحتاً یہ الفاظ:

”قال: حدثنا أحمد بن شعیب، الحاکم بحمص“

نقل کیے ہیں۔ جب کہ عبد الکریم رافعی نے نام بتاتے وقت ”احمد بن عثمان بن شعیب“ کہا ہے، مگر ”فخر اور بن محمّد“ کے تذکرے میں، امام نسائی سے کتاب ”الضعفاء والمتروکین“ کے سماع کا ذکر:

”سمع تسمية (الضعفاء والمتروکين): لأبي عبد الرحمن

أحمد بن شعیب النسائي، من أبي عليّ ...“

کہہ کر لیا ہے، اور یہاں صحیح نام ذکر کیا ہے۔ گویا ان کی نظر میں صحیح نام، اور اسماء کی صحیح

ترتیب بھی رہی ہے، لیکن اس کے باوجود وہم کا شکار ہوئے ہیں۔

ولادت:

مشہور قول کے مطابق آپ کی ولادت ۲۱۵ھ، بمطابق ۸۳۰ء کو "نسا" نامی شہر میں ہوئی، جب کہ بعض کا قول ہے کہ ۲۱۴ھ میں آپ کی ولادت ہوئی۔ اور اسی شہر کی طرف نسبت کی وجہ سے آپ کو نسائی (جسے یاقوت حموی نے "مُعْجَمُ الْبُلْدَان" میں راجح قرار دیا ہے)، یا نسوی (جسے بکری نے "مُعْجَمُ مَا اسْتَعْجَم" میں ترجیح دی ہے، جسے رشاطی نے: "تراقیاس قرار دیا ہے) کہا جاتا ہے۔ زیادہ مشہور نسائی ہے۔

یا قوت حموی نے "مُعْجَمُ الْبُلْدَان" (۲۸۱۵ - ۲۸۲) میں بتایا ہے

کہ: "نَسَا" چار شہروں کا نام ہے:

۱ : نسا: جو خراسان کے قریب ہے۔

۲ : نسا: جو فارس میں ہے۔

۳ : نسا: جو کرمان کا ایک شہر ہے۔

۴ : نسا: جو ہمدان کا ایک شہر ہے۔

امام نسائی کی پیدائش جس نسا نامی شہر میں ہوئی، وہ خراسان کا قریبی شہر ہے۔ چنانچہ حافظ ذہبیؒ نے "سیر أعلام النبلاء" (۱۳: ۱۲۵) اور "تذکرۃ الحفاظ" (۲: ۱۹۳) میں، اور دیگر کئی مؤرخین نے "الخُرَّاسَانِي" کی نسبت کا ذکر کیا ہے۔ مزید برآں، ابن خلکان نے "ولیات الأعیان" (۱: ۷۸) میں بڑی وضاحت سے یہ کہا ہے:

وَأَمَّا نَسَا فَهِيَ الْبَلَدُ الْوَعْدِيُّ فِي خُرَّاسَانَ

(تاریخ ابن یونس الصّدیقیؒ نامی مصر کی تاریخ انہی کے قلم سے ہے) کا یہ قول:

”رأيتُ بخطي في مُسودّتي: أنّ مولدَه بنسأ سنة خمس عشرة.

وقيل: أربع عشرة“،

نقل کر کے شک کا اظہار کیا ہے، اور کسی تاریخ کا قطعی فیصلہ نہیں کیا۔

اور جب خود امام نسائیؒ سے ان کی تاریخ ولادت کے بارے میں سوال

کیا گیا تو انہوں نے بھی (تَهْدِيْبُ الْكَمَالِ ۱: ۲۳۳):

”يشبه أن يكون في سنة خمس عشرة ومثتين.“

(یعنی تقریباً ۲۱۵ھ کے لگ بھگ ہے) کے الفاظ سے بے یقینی اور عدم

جزم کی طرف اشارہ کیا ہے، (اور اس زمانے کے حالات کی وجہ سے یہ امر بالکل

قابلِ تعجب نہیں ہے کہ ان کی تاریخ ولادت محفوظ نہیں رکھی جاسکی)، اور پھر خود ہی اس

تاریخ کا اندازہ ان الفاظ سے لگایا ہے کہ:

”لأنّ رحلتي الأولى إلى قتيبة كانت في سنة ثلاثين ومثتين.“

کہ چونکہ قتیبہ بن سعید کے پاس تحصیل علم کے لیے کیا جانے والا سفر ۲۳۰ھ میں ہوا

تھا (جیسا کہ آئندہ بھی آرہا ہے)، اور اس وقت میری عمر تقریباً پندرہ سال کی رہی ہو

گی، لہذا، میری تاریخ ولادت تقریباً ۲۱۵ھ کے لگ بھگ ہے۔

اس تاریخ کی مزید تائید اس بات سے بھی ہوتی ہے کہ بعض علماء، جیسے ابن

العماد نے شدرات الذهب (۲: ۲۳۹) میں، وفات کے وقت آپ کی عمر اٹھاسی

سال بتائی ہے، اور ۳۰۳ھ میں وفات کے لحاظ سے تاریخ پیدائش ۲۱۵ھ ہی

ہوتی ہے۔

ان نقول اور شواہد کی روشنی میں امام سیوطیؒ کے

"حسن المحاضرة" میں (۱:۱۹۷) نقل کردہ ۲۲۵ھ کے قول کی استنادی حیثیت معلوم نہیں ہو سکی۔

امام نسائی کے والدین اور خاندان کی تفصیلات اندھیرے میں ہیں، اور اسماء الرزجال کی کتب اس بارے میں خاموش ہیں۔ شاید اس کی وجہ یہ رہی ہو کہ آپ کے والدین کا کوئی قابل ذکر خاندانی یا علمی پس منظر نہ ہو، اور وہ عوام الناس ہی میں سے ہوں۔ بہر حال! زیادہ سے زیادہ جو پتہ چلتا ہے وہ یہ کہ سلسلہ نسب کے لحاظ سے آپ عربی النسل ہیں۔
تحصیل علم اور تربیت:

آپ نے انتہائی کم سنی میں ابتدائی علوم و فنون کی تحصیل شروع کر دی تھی، اور سن بلوغت کو پہنچتے پہنچتے بنیادی تحصیل مکمل کر چکے تھے۔ چنانچہ حافظ ذہبی نے:

"وطلب العلم في صغره، فارتحل إلى قتيبة في سنة ثلاثين ومثنتين، فأقام عنده ببغلان سنة، فأكثر". (سير أعلام النبلاء ۱۲: ۱۲۵)

کہہ کر تصریح کی ہے کہ آپ نے صغر سنی ہی میں تحصیل علم کی ابتدا کر دی تھی۔ چنانچہ ۲۳۰ھ میں آپ نے امام قتیبہ سے علم حاصل کرنے کے لیے بغلان کا سفر اختیار کیا، اور تقریباً ایک سال سے کچھ زیادہ عرصہ ان کے ہاں قیام کر کے ان سے خوب استفادہ کیا۔ حافظ مزنی نے اس مدت کا بیان، ان کے اپنے ان الفاظ:

"أقمت عنده سنة وشهرين"، (تہذیب الکمال ۱: ۳۳۸)۔

سے کیا ہے۔ (یعنی میں نے ان کے پاس ایک سال اور دو ماہ قیام کیا)۔

ظاہر ہے کہ یہ سفر علم حدیث کی تحصیل کے لیے تھا، جس کا اہل کوئی بھی مبتدی طالب علم نہیں ہو سکتا۔ اس سے پتہ چلتا ہے کہ آپ نے ضروری معلومات جیسے

قراءت، کتابت، حفظِ قرآن اور اس زمانے کے مروجہ تمام ضروری علوم کی تحصیل، اس سے پہلے مکمل کر لی تھی۔

صغرت ہی میں تحصیلِ علم میں مشغول ہو جانے کی وجہ سے امام نسائی کو حدیث کے علم میں، معاصرین کی بہ نسبت، علوٰ سند کی امتیازی حیثیت حاصل ہونا لابدی امر تھا، چنانچہ بعض شیوخ میں انہیں ایسی عالی اسناد حاصل ہیں جو دوسروں کو حاصل نہیں، اور انہی شیوخ میں قتیبہ بن سعید بھی ہیں، جن کی تاریخِ ولادت ۱۴۹ھ ہے، اور انہوں نے عمر بھی تقریباً سو سال کی پائی تھی۔

امام نسائی کو جن احادیث میں اسنادِ عالی (یعنی ثلاثیات) کا خاص امتیاز حاصل ہے، ان میں ابن لہیعہ کی احادیث بھی ہیں جن کی روایات کا واسطہ یہی قتیبہ بن سعید ہیں، اگرچہ امام مسلم نے ابن لہیعہ سے روایت کی ہے، لیکن بعض وجوہ کی بنا پر علوٰ سند کے باوجود امام نسائی ان سے روایت نہیں کرتے۔ امام نسائی رحمہ اللہ کی مشہور کتاب ”السُّنَنُ“ میں، عالی ترین سندِ رباعی ہے، یعنی آپ کے اور رسول اللہ ﷺ کے درمیان چار واسطے ہیں، اور نازل ترین سندِ عشاری ہے، یعنی آپ کے اور رسول اللہ ﷺ کے درمیان دس واسطے ہیں۔ ان سطور میں چونکہ ”سُنَنُ النَّسَائِيِّ“ کی خصوصیات کا بیان پیش نظر نہیں ہے اس لیے صرف اسی قدر پر اکتفا کیا جاتا ہے کہ اگر امام نسائی ابن لہیعہ کی روایات کو بھی اس میں درج کرتے تو اس کتاب میں ان کی عالی ترین سند ثلاثی ہو جاتی۔ لیکن چونکہ ان کی روایات امام نسائی کی بعض شرائط پر پوری نہ اترتی تھیں، اس لیے ثلاثی ہونے کے باوجود ان سے روایت نہیں لی۔

دوسرے یہ بات بھی یاد رہے کہ قتیبہ بن سعید (جو ثلاثیات میں امام نسائی کے اُستاد اور ابن لہیعہ کے شاگرد ہیں)، امام بخاری کے بھی استاد ہیں، چنانچہ صحیح

بخاری میں ان کی کئی روایات موجود ہیں۔ اور ظاہر ہے کہ اس قسم کے امتیازات حاصل ہو جانے کا سبب صغریٰ میں تحصیل علم کی ابتدا ہی ہے۔

این سعادت بزورِ بازو نیست تانہ بخشد خدائے بخشندہ

پھر یہ بھی ہے کہ آپ نے صرف قتیبہ بن سعید ہی سے احادیث کی روایت پر اکتفا نہیں کیا، بلکہ اسحاق بن راہویہ، احمد بن منیع، ابو داؤد، ترمذی، ابو حاتم رازی، ابو زرعہ رازی، محمد بن یحییٰ بشار، محمد بن مشنلی، ہناد بن سری اور ان جیسے دوسرے ایسے محدثین کبار سے بھی حدیث سنی جنہیں آپ سفر کر کے مل سکے، اور روایت کر سکے۔ اسی وجہ سے زمانی اعتبار سے اصحاب کتب سنیہ میں متاخر ترین ہونے کے باوجود آپ کے بہت سے شیوخ و اساتذہ وہی ہیں جو باقی اصحاب کتب خمسہ کے اساتذہ ہیں۔

علمی اسفار اور اساتذہ:

امام نسائیؒ نے جو زمانہ پایا، اسے اسلام کا سنہری دور کہا جا سکتا ہے۔ اس زمانے میں علوم اسلامیہ، خصوصاً علم حدیث کا جو غلغلہ، اور فقہاء و محدثین کی جو گہما گہمی نظر آتی ہے، اس سے باقی تمام ادیان و ملل کی تاریخیں خالی ہیں۔ گونا گوں موضوعات پر تصنیفات اور تدوین کا سلسلہ تو تھا ہی، اسماء رجال اور اصول فقہ و حدیث جیسے فنون اپنے تدریجی مراحل سے گزرتے ہوئے تدوین کی پختگی کی حدوں کو چھو رہے تھے۔ اس زمانے میں علم حدیث کی خاطر اسفار ایک معمول کی چیز تھی، بلکہ یہ کہنا زیادہ صحیح ہوگا کہ اس زمانے میں علمی دنیا پر طلب حدیث کی چھاپ سب علوم سے زیادہ گہری تھی، اور امام نسائی چونکہ اسی علمی فضا میں پلتے بڑھتے ہوئے پروان چڑھ رہے تھے، لہذا، انہوں نے بھی طویل علمی اسفار کیے، چنانچہ علامہ ذہبی نے ”سیر اعلام النبلاء“، (۱۳: ۱۲۷) میں آپ کے علمی اسفار کا ذکر کرتے ہوئے لکھا ہے

”جال فی طلب العلم فی خراسان والحجاز ومصر والعراق
والجزيرة والشام والثغور. ثم استوطن مصر، ورحل الحفظ إليه.

یعنی طلب علم کے لیے آپ خراسان، حجاز، مصر، عراق، جزیرہ، شام اور ثغور
کے علاقوں میں پھرے۔ اس کے بعد آپ نے مصر کو وطن بنا لیا، اور حفاظ سفر کر کے
آپ کے پاس آنے لگے۔

علامہ ذہبی نے تو کیف ما اتفق مختلف بلاد کا ذکر کیا ہے، لیکن آپ کی
حیات کا تفصیلی مطالعہ بتاتا ہے کہ آپ کے اسفار کی ابتدا خراسان سے ہوئی، پھر آپ
عراق گئے۔ وہاں سے شام، پھر حجاز، اور آخر میں جزیرہ گئے۔ اس کے بعد آخر میں
مصر آئے، اور وہیں سکونت اختیار کر لی۔ ممکن ہے کہ تحصیل علم کے لیے حمص کا سفر بھی
اختیار کیا ہو، اگرچہ اس کا تذکرہ کسی سوانح نگار کے ہاں ہمیں نہیں ملا۔ البتہ وہاں درس
حدیث دینا بعض روایات سے ثابت ہوتا ہے، جس کی کچھ تفصیل عہدہ قضا کے عنوان
کے تحت آئندہ آرہی ہے۔

امام نسائی کا تحصیل علم کے بعد مصر میں سکونت اختیار کرنا تو یقینی ہے۔ لیکن
اس سے پہلے آپ مصر میں طلب علم میں بھی مشغول رہے۔ چنانچہ قصہ مشہور ہے کہ
جب امام نسائی مصر آئے تو اپنے معمول کے موافق وہاں کے علماء سے حدیث سننے کے
لیے حاضر ہوئے۔

ان دنوں مصر کے قاضی مشہور محدث حافظ حدیث حارث بن مسکین تھے،
جن کے علم و فضل کا بہت چمچا تھا۔ موصوف بلا خوف ملامت حق بات کہتے، اور عادل
قاضیوں میں سے تھے۔ ابواسحاق شیرازی نے ”طبقات الفقهاء“ (ص: ۵۴)
میں آپ کو فقہاء میں شمار کیا ہے۔ بہر حال، امام نسائی کی عادت تھی کہ ایک خاص قسم کا

چونہ اور ٹوپی پہنا کرتے تھے۔ جب آپ حارث بن مسکین کی مجلس میں حاضر ہوئے تو انہیں ان کی مخصوص ہیئت اور چہرہ انجانا لگا۔

حارث بن مسکین جب بغداد میں تھے تو خلق قرآن کے قائلین کے فتنہ میں ایذا میں دینے کے ساتھ ساتھ قید بھی کیا گیا تھا۔ لیکن اس سب کے باوجود بھی آپ اس غلط بات کے قائل نہ ہوئے، اور وہاں سے واپس مصر آ گئے۔ آپ متوکل کی طرف سے (۲۳۷ھ) سے لے کر (۲۴۵ھ) میں مستعفی ہونے تک، مصر کے قاضی القضاة کے عہدے پر فائز رہے۔

اپنے سابقہ احوال کی بنیاد پر، وہ سرکاری عمال سے کنارہ کش رہتے تھے۔ انہیں ان کی ہیئت سے کھٹکا ہوا کہ یہ شخص حکومت کا کوئی جاسوس ہے، اسی لیے انہوں نے امام نسائی کو، آ کر طلبہ کے ساتھ بیٹھنے اور حدیث سننے سے منع کر دیا۔ امام نسائی ان کا درس حدیث تو چھوڑ نہیں سکتے تھے، اس لیے حل یہ نکالا کہ جب حدیث سننے کے لیے جاتے تو سامنے حاضر نہ ہوتے، بلکہ دروازے کی اوٹ میں بیٹھ جاتے اور احادیث سنتے۔ اس طرح کی سنی ہوئی احادیث کا اچھا خاصا ذخیرہ امام نسائی کے ہاں موجود ہے۔ لیکن چونکہ احادیث کا یہ مجموعہ عمومی روش سے ہٹ کر حاصل کیا گیا تھا، اس لیے اس مجموعے کی کوئی حدیث بیان کرنا مقصود ہو تو عموماً، امام نسائی ”اخبَرْنَا“ کہتے ہیں، اور نہ ہی ”حدَّثْنَا“، بلکہ ایک نئی اصطلاح ایجاد کی:

الْحَارِثُ بْنُ مَسْكِينٍ - قِرَاءَةٌ عَلَيْهِ، وَأَنَا أَسْمَعُ - ... ،

یعنی: یہ حدیث جب حارث بن مسکین کے سامنے پڑھی جا رہی تھی، اس وقت میں اسے سن رہا تھا۔ امام نسائی کی تصنیفات میں حارث بن مسکین کی ایسی سنی ہوئی احادیث بکھری ہوئی ہیں، اور اس اصطلاح کا استعمال اس زمانے کی حاصل کردہ

پندرہ سال کی چھوٹی سی عمر میں علمِ حدیث کی تحصیل کے لیے سفر اختیار کرنا اگرچہ انتہائی قابلِ قدر ہے، لیکن یہ بھی ظاہر ہے کہ اتنا چھوٹا بچہ دور دراز کے اسفار آسانی سے نہیں کر سکتا۔ اسی لیے آپ کے اساتذہ کی فہرست پر نظر ڈالنے سے معلوم ہوتا ہے کہ پہلے پہلے آپ نے یا تو اپنے علاقے کے علماء سے علم حاصل کیا، یا ان علماء سے جو دوسرے علاقوں سے آپ کے اپنے علاقے یا قریبی علاقوں جیسے میں آئے۔ اس کے بعد آپ کے طویل اور دور دراز شہروں کے اسفار بھی ہوئے اور آپ شام، حمص اور مصر وغیرہ دوسرے بلاد میں گئے۔

آپ کے ان دور دراز علاقوں کے اسفار کا اندازہ آپ کے شیوخ سے بھی لگایا جاسکتا ہے، جو عالمِ اسلام کے تقریباً ہر کونے میں پھیلے ہوئے ہیں۔ اسی لیے آپ کے شیوخ کی تعداد بہت زیادہ ہے اور اپنے اساتذہ کی مجتمہ مرتب کرنے میں اولیت کا سہرا آپ ہی کے سر ہے، چنانچہ آپ کی تصنیفات کے تذکرے میں اس کا ذکر آئے گا۔

اس مختصر سے مقدمے میں امام نسائی کے چند ایک اساتذہ کے ناموں کا ذکر ہی کیا جاسکتا ہے۔ بغلان کے سفر میں آپ نے قتیبہ بن سعید (جن کا تذکرہ پہلے گزر چکا ہے) کے علاوہ ابوزکریا یحییٰ بن موسیٰ (ت ۲۳۰ ھ) اور ہشام بن عمار دمشقی (ت ۲۲۵ ھ) سے بھی استفادہ کیا۔ ہشام بن عمار کی جلالتِ علمی کا یہ حال تھا کہ ان کے بعض شیوخ نے بھی ان سے روایت لی ہے۔ ان کے علاوہ چند اساتذہ کے نام اور ان کے بارے میں کہے گئے مشہور کلماتِ تعدیل درج ذیل ہیں:

ابن راہویہ اسحاق بن ابراہیم (ت ۲۳۸ ھ): الحافظ الکبیر .

علی بن حجر (ت ۲۲۲ ھ): الحافظ الکبیر المتقن .

احمد بن منیع بغدادی (ت ۲۲۲ ھ): الحافظ الحجۃ صاحبُ المسند .

عیسیٰ بن حماد زغبہ (ت ۲۲۸ ھ): الحافظ المصري.

عثمان بن ابی شیبہ (ت ۲۳۹ ھ): الحافظُ الكبيرُ، صاحبُ
المسندِ، والتفسير.

ابراہیم بن یوسف (ت ۲۳۹ ھ): الحافظ الكبير، عالم بلغ.

سعد بن یعقوب طالقانی (ت ۲۲۲ ھ): الحافظ الحجة الجوال.

محمود بن غیلان مروزی (ت ۲۳۹ ھ): الحافظ المتقن.

ہارون الجمال (ت ۲۲۳ ھ): الحافظ الإمام.

ذخیم عبدالرحمن بن ابراہیم (ت ۲۲۵ ھ): الحافظ الكبير الفقيه

محدث الشام.

عمرو بن علی فلاس (ت ۲۳۹ ھ): الإمام الحافظ الثبت. بصرہ کے

ایک قابل ذکر عالم تھے۔ امام نسائی نے ان سے بالواسطہ اور بلا واسطہ دونوں طرح
روایت اخذ کی ہے۔

محمد بن عبداللہ بن عمار (ت ۲۲۲ ھ): الحافظ، الإمام، الحجة،

شيخ الموصل.

ابو کریب، محمد بن علاء ہمدانی (ت ۲۲۸ ھ): الحافظ، الثقة،

محدث الكوفة.

محمد بن أبان بلخی (ت ۲۲۲ ھ): الحافظ الثبت.

عبید اللہ بن سعید ابو قدامہ سرخی (ت ۲۲۱ ھ): الحافظ الأوحَد.

عبداللہ بن سعید ابو سعیدان شج (ت ۲۵۰ ھ): محدث الكوفة.

احمد بن عمر بن عبداللہ بن سرح، ابوطاہر (ت ۲۵۰ ھ): الحافظ الفقيه.

ہناد بن سری (ت ۲۲۳ ھ): الحافظ القدوة شیخ الکوفة.

عمر بن عثمان حمصی (ت ۲۵۰ ھ): الحافظ الثقة محدث حمص.

عباس بن عبد العظیم عنبری بصری (ت ۲۲۶ ھ): الحافظ الإمام الثبت.

ہشام بن عبد الملک یزنی، حمصی (ت ۲۵۱ ھ): الحافظ المجدود

محدث حمص.

ان محدثین میں سے اکثر ایسے ہیں جو امام بخاری اور امام مسلم کے بھی شیوخ

ہیں، لہذا امام نسائی اس لحاظ سے شیخین کے استاد بھائی ہوئے۔

علامہ سیوطی نے ”طبقات الحفاظ“ میں: ”وسمع من خلائق“ کہا ہے،

جب کہ علامہ ذہبی نے ”سیر أعلام النبلاء“ (۱۳: ۱۲۶-۱۲۷) میں تقریباً دو صفحات

پر مشتمل آپ کے اساتذہ کی ایک طویل فہرست ذکر کرنے کے بعد:

”وخلق كثير، ... ويروي عن رفقاؤه“،

کا اضافہ کیا ہے، جس سے جہاں یہ پتہ چلتا ہے کہ آپ نے اپنے وقت کے چوٹی کے

علماء سے ظاہری علم حاصل کیا، وہیں یہ بھی پتہ چلتا ہے کہ آپ باطنی اصلاح اور تزکیہ

سے بھی مزین تھے۔ چنانچہ علامہ ذہبی کی تصریح ہے کہ: آپ نے اپنے رفقاء درس

سے استفادہ کرنے میں بھی کوئی شرم نہیں کی، اور ان سے بھی احادیث روایت کیا

کرتے تھے۔

ظاہر ہے کہ ذہانت و فطانت، قوتِ حافظہ اور اکابر محدثین سے استفادہ کے

بعد، اپنے ہم عصر علماء، بلکہ اپنے ہم درس رفقاء سے استفادہ و روایت اسی وقت ممکن

ہے جب نیک نیتی کے ساتھ ساتھ صرف اللہ کی رضا اور اخلاص ہی پیش نظر ہو۔ ورنہ

بسا اوقات معاشرت ہی استفادہ علمی کے لیے اچھا خاصا حجاب ثابت ہو جایا کرتی

ہے۔ اسی لیے کہا جاسکتا ہے کہ امام نسائی نے معاصرین سے علم حاصل کرنے میں ویسی شرم نہیں کی، جس کی باعث عموماً معاشرت ہوتی ہے، اور جس کی وجہ سے آدمی کئی قسم کی خیروں سے محروم رہ جایا کرتا ہے۔

امام نسائیؒ کے شیوخ کی کثرت کی ایک بنیادی وجہ یہ بھی ہے کہ اگر سند آپ کی شرط پر پوری اترتی ہو، تو آپ کو معاصرین و اقران، سے روایت لینے میں بھی کوئی باک نہیں۔ چنانچہ آپ نے اپنے ہم درس امام ابو داؤد سلیمان بن اشعث سجستانی (ت ۲۷۳ ھ) سے حدیث روایت کی۔ ان کے علاوہ سلیمان بن سیف حرانی (ت ۲۷۲ ھ) سے کثیر تعداد میں روایات لیں۔ خیاط سے ان کے وفات کے سال ۲۸۹ ھ میں روایت کی۔ ایوب بن سلیمان اَسَدی سے ۲۸۹ ھ میں روایت کی۔ اور عبداللہ بن امام احمد بن حنبل رحمہ اللہ سے چند ایک احادیث لیں۔ بلکہ امام نسائی نے اپنے تلامذہ سے بھی حدیث روایت کی ہے۔

امام ابو جعفر طحاوی (ت ۳۲۱ ھ)، امام نسائیؒ کے شاگرد ہیں، لیکن امام نسائی نے ان سے بھی حدیث لی ہے۔ چنانچہ امام طحاویؒ نے ”شرح مشکلی الآثار“ باب: بیان مشکلی ما رواہ نافع عن ابن عمر عن رسول اللہ ﷺ فی المتبایعین: ”انہما بالخیار حتی یتفرقا، إلا بیع الخیار، (۲۶۵:۱۳) میں:

قال ابو جعفر: ”کَبَ هَذَا الْحَدِيثُ عَنِّي أَبُو عَبْدِ الرَّحْمَنِ،
یعنی: النَّسَائِيُّ“.

کہہ کر تصریح کی ہے کہ امام نسائی نے ان سے بھی حدیث لکھی ہے۔ امید ہے کہ جستجو کی جائے تو ایسے اساتذہ کی فہرست مزید طویل ہو جائے گی۔

امام نسائی کے زیادہ تر علمی اسفار حدیث اور متعلقات حدیث ہی کی تحصیل کے لیے ہوتے تھے، لیکن یہ سمجھنا درست نہیں کہ تحصیل علم میں فقط حدیث ہی آپ کے پیش نظر تھی، کیونکہ آپ نے ساتھ ہی ساتھ علوم قرآنی، متعلقات قرآن اور قراءات کو بھی ماہر اور قابل اساتذہ سے حاصل کیا۔ چنانچہ قرآنی علوم میں آپ کے اساتذہ میں احمد بن نصر نیشاپوری اور ابو شعیب السوسی کے نام ملتے ہیں۔ ابن جزری نے "النهاية في طبقات القراء" (۱: ۶۰) میں اس کا ذکر کیا ہے، اس کے علاوہ آپ نے قرآن مجید کی ایک تفسیر بھی لکھی تھی، جس کا تذکرہ تصنیفات کے ذیل میں آئے گا۔

امام بخاری سے روایت:

علو سند کا حصول اور اصحاب کتب خمسہ کے اساتذہ تک سے تحصیل علم، تو مسلم ہے، لیکن اس میں اختلاف ہے کہ امام نسائی نے امام بخاری سے حدیث سنی ہے یا نہیں؟ تہذیب الکمال میں حافظ یوسف مزری نے قطعیت کے ساتھ یہ موقف اپنایا ہے کہ امام نسائی نے امام بخاری سے روایت نہیں کی۔ اسی لیے انہوں نے تہذیب الکمال میں امام بخاری کے نام کے ساتھ صرف "ت" کے رمز کو ذکر کیا ہے، جس سے اس بات کی طرف اشارہ ہے کہ ان کی تحقیق میں امام بخاری کی روایت صحاح ستہ میں سے صرف امام ترمذی کے ہاں پائی جاتی ہے۔ "الکاشف" میں علامہ ذہبی بھی اسی بات کے قائل ہوئے ہیں۔

اتنی بات تو طے ہے کہ امام نسائی کی کتاب "المجتبیٰ" جو سنن نسائی کے نام سے مشہور ہے، میں "کتاب الصیام، باب الفضل والجود فی شہر رمضان" میں بایں الفاظ:

"أخبرنا محمد بن إسماعيل البخاري، قال: ..."

وفي أصل الحافظ أبي عبد الله الصُّورِيّ، الذي كتبه بخطه: عن أبي محمّد ابن النّحاس، عن حمزة، عن النّسائي: حدّثنا محمّد بن إسماعيل، وهو أبو بكر الطبرانيُّ.

اس عبارت میں حافظ مزّی نے کنانی، اسیوطی اور نیشاپوری کے حوالے سے ذکر کیا ہے کہ: ان کے نسخوں میں "البخاری" کی زیادتی موجود نہیں، صرف محمد بن اسماعیل ہے۔

پھر کنانی کا وہ نسخہ جس کی کتابت ابو عبد اللہ الصوری نے بقلم خود کی تھی اس کا حوالہ دیتے ہوئے کہا ہے کہ: ان کے نسخے میں "محمّد بن اسماعیل" ہے، اور اس سے مراد ابو بکر طبرانی ہیں۔

طرز کلام سے یہی معلوم ہوتا ہے کہ: "وہو أبو بكر الطبرانيُّ" کی زیادتی صوری کے نسخہ ہی میں ہے۔

بہر حال! یہ سب بتانے کے بعد ابن سنی کے بارے میں کہتے ہیں کہ: "اکیلے ابو بکر ابن سنی نے امام نسائی سے محمد بن اسماعیل کے بعد "البخاری" کی زیادتی نقل کی ہے۔ اور ہو سکتا ہے کہ ابن سنی نے محمد بن اسماعیل کے بارے میں یہ سمجھ کر کہ وہ امام بخاری ہیں، یہ زیادتی خود ہی کر دی ہو۔ لیکن اگر ایسا نہیں ہوا، اور یہ زیادتی ابن سنی نے پورے ضبط و اتقان کے ساتھ نقل کی ہے، تو پھر یہی ایک روایت ہمیں ایسی مل سکی ہے جو امام نسائی نے امام بخاری سے روایت کی ہے۔"

اس کے بعد حافظ مزّی نے دو قرینے اس بات کے پیش کیے ہیں کہ اس

سے مراد امام بخاری نہیں ہیں۔ ایک تو یہ کہ امام نسائی نے محمد بن اسماعیل بن ابراہیم بن علیہ سے بہت کثرت سے روایات لی ہیں، اس لیے قرین قیاس یہی ہے کہ یہاں بھی

ہوئے یوں کہہ لیجئے کہ: تا حال، ہمارے تتبع اور تفتیش کے باوجود حافظ مزنی کا یہ دعویٰ پایہ ثبوت کو نہیں پہنچ سکا۔ واللہ اعلم بحقیقۃ الحال۔
پایہ علمی:

گذشتہ صفحات میں ذکر کردہ امام نسائی کے شیوخ اور رحلت علمیہ کا اجمالی حال بھی اس بات کا اندازہ کرنے کے لیے کافی ہے کہ اللہ تعالیٰ نے آپ کو علم ربانی کی خاص توفیقِ ارزانی عطا فرمائی تھی۔ آپ اپنے ہم عصر علماء میں ایک ممتاز حیثیت کے حامل، اور تمام علمی جہات سے فائق تھے۔ اسی لیے دنیا کے کونے کونے سے طالبانِ حدیث سفر کر کے آپ کے پاس تحصیلِ علم کے لیے آیا کرتے تھے۔ ایک بڑی وجہ یہ بھی تھی کہ صغریٰ میں تحصیلِ علم کی ابتدا کے ساتھ کافی لمبی عمر پائی۔ تقریباً اٹھاسی سال کی عمر میں وفات ہوئی تھی۔ چنانچہ مصر میں سکونت اختیار کرنے کے بعد تو خاص طور پر آپ حدیث کے علم کا مرجع بن گئے تھے۔ آپ کی اس فوقیت کو علماء وقت نے کھلے دل سے تسلیم کیا ہے۔ مزید برآں وہیں رہ کر آپ نے تصنیف و تالیف کا کام بھی کیا، جو آپ کی علمی ثقاہت و اتقان کا منہ بولتا ثبوت ہے۔

علامہ ذہبی نے ”سیر أعلام النبلاء“ (۳: ۱۲۷) میں، آپ کے بارے میں کہا ہے:

”کان من بُحورِ العلمِ مع الفہمِ وَالإتقانِ، والبصرِ ونقدِ الرجالِ وحسنِ التَّالیفِ ... وَرَحَلَ الحُفَّاطُ إلیہ، وَلَمْ یبقِ لہ نَظیرٌ فی ہذا الشَّانِ“ .

کہ فہم، ضبط، اتقان، گہری بصیرت، رجال و زوات پر تنقید اور حسن تالیف جیسی صفات سے متصف ہونے کے باوصف، علم کا ایک سمندر تھے ... حفاظِ حدیث سفر کر کے آپ سے استفادہ کرتے۔ علمِ حدیث میں کوئی آپ کا ثانی نہ تھا۔

امام ابو جعفر طحاوی حنفی، اور منصور فقیہ (تاریخ الإسلام للذهبی

۳: ۵۱) آپ کو:

"إمامٌ من أئمة المسلمين"،

یعنی: مسلمانوں کے اماموں میں سے ایک امام، کہا کرتے تھے۔

حافظ ابن کثیر نے "البدایة والنہایة" (۱۱: ۱۲۳) میں آپ کا ذکر باری

الفاظ کیا ہے:

"قد أبان في تصنيفه عن حفظ وإتقان، وصدق وإيمان،

وعلم وعرفان".

کہ: "آپ نے اپنی تصنیفات میں جو بھی لکھا وہ حفظ و اتقان، صداقت، امانت اور علم و عرفان کے ساتھ لکھا"۔

علامہ ذہبیؒ تاریخ اسلامی کا ایک روشن نام ہیں۔ خصوصاً نقد رجال اور

معرفت روات میں ان کا ثاقب الرائے ہوتا مسلم ہے۔ وہ معرفت علل اور تنقید

رجال کے معاملے میں امام نسائی کو امام مسلم، امام ابوداؤد، اور امام ترمذی پر فوقیت دیتے

تھے۔ چنانچہ "سیر اعلام النبلاء" (۱۳: ۱۳۳) میں رقم طراز ہیں:

"لم يكن أحد في رأس الثلاث مئة أحفظ من النسائي. هو

أحَدٌ بِالحَدِيثِ وَعَلَيْهِ وَرجالِهِ مِنْ مُسْلِمٍ، وَأَبِي داوُدَ، وَمِنْ أَبِي

عيسى. وهو جارٍ فِي مِضْمَارِ البُخَارِيِّ وَأَبِي زُرْعَةَ".

یعنی: "تیسری صدی کے سرے پر امام نسائی سے زیادہ بڑا حافظ الحدیث کوئی نہیں تھا۔

وہ علم حدیث، اس کے رجال اور علل کی معرفت میں، امام مسلم، امام ابوداؤد، اور امام

ترمذی سے بھی بڑھ کر حاذق و ماہر تھے۔ علم حدیث میں ان کی روش وہی تھی جسے امام

۱: تقی الدین سبکی: علی بن عبدالکافی (۶۸۳ - ۷۵۶ ہجری).

۲: بہاء الدین سبکی: احمد بن علی بن عبدالکافی (۷۱۹ - ۷۶۳).

۳: تاج الدین سبکی: عبدالوہاب بن علی بن عبدالکافی (۷۲۷ - ۷۷۷).

قول الذکر سبکی: علی بن عبدالکافی والد ہیں، اور مؤخر الذکر دونوں سبکی ان کے بیٹے

ہیں، اور سبھی تاریخ اسلام کی انتہائی نامور شخصیات ہیں۔ صاحب ”طبقات

الشافعیۃ الکبریٰ“ سب سے چھوٹے بیٹے تاج الدین سبکی ہیں۔ موصوف اور علامہ

ذہبی نے آپس میں ایک دوسرے سے حدیث سنی ہے، اور یہ بھی کہا گیا ہے کہ تاج الدین

سبکی رتبہ اجتهاد پر فائز تھے۔ ان حضرات کا مرتبہ اجمالاً اس لیے ذکر کیا گیا تاکہ ان کی وزنی

رائے کا اندازہ کیا جاسکے اور ان کے اقوال کو مبالغہ پر محمول کر کے رد نہ کر دیا جائے۔

احادیث روایت کرنے میں راویوں کی چھان پھٹک اور جانچ پرکھ میں امام

نسائی جس قدر محتاط تھے، اس کا اندازہ سعد بن علی زنجانی کے اس قول سے لگائیے کہ جب

حافظ محمد بن طاہر مقدسی نے (شروط الأئمة الستة: ص ۱۰۴) ان سے کسی راوی کے

بارے میں پوچھا کہ وہ کیسا ہے؟ تو انہوں نے جواب دیا: ثقہ ہے۔ ابن طاہر مقدسی کہتے

ہیں: میں نے عرض کیا: امام نسائی نے تو اسے ضعیف قرار دیا ہے۔ تو اس پر سعد نے کہا:

”یا بُنئی! إنَّ لِأَبِي عَبْدِ الرَّحْمَنِ فِي الرُّجَالِ شَرْطًا أَشَدَّ مِنْ شَرِّطِ

الْبُخَارِيِّ وَمُسْلِمٍ“.

میرے عزیز! رجال کی تعدیل میں امام نسائی کی شرائط تو امام بخاری اور

امام مسلم کی شرائط سے بھی بڑھ کر ہیں۔ (اس لیے ایسا ہو سکتا ہے کہ کوئی راوی امام

بخاری اور امام مسلم کے نزدیک قابل اعتماد ہو، لیکن امام نسائی اسے قابل بھروسہ نہ

سمجھیں، اس لیے تمہیں اس پر تعجب نہ کرنا چاہئے)۔

حافظ ذہبی اور علامہ سبکی سے بہت پہلے، ابو یعلیٰ خلیلی (ت ۴۲۶ھ) نے

”الإرشاد فی معرفۃ علماء الحدیث“ (۱:۲۳۶) میں:

”وَکتابہ یُضَافُ إِلَى کِتَابِ البُخَارِيِّ وَمُسْلِمٍ وَأَبِي دَاوُدَ ...،

وَيُعْتَمَدُ عَلَى قَوْلِهِ فِي الجَّرْحِ وَالتَّعْدِيلِ، وَکِتَابُهُ فِي السُّنَنِ مَرِضِيٌّ“.

کہہ کر جن بلند کلمات سے ان کی توثیق اور علو مرتبہ کو بیان کیا ہے وہ واضح ہے۔ ان کی کتاب کو بخاری و مسلم اور ابوداؤد کی کتب کے ساتھ جوڑا۔ جرح و تعدیل میں ان کی رائے کا واقع ہونا بتایا اور ان کی کتاب کو پسندیدہ کتاب کہا۔

حافظ ذہبی نے ”سیر أعلام النبلاء“ (۱۴:۱۳۳) میں حافظ ابن مندہ کی

رائے بایں الفاظ نقل کی ہے، کہ:

”الَّذِينَ أَخْرَجُوا الصَّحِيحَ، وَمَيَّزُوا الثَّابِتَ مِنَ المَعْلُولِ،

وَالخَطَأَ مِنَ الصَّوَابِ أَرْبَعَةٌ: البُخَارِيُّ، وَمُسْلِمٌ، وَأَبُو دَاوُدَ، وَأَبُو عَبْدِ الرَّحْمَنِ النَّسَائِيُّ“.

یعنی: صحیح احادیث کو چھانٹنے کے بعد ان کی تخریج، ثابت احادیث کی معلول روایات سے تمیز اور صحیح غلط کی پہچان میں جن محدثین کی مہارت مسلم ہے وہ چار ہیں: امام بخاری، امام مسلم، امام ابوداؤد، اور امام نسائی۔ رحمہم اللہ اجمعین۔ گویا ابن مندہ کے ہاں امام نسائی ان صفِ اول کے محدثین میں سے ایک ہیں۔

امام نسائی کو ابن لہیعہ کی سند سے ثلاثی روایات حاصل تھیں، لیکن اس کے

باوجود آپ نے ان کی احادیث صرف اس وجہ سے روایت نہیں کیں، کہ آپ کے

معیار پر پوری نہ اترتی تھیں۔ چنانچہ حافظ محمد بن طاہر مقدسی ”شروط الأئمة

السنية“ (ص: ۱۰۵) میں رقم طراز ہیں:

وقال: سمعتُ ابا طالب الحافظ يقول: مَنْ يَصْبِرُ عَلَى مَا يَصْبِرُ عَلَيْهِ أَبُو عَبْدِ الرَّحْمَنِ النَّسَائِيُّ. كَانَ عِنْدَهُ حَدِيثُ ابْنِ لَهِيْعَةَ، تَرْجَمَةً تَرْجَمَةً، فَمَا حَدَّثَ بِهَا. وَكَانَ لَا يَرَىٰ أَنْ يُحَدِّثَ بِحَدِيثِ ابْنِ لَهِيْعَةَ.“

کہ حافظ ابو طالب نے کہا: ”ابو عبد الرحمن نسائی جیسا، صبر کرنے کا کس کا جگر ہو سکتا ہے۔ ان کے پاس ابن لہیعہ کی احادیث ہر ایک ترجمہ کے لحاظ سے موجود تھیں، لیکن آپ نے انہیں بیان نہیں کیا۔ اور ان کی رائے یہ تھی کہ ابن لہیعہ کی احادیث کی روایت نہ کی جائے۔“

حافظ ابو طالب کے اس قول: ”ان کے پاس ہر ترجمہ کے لحاظ سے ابن لہیعہ کی احادیث موجود تھیں“، کا مطلب شیخ عبدالفتاح ابو غدہ نے یہ بیان کیا ہے کہ: ان کے پاس ابن لہیعہ کی احادیث اس قدر زیادہ تعداد میں تھیں، کہ فقہ و احکام کے ابواب میں سے ہر ایک کے تحت ان کی روایت درج کی جاسکتی تھی۔“

ہدایت احتیاط کی اس سے اعلیٰ مثال کا ملنا بہت ہی شاذ و نادر ہے۔ عموماً علما سند کے لیے ضعف کو گوارا کر لیا جاتا ہے، لیکن امام نسائی نے اسے بالکل گوارا نہیں کیا۔ علم حدیث کی حفاظت کے لیے جن نئے علوم و فنون کی داغ بیل پڑی ان میں اسماء رجال اور جرح و تعدیل کا فن بھی ہے۔ ان علوم و فنون کی کتابوں میں حدیث کے راویوں کے حالات زندگی سے بحث کی جاتی ہے۔ یہ دیکھا جاتا ہے کہ یہ کس زمانے کا آدمی ہے؟ (یعنی اس کی تاریخ پیدائش اور تاریخ وفات کیا ہے؟)۔ اس کے مشاغل کیا تھے؟ اس کا حافظہ کیسا تھا؟ اور اس کی امانت و دیانت کا حال کیا تھا؟ اور ان سب امور کی تحقیق سے مقصود یہ ہوتا ہے کہ اس شخص کی مجموعی زندگی سامنے آجائے، اور پھر یہ فیصلہ کیا جاسکے کہ اس کی بات معتبر قرار دی جاسکتی ہے یا نہیں؟

جرح و تعدیل کے ائمہ بہت جانچ پرکھ کر فیصلہ کرتے تھے۔ الفاظِ جرح و تعدیل کے متعلق کچھ بحث تو ”امام نسائی اور الزامِ تشیع“ کے ضمن میں آئے گی، یہاں صرف یہ کہنا ہے کہ تعدیل و تخریج میں ہر کسی کے قول کو نہیں لے لیا جاتا، بلکہ اس باب میں انہی کا قول معتبر ہوتا ہے جن کی عدالت و ثقاہت مسلم ہو، احتیاط ان کا شیوہ اور اعتدال ان کی روش ہو۔ امام نسائی کے علو مرتبہ کا اندازہ اس بات سے ہو سکتا ہے کہ آپ کے سینکڑوں اقوالِ جرح و تعدیل، کتب فن میں بکھرے ہوئے ہیں، جو اس بات پر شاہدِ عدل ہیں کہ آپ علمِ حدیث میں بہت بلند مقام پر فائز تھے۔ چنانچہ ابو یعلیٰ خلیلی کی شہادت ابھی گزری۔

ان سب خوبیوں کے باوصف، امام نسائیؒ کو شیخ الاسلام بھی کہا گیا ہے۔ چنانچہ علامہ ذہبی نے ”سیرُ أعلام النبلاء (۱۴: ۱۳۰) میں آپ کا تعارف کراتے ہوئے کہا ہے:

”الإمام الحافظ الثبت، شيخ الإسلام، ناقد الحديث، صاحب السنن“۔
اور معلوم ہی ہے کہ اسلامی تاریخ میں ”شیخ الاسلام“ جیسا لقب انتہائی بلند پایہ شخصیات ہی کو دیا گیا ہے۔ امام ابن ناصر الدین دمشقی (ت ۸۴۲ ھ) نے ”الردّ الوافر“ (صفحہ ۲۲) میں، اس لقب کے مفہوم و معانی کے بارے میں بہت ہی خوبصورت بحث کی ہے، کہتے ہیں:

”معناه المعروف عند الجهابذة النقاد، المعلوم عند أئمة الإسناد:
أن مشايخ الإسلام والأئمة الأعلام: هم المتبعون لكتاب الله عز وجل،
المقتفون لسنة النبي ﷺ، الذين تقلّموا بمعرفة أحكام القرآن، ووجوه
قراءاته، وأسباب نزوله، وناسخه ومنسوخه والأخذ بالآيات المحكمات

والإيمان بالمتشابهات.

قد أحكموا من لغة العرب ما أعانهم على علم ما تقدم، وعلموا السنة نقلاً وإسناداً وعملاً بما يجب العمل به اعتماداً، أو إيماناً بما يلزم من ذلك اعتقاداً، واستنباطاً للأصول والفروع من الكتاب والسنة، قائمين بها.

فرضى الله عليهم، متمسكين بما ساقه الله من ذلك إليهم متواضعين لله العظيم الشأن، خائفين من عثرة اللسان، لا يدعون العصمة، ولا يفرحون بالتبجيل، عالمين أن الذي أوتوا من العلم قليل. فمن كان بهذه المنزلة: حُكِمَ بأنه إمام، واستحق أن يقال له: "شيخ الإسلام".

مذکورہ بالا عبارت میں جن ظاہری و باطنی علوم سے آراستگی، صفات حمیدہ و خصائل محمودہ سے متصف ہونے کے ساتھ ساتھ عقائد و نظریات کی درستی اور تزکیہ باطن کے حصول کو شیخ الاسلام جیسے لقب سے ملقب ہونے کی بنیاد بتایا گیا ہے، وہ تمامہ امام نسائیؒ میں موجود تھیں۔ اسی لیے امام نسائیؒ حقیقتاً اس لقب کے حق دار تھے۔

مسلك ياند هب:

یہ بات کسی سے مخفی نہیں ہوگی کہ اللہ تعالیٰ کے ہاں مقبول دین صرف اسلام ہی ہے۔ اسلام کی بنیاد کتاب و سنت ہے۔ پھر غیر منصوص، یا منصوص مگر مختلف فیہ مسائل کا کتاب و سنت کی روشنی میں حل تلاش کرنا اجتہاد کہلاتا ہے۔ اور اسلام کی یہی وہ خصوصیت ہے جو اسے باطل ادیان و ملل سے ممتاز کرتی ہے۔ ظاہر ہے کہ زمانے کی رفتار کے ساتھ ساتھ نئے مسائل کا پیش آ جانا کوئی اجنبی کی بات نہیں ہے۔ اگرچہ بعض اوقات ایسے مسائل کا صراحتاً کتاب و سنت میں ذکر نہیں ہوتا، لیکن ان مسائل کو حل کرنے والے اصول و قواعد صراحتاً یا اشارتاً انہی نصوص میں پوشیدہ ہوتے ہیں۔

فقہاء و مجتہدین کی امتیازی شان یہی ہوتی ہے کہ وہ اپنی مجتہدانہ صلاحیتوں کی بنا پر کتاب و سنت سے ایسے اصول و قواعد کا استخراج کرتے ہیں جن کی بنیاد پر مذکورہ بالا قسم کے مسائل کا حل تلاش کرنا آسان ہو جاتا ہے۔ اجتہادی صلاحیتوں کو بروئے کار لاکر فقہاء و مجتہدین کوئی نئی شریعت وضع نہیں کرتے، بلکہ کتاب و سنت میں لپٹے ہوئے مسائل کو واضح کر کے سامنے لاتے ہیں۔ یہاں یہ بات ذہن نشین کر لینی چاہئے کہ ایسے مسائل کا تعلق عقیدے سے ہرگز نہیں ہو سکتا، کیونکہ عقائد کی تمام تفصیلات واضح اور غیر مبہم ہیں۔

بہر حال! امت میں اجتہادی کوششیں، خواہ انفرادی طور پر کی گئیں، (جیسے امام مالک، امام شافعی اور امام احمد بن حنبلؒ) یا اجتماعی طور پر کی گئیں (جیسے امام ابو حنیفہ اور ان کے معاصرین و معاونینؒ) ان سب کے نتیجے میں جو مجموعے سامنے آئے وہ فروعی مسائل کے مجموعے تھے۔ انہی کو بعد میں قبولیتِ عامہ حاصل ہوئی اور مسالک و مذاہب کی داغ بیل پڑی۔

لہذا، یاد رکھنا چاہئے کہ مجموعہٴ اصول کو دین کہتے ہیں، اور مجموعہٴ فروع کو مذہب کہتے ہیں، اور فروع کا مقصد اصول کی تکمیل ہوتا ہے۔ مجموعہٴ اصول یعنی توحید، رسالت، آخرت، قیامت، تقدیر وغیرہ پر امت کا اتفاق ہے، اور اس میں پوری امت کی قطعاً دو رائے نہیں ہیں۔ جب کہ امت میں مختلف مجموعہ ہائے فروع کی ترویج کے اندر اللہ تعالیٰ کی جانب سے تکوینی حکمت ہے، جس کے تفصیلی بیان کا یہ موقع نہیں ہے۔

کہنا یہ چاہتا ہوں کہ کسی بھی مجتہد کی راہنمائی میں کتاب و سنت پر عمل کی راہ اختیار کرنا تقلید ہے۔ اور مسلک یا مذہب پر عمل کرنے کی حقیقت بس اسی قدر ہے، اس سے زیادہ کچھ نہیں۔ اسی لیے کسی محدث، کسی عالم اور کسی محقق کا کسی متعین مذہب پر عمل

کرنا نہ کوئی جرح ہے، نہ قابلِ ذم۔ بلکہ ائمہ اربعہ پر امت کو جو اجتماعی اعتماد حاصل ہے، ان علماء حدیث کا یہ طرزِ عمل اسی کا آئینہ دار ہے۔

امام نسائیؒ کے بارے میں ایک تو یہ کہا گیا کہ وہ شیعہ تھے، جیسا کہ متاخرین شیعہ میں سے آغا بزرگ طہرانی نے ”طبقات اعلام الشيعة نوابغ الرواة في رواية الكتاب“ (۱: ۴۲) میں دعویٰ کیا ہے، لیکن یہ بات بالکل بے سرو پا بات ہے جس کا تفصیلی تجزیہ آئندہ مستقل عنوان کے تحت آ رہا ہے۔ امام نسائی علمائے اہل سنت والجماعت میں سے تھے، جس کا اندازہ آپ کے اساتذہ و تلامذہ اور آپ کی کتب پر سرسری نگاہ سے ہی کیا جاسکتا ہے، اور اس کے لیے کسی گہری بصیرت کی ضرورت نہیں ہے۔

اب صرف یہ دیکھنا باقی ہے کہ امام نسائی اہل سنت والجماعت کے مروجہ مسالک اربعہ میں سے کس پر عمل پیرا تھے؟

تاج الدین سبکی نے ”طبقات الشافعية الكبرى“ (۳: ۴۱ برقم ۸) میں آپ کو ”أحد أئمة الدنيا في الحديث“ کہہ کر، شافعیہ میں شمار کرتے ہوئے، آپ کا ترجمہ لکھا ہے۔

علاوہ ازیں، ابن قاضی شہبہ نے بھی ”طبقات الشافعية“ (۱: ۸۸)

برقم ۳۳) میں آپ کا شمار علماء شافعیہ میں کیا ہے۔ بلکہ آخر میں کہتے ہیں:

”وهو من نظراء أهل الطبقة الثانية، لكن تاخرت وفاته“.

کہ آپ فقہاء شافعیہ کے دوسرے طبقہ کے لوگوں کے ہم پلہ ہیں، لیکن تیسرے طبقہ میں تذکرہ کیے جانے کی وجہ یہ ہے کہ آپ کی وفات تاخیر سے ہوئی۔

علامہ سبکی اور ابن قاضی شہبہ سے بہت پہلے، امام ابن اثیرؒ نے

"جامع الأصول في أحاديث الرسول ﷺ (۱: ۱۹۶) میں بڑی صراحت سے یہ بات کہی ہے کہ:

"وكان شافعي المذهب، له مناسك، ألفها على مذهب الشافعي".

"امام نسائی مذہباً شافعی تھے۔ مناسک حج پر ان کی ایک کتاب ہے جسے انہوں نے امام شافعیؒ کے مذہب کے موافق جمع کیا تھا۔"

علامہ ذہبی نے "سیر أعلام النبلاء" (۱۳: ۱۳۰) میں، ابن اثیر جزری کے کلام کو من وعن کسی نقداً یا اختلاف کے بغیر نقل کیا ہے۔ ظاہر ہے کہ یہ ان کی طرف سے ان کے مسلک شافعی ہونے کی توثیق ہے۔

مزید برآں، حافظ سیوطیؒ نے "حسن المحاضرة" (ص: ۴۰۰) میں "ذکر من كان بمصر من الفقهاء الشافعية" کے عنوان کے تحت آپ کا بھی ذکر کیا ہے۔

مختلف زمانوں میں مختلف علماء کی یہ شہادت، خصوصاً طبقات الشافعية میں ان کا تذکرہ اس بات پر بین دلیل ہے کہ امام نسائیؒ مسلک شافعی تھے۔

ان ائمہ کرام کی ان نقول کے باوجود، صرف اس بنا پر انہیں اجتہادِ مطلق پر فائز قرار دینا کہ انہوں نے حدیث کی جلیل القدر کتب مرتب کی ہیں، محض حکم ہے، جو قطعاً بلا دلیل ہے۔

تلامذہ:

اللہ تعالیٰ نے امام نسائی کو ابتداء ہی سے ایسے اسبابِ خیر عطا فرمادے تھے جن کی بنا پر آپ کو عمر بھر درس و تدریس اور تصنیف و تالیف کی توفیق نصیب ہوئی۔ صغر

سنی میں کھیلِ علم کی ابتداء، حدیث کے جلیل القدر ائمہ سے استفادہ، عالی سند کا حصول، مصر کے عہدہ قضا پر فائز ہونا اور معاشی آسودگی، اور اس پر مستزاد تقریباً ایک قرن پر محیط طویل عمر، ایسے عوامل تھے جن کی بنا پر آپ کو افادہ و استفادہ کا بہت زیادہ موقع ملا۔

علم حدیث میں آپ کی امامت، علل کی معرفت اور فقہی بصیرت کے ساتھ ساتھ قتیبہ بن سعید (ت ۲۴۰ھ) اور ان کے ہم عصر علماء سے صغر سنی میں استفادہ کرنے کی وجہ سے آپ کو علو سند کا جو امتیاز حاصل ہو چکا تھا، اس کی بنا پر آپ کو معاصرین پر بین فوقیت حاصل تھی۔ اس زمانے میں محدثین کے ہاں عالی سند جس قدر مرغوب تھی، اور اسے جس اہتمام سے حاصل کیا جاتا تھا وہ محتاج بیان نہیں۔ اور تیسری صدی کے انتہائی سرے پر آپ کے اقران و معاصرین میں سے کوئی بھی ایسا شخص باقی نہ بچا تھا جس نے قتیبہ بن سعید اور ان کے طبقہ کے لوگوں سے حدیث سنی ہو۔

لہذا، بعض اختیاری اور غیر اختیاری ایسے اسباب جمع ہو گئے تھے جن کی بنا پر آپ ”رُحْلَة“ کی حیثیت اختیار کر گئے تھے، یعنی آپ حدیث کے طلبہ کے لیے ایسا مرجع تھے جس سے استفادے کے لیے باقاعدہ رحلت علمی کی جاتی تھی۔ اس صورت حال میں تلامذہ کی تعداد کس قدر زیادہ ہوئی ہوگی، اس کا اندازہ لگانا کچھ مشکل نہیں ہے۔

تراجم و طبقات کی کتب کو بنظرِ غائر کنگھالنے سے آپ کے تلامذہ کی کافی طویل فہرست تیار ہو سکتی ہے، جسے مرثب کرنا فی الحال پیش نظر نہیں ہے، لہذا، آپ کے امتیازی تلامذہ کی ایک مختصر فہرست ذیل میں درج کی جاتی ہے:

- ① عبدالکریم بن احمد بن شعب: (ت ۳۴۲ھ)۔ ② ابوبکر احمد بن محمد
- بن اسحاق ابن السنی: (ت ۳۶۲ھ)۔ ③ ابوعلی حسن بن خضر سیوطی۔ ④ حسن بن
- رہیق عسکری۔ ⑤ ابوالقاسم حمزہ بن محمد بن علی کنانی۔ ⑥ ابوالحسن محمد بن عبداللہ بن

زکریا ابن جبویہ. (۷) محمد بن معاویہ بن احمد اندلسی. (۸) محمد بن قاسم بن سیار قرطبی اندلسی. (۹) علی بن ابی جعفر طحاوی. (۱۰) ابو بکر احمد بن محمد بن مہندس.

امام نسائیؒ کے ان تمام شاگردوں کے بارے میں، حافظ ابن حجر نے ”تہذیب التہذیب“ (۱:۳۲) میں کہا ہے: ”هُؤُلَاءِ رُوَاةُ ‘کتابِ السُّنَنِ‘“ عنہ۔ کہ ان سب نے امام نسائی سے ان کی کتاب ”السُّنَنِ“ روایت کی ہے۔

(۱۱) ابو بشر دولابی: (ت ۳۱۰ ھ). (۱۲) ابو حاتم بن حبان بستی: (ت ۳۵۳ ھ). الإمام العلامة الحافظ. (۱۳) ابو عوانہ: (ت ۳۱۶ ھ). الحافظ الإمام. (۱۴) ابو جعفر محمد طحاوی: (ت ۳۲۱ ھ). الإمام، العلامة، صاحب التصانيف البديعة. موصوف امام نسائی کے ایسے شاگرد ہیں، جن سے امام نسائی نے بھی حدیث لکھی ہے۔ (۱۵) ابو بکر بن حداد: (ت ۳۲۲ ھ). الإمام العلامة الفقیہ، شیخ الشافعیہ. یہ ایک عرصہ تک امام نسائی کے ساتھ رہے، اور ان پر اعتماد کا یہ حال تھا کہ کہا کرتے تھے: میں اپنے اور اللہ کے درمیان امام نسائی کو حجت قرار دیتا ہوں۔ (۱۶) ابو جعفر عقیلی: (ت ۳۲۲ ھ). الحافظ الإمام. کئی جلیل القدر کتب کے مصنف ہیں۔ (۱۷) حافظ ابو علی نیشاپوری: (ت ۳۲۹ ھ). محدث الإسلام أحد الجهابذة في الحفظ والإتقان والورع. (۱۸) ابو سعید بن یونس صدنی: (ت ۳۲۷ ھ). الإمام الثبت، صاحب تاریخ مصر، (الشہیر بتاریخ ابن یونس). (۱۹) ابو القاسم طبرانی: (ت ۳۶۰ ھ). الحافظ الحجة الإمام. (۲۰) ابو احمد، ابن عدی: (ت ۳۶۵ ھ). الحافظ الكبير، صاحب الجرح والتعديل. (۲۱) محمد بن داؤد بن سلیمان نیشاپوری: (ت ۳۲۲ ھ). الحافظ، الزاهد الحجة. (۲۲) ابو میمون عبدالرحمن بن عبداللہ بن راشد:

محدّث دمشق. (۲۳) قاسم بن ثابت سرقسطی: (ت ۳۰۲ھ). (۲۴)

ابیض بن محمد بن ابیض فہری مصری: (ت ۳۷۷ھ). موصوف امام نسائی سے، سب

سے آخر میں روایت کرنے والے شاگرد ہیں، آپ نے امام نسائی سے دو مجلسیں

روایت کی ہیں، جو چھپ چکی ہیں۔

مناصب: (عہدہ قضا و حکم):

تاریخ اسلام میں قضا کا عہدہ انتہائی ذمہ داری کا عہدہ شمار کیا جاتا

تھا۔ عدلیہ کو چونکہ قوت نافذہ حاصل ہوا کرتی ہے، اس لیے قانونی دائرے کے تمام

امور کی نگرانی، اور شریعت کے احکامات کے مطابق ان کی تنفیذ کی ذمہ داری قاضی

کے ہاتھ میں ہوا کرتی تھی۔ اس بات سے اس عہدے کی نزاکت اور لطافت کا اندازہ

لگایا جاسکتا ہے۔ لیکن یہ بھی ایک کھلی ہوئی حقیقت ہے کہ ائمہ اسلام نے حتی المقدور

اس ذمہ داری سے بچ کر تدریس و تصنیف اور اصلاح معاشرہ جیسی ذمہ داریوں کو

اختیار کرنے کو ترجیح دی ہے۔ ہو سکتا ہے کہ سلاطین و امراء کا کسی قدر دباؤ صحیح فیصلہ

کرنے پر اثر انداز ہوتا ہو۔ اور شاید یہی وجہ رہی ہو کہ علماء اکثر اس عہدے سے

پہلو تہی کی کوشش کرتے تھے۔ لیکن اس کے باوجود یہ کوئی شجر ممنوعہ نہیں تھا، اسی لیے

جب کبھی یہ محسوس ہوا کہ اس عہدے پر نااہل افراد آکر اس کا استعمال غلط طریقے سے

کریں گے، تو عوام کو ظلم سے بچانے اور اس عہدے کے تقدس کے پیش نظر علماء

وفقہاء نے اسے عوامی مصلحت کی وجہ سے قبول بھی کیا ہے۔

علامہ ذہبی نے ”تذکرۃ الحُفَاط“ (۲: ۱۹۴) میں آپ کا قاضی ہونا ذکر

کیا ہے۔

اب سے پہلے اشارتاً یہ گزر چکا ہے کہ امام نسائی کا جمص میں تحصیل علم کے

لیے جانا ہمیں نہیں مل سکا، لیکن وہاں پر درس حدیث کا ثبوت ضرور ملتا ہے۔ مشہور محدث ابوعوانہ نے اپنی صحیح میں (۲: ۲۳۵ برقم ۲۹۷۶) بایں الفاظ ایک روایت نقل کی ہے:

حَدَّثَنَا أَبُو عَبْدِ الرَّحْمَنِ النَّسَائِيُّ أَحْمَدُ بْنُ شُعَيْبٍ بِحَمَصَ ...“

اس سے پتہ چلتا ہے کہ حمص میں آپ کا حلقہ درس رہا ہے۔ مذکورہ بالا روایت میں یہ صراحت تو نہیں ہے کہ امام نسائی حمص کے قاضی بھی تھے، لیکن اسی کتاب صحیح ہی کی ایک دوسری روایت (۳: ۱۱۴ برقم ۴۴۰۷) میں صراحتاً یہ الفاظ موجود ہیں:

”حَدَّثَنِي أَحْمَدُ بْنُ شُعَيْبٍ أَبُو عَبْدِ الرَّحْمَنِ النَّسَائِيُّ: قَاضِي حَمَصَ“

علاوہ ازیں ابن کثیر نے بھی ”الْبِدَايَةِ وَالنُّهَايَةِ“ (۱۱: ۱۲۴) میں آپ کا حمص میں حکم مقرر ہونا نقل کیا ہے، چنانچہ فرماتے ہیں:

”وَلِيَ الْحَكَمَ بِمَدِينَةِ حَمَصَ . سَمِعْتُهُ مِنْ شَيْخِنَا الْمِزِّيِّ، عَنْ

رِوَايَةِ الطَّبْرَانِيِّ فِي مُعْجَمِهِ الْأَوْسَطِ حَيْثُ قَالَ: ”حَدَّثَنَا أَحْمَدُ بْنُ شُعَيْبٍ الْحَاكِمُ بِحَمَصَ“.

اگرچہ طبرانی کی ”الْمُعْجَمُ الْأَوْسَطُ“ میں ہمیں یہ الفاظ نہیں مل سکے،

لیکن ممکن ہے حافظ مزنی کے سامنے کوئی ایسا نسخہ رہا ہو جس میں یہ الفاظ موجود ہوں۔

واللہ تعالیٰ اعلم۔

امام نسائی حمص میں عہدہ قضا پر کب فائز ہوئے؟ اور کتنا عرصہ فائز رہے؟

اس کی تفصیل تا حال کہیں نہیں مل سکی۔ لیکن اتنا یقینی ہے کہ یہ واقعہ مصر کی سکونت اختیار

کرنے سے پہلے کا ہے۔ کیونکہ مصر میں رہائش اختیار کرنے کے بعد آپ وہیں ہی

رہے۔ چنانچہ ابن مندہ نے (سیر أعلام النبلاء ۱۲: ۱۲۵) بتایا ہے کہ:

”خَرَجَ مِنْ مِصْرَ فِي آخِرِ عُمُرِهِ إِلَى دِمَشْقَ ...“

اور ابن یونس صدفی نے مزید اضافہ کرتے ہوئے:

”خَرَجَ مِنْ مِصْرَ فِي شَهْرِ ذِي الْقَعْدَةِ، مِنْ سَنَةِ اثْنَتَيْنِ وَثَلَاثِ مِئَةٍ.“

یہ بھی بتایا ہے کہ: آپ مصر سے ذوالقعدہ ۳۰۲ھ میں نکل کر دمشق گئے تھے۔ اور

اگلے سال ۱۳ صفر ۳۰۳ھ کو آپ کی وفات ہوئی۔ لہذا مصر سے دمشق کا یہ سفر، وفات

سے تقریباً تین ساڑھے تین ماہ پہلے کا ہے۔ بہر حال! موضوع امام نسائی کے عہدہ

قضا پر فائز ہونے کا تھا۔ حمص کا تذکرہ گزر چکا، اس کے علاوہ آپ مصر کے بھی قاضی

رہے۔ چنانچہ آپ کے شاگرد حافظ طبرانی نے ”المعجم الصغير“ (۱: ۲۸) برقم

(۲۲) میں ایک روایت بایں الفاظ نقل کی ہے:

حَدَّثَنَا أَحْمَدُ بْنُ شُعَيْبٍ أَبُو عَبْدِ الرَّحْمَنِ النَّسَائِيُّ، الْقَاضِي بِمِصْرَ، حَدَّثَنَا

”ہم سے احمد بن شعیب نسائی نے، جو مصر کے قاضی ہیں، حدیث بیان کی...“

زمنہ قضا میں آپ کا رویہ کس قدر محتاط اور معتدل تھا؟ اس کا اندازہ اس بات

سے لگایا جاسکتا ہے کہ آپ کے حق میں، قضاء کے بارے میں کسی سے کوئی ایک بھی کلمہ

جرح منقول نہیں، ورنہ اس قدر جلالت علمی اور شہرت کے ساتھ حاسدین کی موجودگی

میں (جیسا کہ ابھی آتا ہے) رائی کا پہاڑ بنانے والوں کو موقع ہاتھ آنے کی ہی دیر تھی۔

امام نسائی کب تک قضاء کی ذمہ داریاں نبھاتے رہے؟ یہ تفصیل بھی نہیں مل

سکی۔ لیکن بعض قرائن سے اندازہ ہوتا ہے کہ وفات سے پہلے پہلے آپ یہ عہدہ چھوڑ

چکے تھے۔ آپ کی وفات اٹھاسی سال کی عمر میں ہوئی، اور وفات سے تقریباً تین ماہ

پہلے آپ سفر کے ارادے سے مصر سے نکلے۔

دارقطنی کا وہ قول جو آئندہ امام نسائی کی وفات کے بیان میں تفصیلاً آ رہا ہے، اس سے پتہ چلتا ہے کہ: مصر چھوڑ کر رملہ کا سفر آپ نے حاسدین کے حسد کی وجہ سے اختیار فرمایا تھا۔ اور ظاہر ہے کہ کسی شہر کا قاضی کسی حاسد کے حسد کی وجہ سے اتنا تنگ نہیں ہو جاتا کہ شہر ہی چھوڑ جائے۔

عقیدہ:

امام نسائی رحمۃ اللہ علیہ کا فروعی مسائل میں مسلکاً شافعی ہونا گزر چکا ہے۔ اس لیے یہ بات طے ہے کہ آپ عقیدہ و عمل کے لحاظ سے اہل سنت والجماعت سے مربوط تھے۔ ظاہر ہے کہ امام نسائی کو ماتریدی یا اشعری نہیں کہا جاسکتا، کیونکہ معتزلہ اور خوارج وغیرہ کے مقابل اہل سنت والجماعت کے عقائد پر مستقل تصنیف و تالیف امام ابو الحسن اشعری اور امام ابو منصور ماتریدی کے ہاتھوں ہوئی، اور پھر انہی کی طرف منسوب ہو کر اہل سنت والجماعت کو ماتریدی یا اشعری کہا جانے لگا۔ اور یہ دونوں حضرات وفات میں امام نسائی سے متاخر ہیں۔ لیکن اس کا یہ مطلب نہیں ہے کہ ان سے پہلے عقائد پر کوئی تصنیف تھی ہی نہیں۔ اس سے بہت پہلے "الفیۃ الاکبر"، "الوصیۃ"، "ازر العالم والمتعلم" جیسی کتب امام اعظم ابوحنیفہ رحمۃ اللہ علیہ کے ہاتھوں تصنیف ہو کر امت کے پاس پہنچ چکی تھیں۔ اور یہ کتب بھی صرف ضبط و تدوین کے سلسلے کی ایک کڑی تھیں ورنہ عقائد تو پہلے سے چلے آتے تھے۔ اس زمانے میں اہل حق کا لقب بس اہل سنت والجماعت ہی تھا، اور امام نسائی رحمۃ اللہ علیہ کا تعلق اسی ناجی گروہ سے تھا۔

"سنن النسائی" میں "کتاب ایمان والشرائع" اور اس کی فصول پر سرسری سی نگاہ ڈال لینا بھی مذکورہ بالا دعوے کی تصدیق کے لیے کافی ہے۔ مزید برآں بعض مؤرخین نے خلق قرآن کے مسئلہ میں ان کا ٹھیک وہی موقف نقل کیا ہے۔

جو اہل سنت و الجماعت کے کئی ائمہ سے منقول ہے، چنانچہ علامہ ذہبیؒ نے "سیر اعلام النبلاء" (۳: ۱۲۷) میں محمد بن اعین کا قول نقل کیا ہے، کہتے ہیں: میں نے عبد اللہ بن مبارک سے عرض کیا:

"إِنِّ فُلَانًا يَقُولُ: «مَنْ زَعَمَ أَنَّ قَوْلَهُ تَعَالَى: «إِنِّي أَنَا اللَّهُ، لَا إِلَهَ إِلَّا

أَنَا فَاغْبُدْنِي» (طہ: ۱۳) مَخْلُوقٌ: فَهُوَ كَاكْفِرٌ». فَقَالَ ابْنُ الْمُبَارَكِ: «صَدَقَ».

قَالَ النَّسَائِيُّ: «بِهَذَا أَقُولُ».

"فلاں شخص کہتا ہے کہ: جس کا عقیدہ یہ ہے کہ اللہ تعالیٰ کا قول: "إِنِّي أَنَا اللَّهُ، لَا إِلَهَ إِلَّا أَنَا فَاغْبُدْنِي"

"اس نے سچ کہا"۔ امام نسائی کہتے ہیں: "میرا بھی یہی مذہب ہے"۔

(اگرچہ اس میں تفصیل ہے کہ جو شخص قرآن کو مخلوق کہے، وہ زندیق ہو کر

واجب القتل قرار پائے گا، یا کافر ہو کر، مرتد ہونے کی بنا پر واجب القتل ہوگا۔

"سیر اعلام النبلاء" میں علماء اہل سنت سے دونوں ہی قسم کے اقوال منقول

ہیں۔ مراجعت کی جاسکتی ہے۔)

تالیفات:

تصنیف ایک ایسا وصف ہے کہ اگر اللہ کے ہاں شرف قبولیت حاصل کر

لے، تو اس کی وجہ سے ایک تو مصنف کو متأثرین میں لسان صدق حاصل ہوتی ہے،

دوسرے اس کے علوم و فیوضات سے رہتی دنیا تک کے لوگوں کے لیے استفادہ کرنا

ممکن ہو جاتا ہے۔

خاک میں مل جائے گا جب میری ہستی کا نشان

تازہ ہوں گی یادگاریں میری اس تحریر سے

ذکر کیا ہے۔ اور چند کتابیں ایسی ہیں جن کا تذکرہ معاجم و فہارس اور اثبات میں ہے۔ امام نسائی کی بعض کتب مطبوع ہیں، بعض تاہنوز غیر مطبوع، مخطوطات کی صورت میں ہیں، جب کہ بعض مفقود ہیں بالکل دستیاب نہیں۔ مطبوعات کی کوئی خاص تفصیل ذکر کرنے کی ضرورت نہیں ہوتی، کیونکہ ان کتب کی نسبت اور مخطوطات وغیرہ پر محققین اپنے مقدمات میں سیر حاصل بحث کر دیتے ہیں، لہذا مطالع کے ساتھ سنین طباعت کی نشان دہی بہت کافی ہوتی ہے۔ جب کہ غیر مطبوعہ کتب کے مخطوطات کے بارے میں حتی المقدور کوشش کی جائے گی کہ ان کے وجود کی نشان دہی کی جائے۔ البتہ مفقودات کی نسبت میں چونکہ زیادہ احتیاط درکار ہوا کرتی ہے، اس لیے ان کے جس قدر شواہد مل سکیں گے، سبھی کو ذکر کرنے کی کوشش کی جائے گی۔ اس عمل سے اگرچہ مفقود کتب کی بحث کچھ طویل ہو جائے گی، لیکن امید ہے اہل فن بہت خوشی سے اس طوالت کو برداشت کر لیں گے۔

۱: "السُّنَنُ الْكُبْرَى" امام نسائیؒ کی کتابوں میں سب سے تفصیلی اور مطوّل کتاب یہی ہے۔ مؤسّسة الرّسالة، بیروت، سے ۱۴۲۱ھ میں شعيب الأرووط کے اشراف میں، حسن عبد المنعم شلبي کی تحقیق سے چھپ چکی ہے۔ اس کتاب میں فقہ الحدیث اور خصوصاً رجال پر جرح و تعدیل کی اچھی خاصی قیمتی ابواب پھیلی ہوئی ہیں۔

محدثین کے ہاں "سنن" ایسی کتاب کو کہتے ہیں جس میں احادیث کو ابواب فقہ کی ترتیب کے موافق جمع کیا جائے۔ امام نسائی نے اس نہج پر دو کتابیں لکھی ہیں، ایک تو یہی ہے، دوسری کتاب ۱۵۱ کا انتخاب ہے، جس میں کچھ زیادات بھی ہیں، اور وہی "سنن النسائی" کے نام سے مشہور ہے۔ اس کتاب کو محدثین کے ہاں قبول

اس کے بالمقابل دوسرا موقف یہ ہے کہ: ”المُجْتَبَىٰ“ امام نسائی کی اپنی ہی تصنیف ہے، جسے امام نسائی نے خود ہی ”السُّنَنُ الْكُبْرَىٰ“ سے انتخاب کر کے تیار کیا ہے، جب کہ ابن سنی محض اس کے راوی ہیں۔ جمہور اسی کے قائل ہیں، اور مشہور و معروف بات بھی یہی ہے۔

ابن خیر اشیبلی (ت ۷۵ ھ) نے اپنی سند سے ابو علی غسانی کا قول نقل کیا ہے:

”کتاب الإیمان والصلح لیساً من المصنّف، إنما هما من المجتبیٰ له بالباء، فی السنن المسندة لأبی عبد الرحمن النسائی، اختصره من کتابه الكبير المصنّف. وذلك: أن أحد الأمراء سأله عن کتابه فی السنن: ”اکلّه صحیح“؟ فقال: ”لا“ قال: ”فاکتب لنا الصحیح مجرداً“، فصنع المجتبیٰ...“

اس میں بڑی صفائی سے یہ بات منقول ہے کہ کسی امیر کی فرمائش پر یہ انتخاب امام نسائی نے خود کیا تھا۔ اور ابن خیر اشیبلی نے بعض ایسے ابواب اور کتب کی نشان دہی بھی کی ہے جو ”السُّنَنُ الْكُبْرَىٰ“ میں موجود نہیں ہیں، لیکن ”المُجْتَبَىٰ“ میں موجود ہیں۔ ابن خیر اشیبلی کے بعد بالکل یہی بات ابن اثیر جزری (ت ۶۰۶ ھ) نے ”جامع الأصول“ (۱: ۱۹۷) میں نقل کی ہے۔

حافظ ذہبی نے ابن اثیر کا بیان نقل کرنے کے بعد، اس پر بایں الفاظ:

”قلت: هذا لم یصح، بل المجتبیٰ، اختیار ابن السنی“

جونوٹ دیا ہے، بصد ادب و احترام، ہم یہ کہنے پر مجبور ہیں کہ ان کی یہ بات

نقل و استنباط کے کسی بھی میزان پر پوری نہیں اترتی، اور نہ ہی انہوں نے اس پر کوئی نقلی

دلیل ہی پیش کی ہے۔ اگرچہ حافظ ذہبی کی علمی ثقاہت اور وسعتِ معلومات مسلم ہے، لیکن انسان آخر انسان ہی ہے، وہم ہو جانا کوئی مستبعد نہیں، اور اس سے ان اکابر محدثین کی شان میں ذرہ برابر کمی نہیں ہوتی۔

مزید برآں ڈاکٹر فاروق حمادہ نے "المُجْتَبَى" کے دو بہت ہی قدیم نسخوں کا ذکر کیا ہے جنہیں انہوں نے خود دیکھا ہے، اور ان پر (۵۳۰ھ) اور (۵۶۱ھ) کے درمیانی عرصے کی سماعت درج ہیں، جن میں بڑی صراحت سے یہ بات موجود ہے کہ "المُجْتَبَى" امام نسائی کی اپنی تالیف ہے۔ چنانچہ ان نسخوں میں سے ایک کے شروع میں یہ عبارت موجود ہے:

"الجزء الحادي والعشرون من السنن المأثورة عن رسول الله ﷺ، تأليف أبي عبد الرحمن أحمد بن شعيب بن بحر النسائي،
رواية:

أبي بكر أحمد بن إسحاق بن السني عنه.
رواية القاضي أبي نصر أحمد بن الحسن بن الكسار عنه.
رواية الشيخ أبي محمد عبد الرحمن بن محمد الدوني عنه.
رواية أبي الحسن سعد الخير بن محمد بن سهل الأنصاري عنه.
رواية الشيخ الإمام زين الدين أبي الحسن علي بن إبراهيم بن نجاد الحنبلي"

اس عبارت میں واضح طور پر یہ موجود ہے کہ "المُجْتَبَى" امام نسائی کی اپنی تصنیف ہے، جب کہ ابن سنی، اس کے محض راوی ہیں۔

دوسرا مخطوط وہ ہے جو مراکش، رباط میں "الخزانة الملكية" میں اس

نمبر (۵۶۳۷) پر موجود ہے۔ مکمل کتاب دو جلدوں میں ہے، جن میں سے ایک کا اکثر حصہ دیمک کی نظر ہو چکا ہے، لیکن دوسری جلد کا اکثر حصہ قابل استفادہ حالت میں ہے، کتابت واضح اور مشرقی خط میں ہے۔ کتاب کے شروع میں درج ذیل عبارت موجود ہے:

”قال الطنبی: أخبرني أبو إسحاق الحبال: سأل سائل أبا عبد الرحمن ... بعضُ الأمراء عن كتابه السنن: أصحیحُ كلُّه؟ فقال: لا. قال: فاكتب لنا الصحيح مجرداً“ فصنع المجتبى (بالباء) من السنن الكبرى ...“.

طنبسی کے استاد ابو اسحاق حبال (۳۹۱ - ۴۸۲ ھ) مصر کے مشہور محدث ابراہیم بن سعید ابن عبداللہ نجیبی ہیں، ان کا تفصیلی تذکرہ تو حسن المحاضرہ اور تذکرۃ الحفاظ میں دیکھ لیا جائے، یہاں صرف اتنا بتا دینا کافی ہے کہ: وہ سماع اور اجازات میں انتہائی احتیاط اور بہت سختی برتتے تھے۔ اصول، اور مخطوطات پر ہی سماعت لکھ لیا کرتے تھے۔ کتابوں کی تجارت کیا کرتے تھے، اور ان کے پاس اجزاء اور اصول کی ایک بڑی تعداد ایسی جمع ہو گئی تھی جو کسی دوسرے کے پاس نہیں تھی۔

بہر حال، انہوں نے صراحتاً سنن نسائی کی تالیف کی وجہ وہی بتائی ہے، جس کا انکار حافظ ذہبیؒ نے کیا ہے۔ ظاہر ہے کہ یہ تحریر حافظ ذہبی کی تحریر سے مقدم ہونے کی وجہ سے یقیناً قابل ترجیح ہے۔

مزید برآں، ابن الأثیر جزری (ت ۶۰۶ ھ) نے ”جامع الأصول“ (۱: ۲۰۳) میں ”سنن النسائی“ کی جو سند ذکر کی ہے، اس میں بھی صراحت ہے کہ یہ کتاب امام نسائی کی تالیف ہے اور ابن سنی اس کے محض راوی ہیں۔ اور یہ بات حافظ ذہبی سے تقریباً ڈیڑھ سو برس پہلے کی ہے۔

علاوہ ازیں ابن سنی نے کئی جگہ خود بھی یہ کہا ہے کہ: انہوں (یعنی ابن سنی) نے مصر میں امام نسائی سے اس کتاب کا سماع کیا ہے۔ چنانچہ بعض مطبوعہ نسخوں کی کتاب الصَّیْدُ وَالذَّبَائِح کے شروع میں، اس مضمون کی عبارت چھپ بھی چکی ہے۔ خزانہ عامہ، رباط میں نمبر (۱۸۷۷ ک) اور نمبر (۲۴۰۸ ک)، پر ایک نسخہ موجود ہے، جس پر ابن سنی کے امام نسائی سے سماع کی تحریر ثبت ہے۔

ان سب شواہد کے علاوہ امام نسائی نے الْمُجْتَبَىٰ کے انتخاب و ترتیب میں صرف انتقاء پر اکتفا نہیں کیا، بلکہ اس میں کئی ابواب کی زیادتی بھی کی ہے، چنانچہ "کتاب الإیمان والشرائع" اور اس کے علاوہ مزید کئی ابواب ایسے ہیں جو "السُّنَنُ الْكُبْرَىٰ" میں موجود نہیں ہیں، لیکن "المُجْتَبَىٰ" میں موجود ہیں۔ ظاہر ہے کہ ایسی زیادات کسی راوی کے قلم سے نہیں ہو سکتیں، یقیناً مصنف نے خود ہی یہ زیادات کی ہیں۔ وَاللَّهِ تَعَالَىٰ اعْلَمُ بِالصَّوَابِ۔

یہ مشہور و معروف کتاب ہندوپاک کے مدارس میں داخل نصاب ہے، بارہا چھپ چکی ہے۔ اور اس کے مطبوعہ نسخوں کے صرف تذکرہ کے لیے بھی پورا ایک رسالہ درکار ہوگا، لہذا، اس کی طبعات کا تذکرہ کرنے کی کوئی ضرورت نہیں ہے۔

۳: "الکُنَىٰ": امام نسائی کی یہ کتاب مفقود ہے لیکن متقدمین و متاخرین کی ایک کثیر تعداد نے اس کا تذکرہ بھی کیا ہے اور اس سے استفادہ بھی کیا ہے۔

حافظ ابن صلاح نے "المَقْدَمَةُ فِي عِنُومِ الْحَدِيثِ" (ص: ۱۹۸) میں "النُّوعُ الْمَوْفِيُّ خَمْسِينَ: (مَعْرِفَةُ الْأَسْمَاءِ وَالْكُنَى)" میں امام نسائی کی کتاب "الکُنَى" کا تذکرہ کیا ہے۔

حافظ ذہبی نے تذکرة الحفاظ (۲: ۱۳۹) میں، شیخ الاسلام قاضی اسماعیل کے

مزید بر آں حافظ زیلعی نے "نصب الرأیة" میں (متعدد جگہوں مثلاً باب التیم، باب صلاة الوتر، اور اس کے علاوہ تقریباً نو مقامات پر) اور حافظ ابن حجر نے بھی فتح الباری میں (مثال کے طور پر آخری صفحہ دیکھیں)، اس کتاب سے استفادہ کیا ہے۔

"فتح المغیث" میں حافظ سخاوی (ت ۹۰۲ھ) نے "عننة"، "معرفة الصحابة"، "معرفة الإخوة والأخوات"، "المؤتلف والمختلف" اور "المفتق والمفترق" کی ابحاث میں کتاب "الکنی" سے آپ کی آراء نقل کی ہیں۔

محمد بن جعفر کتانی نے بھی "الرسالة المستطرفة" (ص ۱۲۱) میں اسے "الکنی" کے نام سے ذکر کیا ہے۔

علامہ سخاوی "فتح المغیث" (۲۲۱۳) میں "الأسماء والکنی" کے بیان میں اس موضوع پر لکھی جانے والی کتب کا تذکرہ کرنے کے بعد، امام نسائی کی کتاب کی انفرادیت کے بارے میں رقم طراز ہیں:

"وهي مُرتبةٌ على الشائع للمشاركة في الحروف إلا النسائي، فعلى ترتيبٍ فيها كأنه ابتكره: فبدأ بالالف، ثم الموحدة واختيها، ثم الياء الأخيرة، ثم النون، ثم السين واختيها، ثم الراء واختيها، ثم الدال واختيها، ثم الكاف، ثم الطاء واختيها، ثم الصاد واختيها، ثم الفاء واختيها، ثم الواو، ثم الهاء، ثم الميم، ثم العين واختيها، ثم الحاء واختيها"۔

کہتے ہیں: "الکنی" کے موضوع پر تصنیف شدہ جن کتب کا تذکرہ ہم نے کیا ہے، امام نسائی کی کتاب کے علاوہ، سبھی کتب مشارق کی مشہور و معروف ترتیب

کا نام ”الاسماء والکنی“ ہی بتلایا ہے۔

یہ کتاب آج تک زیورِ طباعت سے آراستہ نہیں ہوئی، اور نہ ہی اس کے مخطوطات کا کہیں علم ہوسکا ہے۔ کہا جاسکتا ہے کہ علامہ سخاوی (ت ۹۰۲ھ) کے زمانے تک یہ کتاب مفقود نہیں ہوئی تھی۔ کیونکہ انہوں نے جس طرز سے اس کتاب کے اسلوب پر بحث کی ہے، اس سے یہی اندازہ ہوتا ہے کہ کتاب ان کے سامنے موجود رہی ہے۔ ان کے بعد شیخ محمد بن سلیمان رودانی (ت ۱۰۹۴ھ) کی کتاب ”اوائل الکتب الحدیثیة“، میں اس کتاب کی پہلی حدیث یوں منقول ہے:

کتاب الکنی والاسامی للنسائی: قال الحافظ الحجّة أبو عبد الرحمن النسائی فی باب من یکنی ابا عمران: أخبرنا.. عن عقبه بن عامر رضی اللہ عنہ، قال: ”أبعت رسولَ اللہ ﷺ، وهو راكب، فقلت: أقرئني سورة هود وسورة يوسف، فقال: ”لن تقرأ شيئاً أبلغ عند الله من: (قل هو الله أحد)“.

اس کا مطلب یہ ہے کہ ان کے زمانے تک یہ کتاب موجود تھی۔ ان شواہد کی روشنی میں یہ امید کی جاسکتی ہے کہ کسی دن اس کتاب کا سراغ لگ جائے گا، اور مخطوط سے مطبوع ہو کر سامنے آجائے گی، لعل اللہ یحدث بعد ذلك أمراً.

۴: ”الضعفاء والمتروكين“: بہت پہلے یہ کتاب دائرۃ المعارف العثمانیہ حیدرآباد، دکن سے امام بخاری کی ”کتاب الضعفاء الصغیر“ اور امام مسلم رحمہ اللہ کی ”المنفردات والوحدان“ کے ساتھ ۱۳۲۳ھ میں طبع ہوئی تھی۔ اس کے بعد ۱۳۲۵ھ میں دوبارہ امام بخاری کی ”التلخیص الصغیر“ اور ”الضعفاء الصغیر“ کے ساتھ (۳۹) صفحات پر چھپی تھی۔

اس کتاب میں ۶۷۵ رجال کے حالات ہیں، جنہیں ناموں کے پہلے حرف

خصائص علیؑ *** ۱۱۱ *** امام نسائی "سوانح و افکار

حالات میں: "وقال النسائي في التمييز: "ثقة" نقل کیا ہے۔ اس کے علاوہ دونوں کتابوں میں بیسیوں جگہوں پر اس کتاب سے حوالے نقل کیے ہیں مزید برآں ابن خلفون اندلسی (ت ۶۳۶ ھ) نے "أسماء شيوخ مالك بن انس" میں چوبیس مقامات پر امام نسائی کی اس کتاب سے استفادہ کیا ہے، جس کی مکمل فہرست محقق رضا بوشامہ جزائری نے آخر میں (ص ۴۳۲) پر درج کر دی ہے۔ اور موصوف ہی نے "المعلم بشيوخ البخاري ومسلم" میں قبیصہ بن عقبہ بن عامر کے تذکرے (ص ۶۰۵) میں بھی "کتاب التمييز" کا ذکر کیا ہے۔

علامہ ذہبی نے "میزان الاعتدال" (۲: ۴۴) میں ربیعہ بن سیف مصری کے، اور حافظ عبدالرحیم عراقی (ت ۸۰۶ ھ جری) نے "ذیل میزان الاعتدال" (ص ۱۶۶) میں عمیرہ بن ابی ناجیہ کے تذکرے میں "کتاب التمييز" سے اقوال نقل کیے ہیں۔

حافظ سخاوی نے "الإعلان بالتوبيخ" (ص: ۵۸۹) میں، اور حافظ سیوطی نے "تدريب الراوی" (۲: ۳۶۳) میں "النوع الستون: التواريخ والوفیات" میں اس کتاب کا تذکرہ کیا ہے، البتہ کتاب کا نام: "أسماء الرواة، والتمييز بينهم" ذکر کیا ہے۔

اور بالکل یہی نام حافظ یوسف مزی نے "تهذيب الكمال" کے مقدمے میں (۱: ۵۱) نقل کیا ہے۔ ابن العدیم نے "بغية الطلب" (۳: ۱۵۳۱) اور (۲: ۲۸۲۷) میں إسحاق ابن نجیح اور حنین بن المنذر کے تراجم میں کتاب کا نام "التمييز في أحوال الرجال" ذکر کیا ہے۔

حافظ یوسف مزی کے بعد حافظ مغلطائی بن قلیج حنفی (ت ۷۶۲ ھ) نے

”إكمال تهذيب الكمال“ (۲۹۳ رقم ۹۱۱) میں ”أبو بشر جابر بن صبح الرّاسبي الكوفي“ کا ذکر کرتے ہوئے:

”وفي كتاب التّمييز للنّسائي، الذي هو بيد أصغر الطلبة...“
 کہا ہے جس سے پتہ چلتا ہے کہ امام نسائی کی یہ کتاب مطوّل نہیں، مختصر سی تھی۔ اور غالباً اس سے استفادہ کرنا بہت آسان تھا، اسی لیے علم حدیث کے ابتدائی طلبہ کے بھی زیر استعمال رہتی تھی۔ اور اسی کتاب میں (۱۹۳: ۳) ”جسْر بن حَسَن“ کے تذکرہ کے ذیل میں جو تقابلی جائزہ پیش کیا ہے اس سے یہ اشارہ ملتا ہے کہ کتاب میں اسماء کو حروفِ تہجی پر مرتب کیا گیا تھا۔ واللہ اعلم بالصّواب۔

۶: ”مُعْجَمُ الشُّبُوح“: بحکم اس کتاب کو کہتے ہیں جس میں کوئی محدّث اپنے شیوخ کے نام خود، یا اس کا شاگرد یا کوئی دوسرا شخص جمع کر دے۔ اس فن کی کتب میں عموماً حروفِ تہجی کی ترتیب کے مطابق ناموں کو جمع کیا گیا ہے، لیکن یہ ضروری نہیں ہے۔ بعض مرتبہ کوئی محدّث ایک علاقے کے شیوخ کو اکٹھا ذکر کرتا ہے، بعد میں دوسرے علاقے کے شیوخ کو ذکر کرتا ہے۔ اوّل الذّکر اسلوب مقبول عام ہے، جب کہ ثانی الذّکر شاذ و نادر ہے۔

حافظ ابن حجر نے ”تہذیب التہذیب“ (ص: ۹) میں احمد بن ابراہیم بن کثیر، اور اس کے علاوہ کئی دوسرے رجال کے حالات میں: ”وقال النسائي“
 في أسامي شيوخه“ کہہ کر اقوال نقل کیے ہیں۔ بہر حال! یہ کتاب ”تسمیة مشایخ ابي عبد الرحمن النسائي“ کے نام سے، شریف حاتم بن عارف عونی کی تحقیق، اور بہت وقیع تقدیم کے ساتھ دار عالم الفوائد، سے ۱۳۲۳ھ میں چھپ چکی ہے۔ کتاب کے محقق نے کتاب کی نسبت، اور اس سے استفادہ کرنے والے محدثین

کی نقول بہت محنت سے جمع کی ہیں، جو بہت قابل قدر ہیں۔

امام نسائی نے اس مختصری کتاب میں ۱۹۶ شیوخ کا تذکرہ کیا ہے، جس میں اسلوب یہ ہے کہ پہلے نام ذکر کرتے ہیں، پھر قبیلے کی نسبت ذکر کرتے ہیں، اگر معلوم یا مشہور ہو۔ پھر شہر کی نسبت ذکر کرتے ہیں، اس کے بعد ان کے بارے میں جرح و تعدیل کا کلمہ نقل کرتے ہیں۔ مثال کے طور پر صرف آخری شیخ کا تذکرہ ملاحظہ کیجئے، جو یوں کیا ہے:

۱۹۶: "سعید بن عبد الرحمن، مخزومی، مکی: لا بأس بہ۔"

اس کے بعد "ذکر من یعرف من القضاة بالحديث" کا عنوان قائم

کر کے مزید سات محدثین کا ذکر کیا ہے۔

کتاب کی تکمیل کے بعد محقق نے بعض ملحقات قائم کیے ہیں، جن میں ان

شیوخ کے اسماء کی زیادتی کی ہے جن کا تذکرہ اس کتاب میں نہیں تھا۔ چنانچہ

المُلْحَقُ الْأَوَّلُ میں ان شیوخ کا ذکر کیا ہے جن کا تذکرہ "تَسْمِيَةُ شُيُوخِ

النَّسَائِيِّ" کی ابن بسام (۲۶۸ - ۳۵۴ ھ) والی روایت میں نہیں ہے، اور ان کا

تذکرہ ابن عساکر نے "المُعْجَمُ الْمُشْتَمِلُ" میں، یا ضیاء مقدسی نے

"الأوهام" میں کیا ہے۔ اس ملحق میں ذکر شدہ شیوخ کی تعداد دوسوا کاون (۲۵۱)

ہے۔ نام ذکر کرنے میں محقق نے وہی روش اپنانے کی کامیاب کوشش کی ہے جو امام

نسائی نے اختیار فرمائی تھی۔

جب کہ "المُلْحَقُ الثَّانِي" میں محقق نے امام نسائی کے ان شیوخ کا

تذکرہ کیا ہے، جن کا ذکر ابن عساکر اور ضیاء مقدسی نے بھی نہیں کیا۔ گویا یہ ملحق محقق کی

دقت نظر کا منہ بولتا ثبوت ہے، اور مذکورہ بالا تینوں کتابوں پر استدراک کی حیثیت

رکھتا ہے۔

اس ملحق میں بارہ شیوخ کا تذکرہ کیا گیا ہے، اور اسماء ذکر کرنے کا جو اسلوب ہے، اس کا اندازہ دیکھنے کے بعد ہی کیا جاسکتا ہے، لہذا ایک راوی کا تذکرہ نقل کیا جاتا ہے:

۱: أحمد بن محمد بن سلامة الأزدي، أبو جعفر الطحاوي المصري. ذكر الطحاوي في (شرح مشكل الآثار: ۳/۲۶۵) أن النسائي كتب عنه حديثاً.

یاد رہے: امام طحاوی حنفی، صاحب ”شرح معانی الآثار“: امام نسائی کے شاگرد بھی ہیں۔

اس کے بعد ”الملحق الثالث“ میں ان شیوخ کا تذکرہ کیا ہے جو کسی وہم یا تصحیف کی بنا پر امام نسائی کے شیوخ میں شمار کر لیے گئے ہیں، ورنہ درحقیقت وہ شیوخ میں داخل نہیں ہیں۔ اس ملحق میں آٹھ شیوخ کا تذکرہ ہے۔ بہر حال کتاب کے شروع میں محقق نے بالکل درست کہا ہے کہ:

”وبلغ عدد من عرفناهم من شیوخہ: (۲۵۷) شیخاً“.

یعنی: امام نسائی کے جن شیوخ کی معرفت ہمیں حاصل ہو سکی، ان کی تعداد (۲۵۷) تک جا پہنچی ہے۔ واللہ اعلم بالصواب۔

۷: ”کتاب الطبقات“: اس کتاب میں امام نسائی کے شیوخ کا زمانہ وار اور طبقہ وار ذکر ہے۔ محمد بن جعفر کتانی نے ”الرسالة المستطرفة“ (ص: ۳۸) میں ذکر کیا ہے۔

محمود ابراہیم زاید کی تحقیق سے یہ کتاب: ”دار الوعی، حلب، سوريا“ سے ۱۳۶۹ھ میں زیور طبع سے آراستہ ہو چکی ہے۔ استاد الحاج صبحی سامرائی نے بھی حدیث کے کچھ رسائل کے ضمن میں اسے حلب سے، امام نسائی رضی اللہ عنہ کی ”کتاب

الضعفاء" کے ساتھ چھاپا تھا۔

"کتاب الضعفاء" اس سے پہلے زائرة المعارف العثمانیہ سے بھی چھپ چکی تھی۔

۸: تصنیف فی (معرفة الإخوان والأخوات من العلماء والرواة):

اس کتاب کا تذکرہ امام نووی نے "التقريب" میں، ابن صلاح نے "مقلمة فی علوم الحدیث" (ص ۲۷۹) میں، حافظ ابن حجر نے تہذیب التہذیب (۱: ۴۰۱) میں، اور اس کے علاوہ مزید کئی جگہ، حافظ سخاوی نے "فتح المغیث" (۳: ۱۷۸) میں اور علامہ سیوطی نے "تدریب الراوی" (۲: ۲۳۹) میں کیا ہے۔ اب تک کتاب کی کسی طباعت کا علم نہیں ہو سکا، اور نہ ہی کسی مخطوط کا پتہ چلا ہے۔

۹: "مسند حدیث مالک بن انس": اس کتاب کا تذکرہ حافظ ذہبی نے

اپنی کتاب "تذکرہ الحفاظ" (۱: ۲۲۳، ۳۱۴ - ۲/۷) میں معن بن عیسیٰ، اور "سیر أعلام النبلاء" (۸: ۶۰) میں، امام مالک اور علی بن معبد بن نوح (۱۰: ۶۳۳) کے تذکرے میں کیا ہے۔

علامہ ذہبی نے "سیر أعلام" (۱۷: ۶۲۶) میں حسن بن رشیق کے شاگرد

علی بن ربیعہ (جو حسن سے بہت کثرت سے روایت کرتے ہیں) کے تذکرے میں:

"أجاز لأبي عبد الله بن الخطاب... الجزء الثاني من مسند

مالك للنسائي، رواية ابن رشيق عنه، والثالث منه"،

اور اسی کتاب میں ابن قنيدة (۲۲: ۳۱۴) کے تذکرے میں، جو:

"سمع الجزء الثالث من (مسند مالك للنسائي) من القاضي عبد القاهر"

یہ عبارات نقل کی ہیں، اس سے معلوم ہوتا ہے کہ کتاب کئی اجزاء میں تھی، اور کم از کم

تین اجزاء ضرور تھے۔

یہاں یہ بات قابل تنقیح ہے کہ "جزء کسے کہتے ہیں؟"

مرؤّجہ زبان و کلام میں جزء سے مراد ایک جلد ہوا کرتی ہے۔ کسی کتاب کی مثلاً دس جلدیں ہوں تو اسے "عشرة أجزاء" کہہ دیا جاتا ہے لیکن یہ اصطلاح محدثین کی نہیں ہے، چنانچہ مشہور مؤرخ حافظ ابن عساکر (ت ۵۷۱ھ) کے حالات زندگی میں حافظ ذہبی (۵۵۸۲۰) نے:

"وتاريخه في ثمان مئة جزء. قلت - وقائله الذهبي - الجزء: عشرون ورقة، فيكون ستة عشر ألف ورقة"،

کہہ کر محدثین کی اسی اصطلاح کی نشاندہی کی ہے کہ: "جزء" سے مراد بیس اوراق کا مجموعہ ہوا کرتا ہے۔ اور حافظ ابن عساکر کی جس تاریخ کا آٹھ سوا جزا میں ہونا مذکور ہے، اس لحاظ سے اس کا حجم سولہ ہزار، اوراق بنتا ہے (آٹھ سو جلدیں نہیں)۔ اس بات کی تنقیح اس لیے ضروری معلوم ہوئی کہ آج کل کئی کتب کے بارے میں زبان زد عام ہے: "فلاں کتاب اتنے سو جلدوں میں تھی"۔ حالانکہ مراجعت سے معلوم ہوا کہ تذکرہ کرنے والے اجزاء کا ذکر کرتے ہیں، مجلدات کا نہیں، اور محدثین کی اصطلاح کے مطابق اس کا مطلب بیس اوراق کے اتنے مجموعے ہوا کرتا ہے۔ ورنہ جہاں جلدیں ذکر کرنا مقصود ہو، وہ لفظ "مجلد" یا "مجلدات" کا صراحۃً ذکر کرتے ہیں، مثال کے لیے "سير اعلام النبلاء" ہی میں صاعانی لغوی کے حالات (۲۳: ۲۸۴) دیکھیے۔

بہر حال! اس کتاب کے امام نسائی سے راوی، حمزہ بن محمد کنانی، حسن بن رشیق اور حسن بن خضر ہیں، اور ابن خیر نے اپنی فہرست (صفحہ ۱۳۵) میں اسے کئی طرق سے روایت کیا ہے۔

حافظ ابن حجر نے ”تہذیب التہذیب“ (۶:۱) کی ابتدا، اور اس کے علاوہ

بسیوں مقامات پر اس کتاب کا تذکرہ کیا ہے، حافظ سیوطی نے ”حُسنُ الْمُحَاضِرَةِ“ (۱۱۶:۱) میں اسے آپ کی تصنیفات میں شمار کیا ہے، جب کہ حافظ مزی کی نے تہذیب الکمال (۲۴۸:۱) میں اس کتاب کو: ”مُسْنَدُ مَالِكِ بْنِ أَنَسٍ“ کی بجائے ”حَدِيثُ مَالِكٍ“ کے نام سے ذکر کیا ہے۔

مزید برآں، کتب رجال میں مختلف محدثین جیسے ابن عساکر، مزی، ذہبی، حافظ ابن حجر اور خزرجی وغیرہ نے اس کتاب کے رجال کا تذکرہ کیا ہے، اور اس کتاب کے بیان کے لیے ”کن“ کا رمز مقرر کیا ہے۔ ابھی تک مطبوع یا کسی مخطوط کا علم نہیں ہو سکا۔

۱۰: ”مُسْنَدُ حَدِيثِ الزُّهْرِي، بِعِلِّهِ، وَالْكَلَامُ عَلَيْهِ“: یہ کتاب

بھی مفقودات میں سے ہے، البتہ ابن خیر نے فہرست میں (صفحہ ۱۳۵) اس کا ذکر کیا ہے، اور وہ اس کتاب کو مصنف سے محمد بن قاسم قرطبی کے واسطے سے روایت کرتے ہیں۔

۱۱: ”مُسْنَدُ حَدِيثِ شُعْبَةَ بْنِ الْحَجَّاجِ بْنِ الْوَرْدُ“: یہ

کتاب بھی مفقود ہے۔ اس کا ذکر بھی ابن خیر نے فہرست میں کیا ہے۔ اور وہ اس کتاب کو مصنف سے، سعید بن جابر کے واسطے سے روایت کرتے ہیں۔

۱۲: ”مُسْنَدُ حَدِيثِ سُفْيَانَ بْنِ سَعِيدٍ الثَّوْرِيِّ“: یہ بھی ہنوز

غیر مطبوع اور مفقود ہی ہے۔ اسے بھی ابن خیر نے فہرست میں (صفحہ ۱۳۶) ذکر کیا ہے، اور مصنف سے، سعید بن جابر کے واسطے سے روایت کرتے ہیں۔

۱۳: ”کِتَابُ الْإِغْرَابِ“: یہ کتاب مؤخر الذکر دو محدثین کی مسند ہے۔

گویا اپنی حقیقت کے اعتبار سے یہ کتاب ”مُسْنَدُ حَدِيثِ شُعْبَةَ وَسُفْيَانَ الثَّوْرِيِّ“

کہلانے کی حق وار ہے، لیکن اس کی امتیازی نہج یہ ہے کہ اس میں ان احادیث اور

رجال کو ذکر نہیں کیا گیا، جنہیں ان دونوں محدثین نے روایت کیا ہے، بلکہ:

”مُسْنَدُ مَا رَوَاهُ شُعْبَةُ وَكَمْ يَرُوهُ سُفْيَانُ، أَوْ رَوَاهُ سُفْيَانُ وَكَمْ يَرُوهُ شُعْبَةُ مِنَ الْحَدِيثِ وَالرُّجَالُ“

اس کا بہترین تعارف ہے۔ ہمارے اس خیال کہ: اپنی اصل کے اعتبار سے یہ کتاب ”مسند“ ہے، کی تائید اس بات سے بھی ہوتی ہے کہ ابن خیرا شیبلی، اپنی فہرست میں (صفحہ ۱۳۶) اس کا ذکر کرتے ہوئے یوں رقم طراز ہیں:

۱۹۷: مُسْنَدُ حَدِيثِ شُعْبَةَ وَسُفْيَانَ الثَّوْرِيِّ، مِمَّا رَوَاهُ شُعْبَةُ وَلَمْ يَرُوهُ سُفْيَانُ، أَوْ رَوَاهُ سُفْيَانُ وَكَمْ يَرُوهُ شُعْبَةُ مِنَ الْحَدِيثِ أَوْ الرُّجَالِ. وَهُوَ كِتَابُ الْإِغْرَابِ مِنْ تَأْلِيفِ النَّسَائِيِّ أَيْضًا“.

مصنف سے اس کتاب کو روایت کرنے والے سعید بن جابر اور ابن حنیئہ ہیں۔ حافظ ابن حجر نے ”المُعْجَمُ الْمُفَهَّرَسُ“ (ص ۲۲۸) میں اسے ”کتاب الإغراب للنسائي“ کہا ہے۔ حاجی خلیفہ نے ”كَشْفُ الظُّنُونِ“ (۱: ۸۱) میں، جب کہ اسماعیل پاشا نے ”هدية العارفين“ (۱: ۵۶) میں اس کا نام ”إغراب شُعْبَةَ عَلِي سُفْيَانَ، وَسُفْيَانَ عَلِي شُعْبَةَ فِي الْحَدِيثِ“ ذکر کیا ہے۔

ڈاکٹر فاروق حمادہ نے ”عَمَلُ الْيَوْمِ وَاللَّيْلَةِ“ کے مقدمہ میں (صفحہ ۳۳) کہا ہے:

اس کتاب کے بعض اجزاء مجھے، اسپین میں مکتبہ دیر اسکوریاں میں ملے تھے۔ وہ حصہ اس کتاب کا چوتھا جزء تھا، اور اس پر یہ لکھا ہوا تھا:

”الجزءُ الرَّابِعُ مِنْ (حَدِيثِ شُعْبَةَ بْنِ الْحِجَّاجِ، وَسُفْيَانَ بْنِ سَعِيدِ الثَّوْرِيِّ، مِمَّا أَغْرَبَ بِهِ بَعْضُهُمْ عَلِيَّ بَعْضٍ) تَصْنِيفِ أَبِي عَبْدِ

"احادیث الباب: أخرج النسائي في سننه الكبرى، في مسند

علي، عن حماد بن عبد الرحمن الأنصاري، ..."

کہا ہے، جس سے اس کتاب کے بارے میں ان کی یہ رائے سامنے آتی ہے کہ مسند علی، امام نسائی کی "السُّنَنُ الْكُبْرَى" ہی کا ایک حصہ ہے۔ لیکن حافظ زیلعی نے جن احادیث کی طرف اشارہ کیا ہے، وہ سنن کبریٰ میں موجود نہیں ہیں۔ غالباً یہ ان کا وہم ہے، اور صحیح یہی ہے کہ یہ مستقل ایک کتاب ہے۔ واللہ اعلم بالصواب۔

۱۹: "تفسير القرآن الكريم": اس کتاب کا ذکر ابن خیر نے اپنی

فہرست کے (صفحہ: ۵۸) میں کیا ہے۔ اس کتاب کو امام نسائی سے حمزہ بن محمد کنانی روایت کرتے ہیں۔

حافظ ذہبی نے "سیر اعلام النبلاء" (۱۲۵: ۱۴) میں:

"وله كتاب التفسير، في مجلد"

کہا ہے، جس سے پتہ چلتا ہے کہ یہ تفسیر ایک جلد ہی میں ہے۔ بدرالدین زرکشی

(ت ۷۹۴ھ) نے "البرهان في علوم القرآن" (۲۹۹: ۱) النوع الثانی

عشر: في كيفية إنزاله " میں امام نسائی کی تفسیر سے ایک حدیث نقل کی ہے، اور

حافظ سیوطی نے "حسن المحاضرة" میں اسے امام نسائی رحمته اللہ علیہ کی تصنیفات میں

شمار کیا ہے۔ جب کہ حافظ ابن حجر نے "فتح الباری" (۴۳۹۶) کتاب الجہاد

باب يعكفون على أصنام لهم" میں (علاوہ ازیں ۱۱: ۴۷۹، ۱۲: ۳۸۲، ۱۳:

۳۳۱، اور ہدی الساری ۱: ۵۴ دیکھیں)، اور حافظ زیلعی نے "نصب الرأیة"

(۲: ۳۰) کتاب الصلاة، باب الإمامة، اور (۴: ۴۰۲) کتاب الوصایا،

میں اس تفسیر کے اقتباسات نقل کیے ہیں۔

خصائص علی رضی اللہ عنہما: ۱۲۳: **** ** امام نسائی "سوانح و افکار

فؤاد سزکین نے تاریخ التراث العربی (صفحہ ۳۲۶) میں بتایا ہے کہ اس کتاب کا ایک مخطوط مکتبہ جامعہ استنبول میں ۳۲۵۷ نمبر پر موجود ہے، جو (۱۲۰) اوراق پر مشتمل ہے۔ اور اسی کا ایک دوسرا مخطوط تیمور میں (تفسیر ۲۲۱) کے تحت موجود ہے۔

امام نسائی کی یہ تفسیر مکتبہ الرشد، مؤسسة الكتب الثقافیة سے صبری ابن عبدالرحمن الشافعی اور سید بن عباس جلیبی کی تحقیق سے (۱۳۱۰ھ - ۱۹۹۰ء) میں، دو جلدوں میں چھپ چکی ہے۔

۲۰: "الجمعة": حافظ ابن حجر نے "المعجم المفهرس" (۱: ۳۵) میں اس کتاب کا ذکر کرتے ہوئے:

"ومنہا کتاب الجمعة: ...، وهذا الجزء ان من هذا الكتاب من اعلی ما وقع لنا عن النسائی، بالسَّماع المتَّصِل" ،
کہہ کر بتایا ہے کہ اس کتاب کے بعض اجزاء میں امام نسائی تک ان کے سماع کی سند سب سے عالی ہے۔ حاجی خلیفہ نے "کشف الظنون" (۲: ۱۳۰۹) میں، اور اسماعیل پاشا نے "هدیة العارفين" (۱: ۴۱) میں اس کتاب کی نسبت امام نسائی کی طرف کی ہے۔

فؤاد سزکین نے "تاریخ التراث العربی" (ص: ۳۲۶) میں مکتبہ کوپرلی، کتب خانہ طاہریہ اور مکتبہ طلعت پاشا وغیرہ میں اس کتاب کے کئی مخطوطات کی موجودگی کی نشان دہی کی ہے۔ ڈاکٹر فاروق حمادہ نے "عَمَلُ الْيَوْمِ وَاللَّيْلَةَ" کے مقدمے (ص: ۳۶) میں کہا ہے:

"کتاب الجمعة کی ایک منفرد روایت محمد بن محمد بن حسن بن علی تمیمی داری نے

اپنے مثبت میں نقل کی ہے، اور ان کا یہ مثبت چین میں "مکتبہ ویرا سکوریال" میں ایک مجموعے کے ضمن میں موجود ہے، جس کا نمبر (۱۷۵۸) ہے۔ ہو سکتا ہے یہ وہی کتاب ہو جو "السُّنَنُ الْكُبْرَىٰ" میں موجود ہے، لیکن اس وقت تک یہ بات قطعیت کے ساتھ نہیں کہہ سکتا جب تک اس نسخے اور "السُّنَنُ الْكُبْرَىٰ" کا مقابلہ نہ کر لوں۔ میں امید کرتا ہوں کہ اللہ اس عمل کو میرے لیے آسان فرمادے گا۔

مزید برآں مجھے ابنِ غازی محمد بن علی بن غازی عثمانی مکناسی (ت ۹۱۹ھ) کی فہرست میں اس بارے میں صریح عبارت بھی ملی ہے۔ چنانچہ انہوں نے اپنے اس مثبت میں جس کا نام "التَّعَلُّلُ بِرُسُومِ الْإِسْنَادِ، بَعْدَ انْتِقَالِ أَهْلِ الْمَنْزِلِ وَالنَّادِ" (ص: ۱۸۵) ہے، کہا ہے:

جس "السنن" (یعنی السُّنَنُ الْكُبْرَىٰ) کا ذکر گزرا ہے، اسی کا ایک حصہ "کتابُ الْجُمُعَةِ" ہے۔ میں نے اسے علیحدہ قطعہ اس لیے بنا دیا ہے کہ اس کے سماع میں، ابنِ حوَّیہ کے طریق سے مجھے عالی سند حاصل ہے۔ اس کے لیے مذکورہ فہرست کا صفحہ ۵۴ دیکھ لیا جائے، وہاں اس کی سند مذکور ہے۔ ابنِ غازی کا قول ہمارے اس دعوے کی تائید کرتا ہے کہ: امام نسائی نے اپنے بڑے مجموعے، یعنی "السُّنَنُ الْكُبْرَىٰ" میں اپنی ان کتابوں کو بھی جمع کر دیا ہے، جو مستقل طور پر تصنیف کی تھیں۔
یہ مختصری کتاب طبع بھی ہوئی تھی۔

۲۱: "خصائص أمير المؤمنين علي بن أبي طالب رضي الله عنه":

اس وقت یہی کتاب آپ کے ہاتھوں میں ہے۔ امام نسائی کی یہ کتاب "السُّنَنُ الْكُبْرَىٰ" سے علیحدہ مستقل تصنیف ہے، اگرچہ اب اس میں بھی شامل ہے۔

تقابلی مطالعہ سے پتہ چلتا ہے کہ دونوں کتابوں میں کچھ احادیث اور ان کی

ترتیب میں تقدیم و تاخیر ہے۔ متقدمین و متاخرین کی ایک بڑی جماعت نے اس کتاب کو آپ کی تصانیف میں شمار کیا ہے۔ چنانچہ ابن خیر اشبیلی نے فہرست (صفحہ ۲۰۹) میں، حافظ ذہبی نے "سیر أعلام النبلاء" (۱۲: ۳۳۳) میں، علامہ سبکی نے "طبقات الشافعیة" (۲: ۱۷۰) میں، حافظ سیوطی نے "حسن المحاضرة" (۱): (۱۲) میں، اسماعیل پاشا نے "هدية العارفين" (۱: ۵۶) میں اور کتابی نے "الرسالة المستطرفة" (صفحہ ۵۹) میں اسے آپ کی تصنیف قرار دیا ہے۔

حافظ ذہبی نے "سیر أعلام النبلاء" (۱۲: ۳۳۳) میں اسے "السَّننُ الكبریٰ" کا ایک حصہ قرار دیتے ہوئے:

"وَأَمَّا كِتَابُ: خَصَائِصِ عَلِيٍّ، فَهُوَ دَاخِلٌ فِي سُنَنِ الْكَبِيرِ"

کہا ہے۔ لیکن تقابیل کے بعد بعض احادیث میں تقدیم و تاخیر اور تغیر و تبدیل کا وقوع سامنے آیا ہے۔

فواد سزکین نے "تاریخ التراث العربی" (ص: ۴۲۵) میں بتایا ہے کہ اس کے مخطوطات کئی جگہوں پر موجود ہیں، اور (۱۳۰۸ھ) میں قاہرہ سے طبع ہوئی تھی۔ ہندوستان میں اس سے پہلے (۱۸۹۲ھ) میں کتاب کا، مولوی ابوالحسن محمد سیالکوٹی کے قلم سے اردو ترجمہ شائع ہوا تھا۔ اردو کے علاوہ، ابوالقاسم رضوی قمتی کے قلم سے کتاب کا فارسی ترجمہ بھی (۱۸۹۸ھ) میں لاہور سے چھپا تھا۔

۱۲: "مناسك الحج": امام نسائی کے شافعی المذہب ہونے کی بحث میں بھی یہ بات گزر چکی ہے کہ ابن اثیر نے اپنی کتاب "جامع الأصول" کے مقدمہ (۱۱۶: ۱) میں:

"وكان شافعيًا المذهب، له مناسك، ألفها علي مذهب الشافعي."

کہا ہے، اور حافظ ذہبی نے "سیر أعلام النبلاء" (۱۳: ۳۰) میں، ابن اثیر جزری کے کلام کو کسی نقد یا اختلاف کے بغیر، من وعن نقل کیا ہے۔ اس کے علاوہ صاحب "هدیۃ العارفين" (۵۶۱) نے بھی اس کتاب کی نسبت امام نسائی کی طرف کی ہے۔ ابھی تک اس کتاب کے کسی مخطوط، یا مطبوع نسخے کا علم نہیں ہو سکا۔

۲۳: "فضائل القرآن الکریم": امام نسائیؒ نے یہ کتاب مستقل تصنیف کی تھی، مگر اب "السنن الکبریٰ" میں داخل ہے۔

بدرالدین زرکشی (ت ۷۹۲ ھ) نے "البرہان فی علوم القرآن" (۲۳۲: ۱) میں "النوع السادس والعشرون: معرفة فضائله" میں: "وقد صنّف فیہ أبو بکر بن أبی شیبۃ، وأبو عبید القاسم بن سلام، والنسائی،"

کہہ کر اس موضوع پر تصنیف شدہ کتب میں امام نسائی کی کتاب کا بھی تذکرہ کیا ہے، اور حافظ سیوطی نے "الإتقان فی علوم القرآن" (۲: ۴۰۴) کی "النوع الثانی و السبعون فی فضائل القرآن" میں: "أفرده بالتصنیف النسائی،" کہا ہے۔ یہ کتاب فاروق حمادہ کی تحقیق سے "دار الثقافة، مغرب" (مراکش) سے چھپ چکی ہے۔

۲۴: "توسیع فقہاء الأمصار: من أصحاب رسول اللہ ﷺ ومن

بعده من أهل المدینة": فواد سزکین نے "تاریخ التراث العربی" (صفحہ ۲۲۶) میں اس کتاب کے سرانے احمد ثالث میں موجود مخطوطات پر اعتماد کرتے ہوئے (۶۲۴/۴) تذکرہ کیا ہے۔

یہ چھوٹا سا رسالہ تقریباً چار صفحات کا ہے، اور حلب، سوریہ سے، امام نسائی کی

۲۸: ”مُسْنَدُ مَنْصُورِ بْنِ زَاذَانَ الْوَاسِطِيِّ“: یہ ابو مغیرہ منصور بن زاذان واسطی ثقفی (ت ۱۲۹ھ) کی مسند ہے۔ محدثین کی ایک جماعت نے، ان کی احادیث کی تخریج کی ہے۔

قاضی عیاض نے ”مَشَارِقُ الْأَنْوَارِ“ (۲: ۲۷۲) میں، اور حافظ سیوطی نے ”تَدْرِيبُ الرَّاوي“ (۲: ۳۶۳) میں امام نسائی کی اس کتاب کا تذکرہ کیا ہے۔

۲۹: ”عَمَلُ الْيَوْمِ وَاللَّيْلَةِ“: یہ کتاب امام نسائی کی مستقل تصنیف ہے۔ بعض علماء کی رائے یہ ہے کہ یہ کتاب ”السُّنَنِ الْكَبْرَى“ کا ایک حصہ ہے، جو علیحدہ کر دیا گیا ہے، چنانچہ حافظ ذہبی نے ”سِيرُ أَعْلَامِ النَّبَلَاءِ“ (۱۳: ۱۳۳) میں:

”وَكَلِّكَ كِتَابُ: عَمَلِ يَوْمٍ وَلَيْلَةٍ، وَهُوَ مُجَلَّدٌ، هُوَ مِنْ جُمْلَةِ السُّنَنِ الْكَبِيرِ فِي بَعْضِ النَّسَخِ“.

کہا ہے، لیکن اس صراحت کے ساتھ کہ یہ الحاق بعض نسخوں میں ہے۔ اس کا مطلب ہے کہ بعض نسخے اس سے خالی ہیں۔ بہر حال ہمیں حافظ ذہبی کی رائے سے اتفاق نہیں ہے، جس کا بیان آ رہا ہے۔

ابن ابّار (ت ۶۵۸ھ) کی ”مُعْجَمُ أَصْحَابِ الصُّدْفِيِّ“ (ص: ۳۲۸) میں اس کتاب کی تالیف کا سبب بایں الفاظ:

”قَالَ ابْنُ الْمُبَارِقِ: حَلَّتْهُ الْقَاضِي وَقِيلَ لَهُ: رَأَيْتُ عَلَى كِتَابِ عَبْدِ الرَّحْمَنِ ابْنِ مُحَمَّدِ بْنِ عَمْرِو بْنِ بَزَازٍ - هُوَ ابْنُ النَّحَّاسِ -: سَمِعْتُ حَمْرَةَ بْنَ مُحَمَّدِ الْكِنَانِيِّ يَقُولُ: سَمِعْتُ مَنْ أَلْقَى بِهِ مِنْ أَصْحَابِنَا، يَقُولُ:

”يَا أَبَا عَبْدِ الرَّحْمَنِ! كَيْتُ أَحِبُّ أَنْ يُجْمَعَ لِي دَعَاؤُ رَسُولِ اللَّهِ ﷺ وَالزُّمَّةُ نَفْسِي“. قَالَ أَبُو عَبْدِ الرَّحْمَنِ: فَصَنَعْتُ لَهُ كُتُبَ يَوْمٍ وَلَيْلَةٍ، فَوَهَبْتُ خَمْسَ مِئَةِ دِينَارٍ.

ذکر کیا ہے، جس میں بڑی صراحت سے امام نسائی کی زبانی کتاب کا سبب تالیف بیان کیا ہے۔ یہ عبارت اپنے مفہوم میں اس قدر واضح ہے کہ جس کی تشریح کی قطعاً کوئی حاجت نہیں ہے۔

امام نسائی سے دعاؤں کی کتاب مرتب کرنے کی فرمائش کرنے والے بدر جمالی ہیں، ترکی الاصل قائد اور عباسی لشکر کے امراء میں سے تھے۔ مصر میں پلے بڑھے۔ طولونی غلاموں میں سے تھے۔ حافظ ابو نعیم نے انہیں نیکوکار، صالح، مستجاب الدعوة، سخی، علماء سے محبت کرنے، ان کا اکرام کرنے والے اور بہادر کے الفاظ سے ذکر کیا ہے۔ حدیث بھی روایت کی ہے۔ ۳۱۰ھ، یا ۳۱۱ھ میں وفات پائی۔

حمزہ کنانی: امام نسائی کے تلامذہ میں سے ہیں۔ اپنے شیخ کے احوال سے خوب باخبر تھے، اور انہوں نے یہ خبر اپنے بعض قابل بھروسہ ساتھیوں سے نقل کی ہے۔ مزید برآں انہوں نے اس قصہ کو بیان کر کے اس قصہ کی تائید کی ہے، انکار نہیں کیا۔ دراصل صرف ابن احمد اور ابن سیار نے اس کتاب کو "السُّنَنُ الْكُبْرَى" کا حصہ شمار کیا ہے، اور وہ اس قول میں متفرد ہیں۔ جب کہ باقی راویوں نے اسے ایک مستقل کتاب ہی شمار کیا ہے، اور ان دونوں کے "السُّنَنُ الْكُبْرَى" کے نسخے کے بھی آخر میں یہ کتاب شامل کی گئی ہے، جو اس بات کی تائید کرتی ہے کہ کتاب کو بعد میں ضم کیا گیا ہے۔ علاوہ ازیں، اس کتاب کو "السُّنَنُ الْكُبْرَى" سے علیحدہ اور مستقل طور پر روایت کرنے والے محدثین میں ابوالحسن احمد بن محمد بن ابی التمام، ابوالحسن ابن حنیہ وغیرہ ہیں، جو امام نسائی کے قدیم تلامذہ میں سے ہیں۔

ان شواہد کے علاوہ، وہ حفاظ محدثین جنہوں نے اوراد و اذکار پر تصنیف شدہ کتابوں کا تذکرہ کیا ہے، ان سبھی نے امام نسائی کی کتاب "عَمَلُ الْيَوْمِ وَاللَّيْلَةِ" کا ذکر

کیا ہے۔ چنانچہ حافظ منذری (ت ۶۵۶ھ) نے اپنی کتاب کے مقدمے میں:

”صَنَّفَ الْعُلَمَاءُ فِي عَمَلِ الْيَوْمِ وَاللَّيْلَةِ، وَالذُّعْوَاتِ وَالْأَذْكَارِ كِتَابًا

كثيرةً، أحسنها للإمام أبي عبد الرحمن النسائي، المتوفى ۳۰۳“ .

کہہ کر امام نسائی کی کتاب کو سب سے بہترین قرار دیا ہے۔ علاوہ ازیں امام

نووی (کتاب الأذکار ص: ۱۳)، حافظ ابن کثیر، حافظ زیلعی، شیخ الاسلام بلقینی اور حافظ

ابن حجر وغیرہ رحمہم اللہ نے اس قدر وضاحت و صراحت سے یہ بات (کہ امام نسائی نے

”عَمَلُ الْيَوْمِ وَاللَّيْلَةِ“ تصنیف کی تھی) ذکر کی ہے کہ لا تُعَدُّ وَلَا تُحْصَى.

بہر حال! یہ کتاب ڈاکٹر فاروق حمادہ کی تحقیق اور بہت وسیع مقدمے کے

ساتھ چھپ چکی ہے۔ کتابوں کی فہرست میں ہمیں اس کتاب کے مقدمے سے بہت

مدد ملی ہے۔

۳۰: ”شُبُوخُ الزُّهْرِيِّ“: حافظ ابن حجر رحمہم اللہ نے ”تَلْخِيصُ الْحَبِيرِ“

(۱۱۰:۱) میں اس کتاب کا تذکرہ کیا ہے۔ ابھی تک کسی مطبوع یا مخطوط کا علم نہیں ہو سکا۔

۳۱: ”ذِكْرُ مَنْ حَدَّثَ عَنْهُ ابْنُ أَبِي عَرُوبَةَ، وَلَمْ يَسْمَعْ مِنْهُ“: یہ بھی

ایک چھوٹا سا رسالہ ہے، جس میں چند اسماء کا ذکر ہے۔

اس کا مخطوطہ سرانے احمد ٹائلٹ میں اس نمبر (۳۶۲۴، ۳-۱۴ اب - ۱۱۵) پر

موجود ہے۔ ”کِتَابُ الضُّعْفَاءِ“ کے آخر میں ملحق کے طور پر حلب سے یہ رسالہ چھپ

چکا ہے۔

۳۲: ”کِتَابُ الْوَفَاةِ“: ایک چھوٹا سا رسالہ ہے جس میں نبی اکرم صلی اللہ علیہ وسلم کی

وفات کا تذکرہ کیا گیا ہے۔ اس وقت اگرچہ اس کا کوئی مطبوعہ نسخہ نہیں مل سکا، جس کی

بنا پر نشان وہی کی جائے، مگر یہ کتاب چھپ چکی ہے۔

کہ: شیعہ کا معنی کسی کا دوست اور مددگار ہونا ہے۔ لفظ شیعہ کا حقیقی اطلاق تو لوگوں کی ایک جماعت پر ہوتا ہے۔ اور ایک، دو، جمع، مذکر اور مؤنث سب کے لیے یہ ایک ہی لفظ، ایک ہی معنی میں بول دیا جاتا ہے۔ ... اور اس کی اصل: مشایعت ہے، اور یہ کسی کے پیچھے چلنے اور تابعداری کو کہتے ہیں۔

اور محمد بن عبداللہ طائی جیانی (۵۹۸-۶۷۲ھ) "اکمال الأعلام بتلخیص

الکلام" (۳۳۹۲) میں اس کا معنی یوں بیان کرتے ہیں:

الشَّيْعَةُ: الْجَمَاعَةُ الْمُتَّفِقَةُ عَلَىٰ أَمْرٍ، وَمَا كَانَ مُشَاعًا بَيْنَ قَوْمٍ

مِنْ دَارٍ وَغَيْرِهَا

کہ کسی امر پر متفق ہو جانے والی جماعت کو شیعہ کہتے ہیں۔ ایسے ہی کسی جماعت کے درمیان اجتماعی گھر (جائیداد) وغیرہ پر بھی اس کا اطلاق کیا جاتا ہے۔

ابوالبرکات انباریؒ نے "الإنصاف" میں "الأعوان"، عبدالرؤف

مناوی نے "التوقيف على مهمات التعاريف" میں: "من يتقوى بهم الإنسان"

اور رافعی کی "الشرح الكبير" کے غریب الفاظ کے شارح احمد فیومی نے "المصباح

المنير" (۳۲۹۱) میں: "الاتباع والأنصار، وكلُّ قومٍ اجتمعوا علىٰ أمرٍ

فَهُمْ شَيْعَةٌ" کہہ کر اسی معنی کی طرف اشارہ کیا ہے، جو سطور بالا میں ذکر ہو چکا۔

ان حوالہ جات کے نقل کرنے سے اس بات کی وضاحت مقصود تھی کہ اپنی

اصل کے اعتبار سے لفظ شیعہ کا معنی صرف مددگار اور کسی امر پر متفق ہو جانے والی

جماعت کا ہے، اور بنیادی وضع کے لحاظ سے یہ کسی خاص گروہ کا امتیازی لقب

نہیں ہے۔

اسی لیے اسلام کے عصر اول میں اس لفظ کا استعمال اپنے اصلی اور حقیقی معنی

ہی میں ہوتا رہا۔ اور خصوصاً سیاسی گروہ بندیوں اور حکومتی مسائل میں اختلاف رائے کی بنا پر پیدا ہو جانے والی مختلف جماعتوں کے لیے یہ لفظ بولا جاتا تھا۔ پھر حضرت عثمانؓ کی شہادت کے بعد جب حضرت علیؑ اور حضرت امیر معاویہؓ کے درمیان اختلاف ہوا، تو اس لفظ کا استعمال بہت عام ہو گیا، چنانچہ حضرت علیؑ کے وہ حامی جو آپ کے خلیفہ راشد اور خلافت کے زیادہ حق دار ہونے کے قائل تھے، انہیں شیعان علی کہا جانے لگا۔ اور حضرت معاویہؓ کے وہ حامی جو اس کشمکش میں آپ کے ساتھ تھے انہیں شیعان معاویہ کہا جانے لگا۔

اور بعد میں حضرت علیؑ کی اولاد اور بنو عباس کی حمایت کے نام پر اٹھنے والے لوگوں اور بنو امیہ کے درمیان ایک سیاسی رائے کے اختلاف کی بنیاد پر اول الذکر کو شیعہ آل محمد یا علوی اور ثانی الذکر کو شیعہ بنی امیہ یا عثمانی کہا جانے لگا۔ مشہور شیعہ مؤرخ محسن امین نے اپنی کتاب ”اعیان الشیعة“ (۱۲۶) میں اسی حقیقت کو یوں تسلیم کیا ہے:

”ثُمَّ بَعْدَ مَقْتَلِ عُثْمَانَ وَ قِيَامِ مُعَاوِيَةَ وَ اتِّبَاعِهِ فِي وَجْهِ عَلِيِّ بْنِ أَبِي طَالِبٍ وَ اِظْهَارِهِ الطَّلَبِ بِثَمِّ عُثْمَانَ وَ اسْتِمَالَتِهِ عِدَدًا عَظِيمًا مِنَ الْمُسْلِمِينَ اِلَى ذَلِكَ صَارَ اِتِّبَاعُهُ يُعْرَفُونَ بِالْعُثْمَانِيَّةِ، وَ صَارَ اِتِّبَاعُ عَلِيٍّ - رَضِيَ اللهُ عَنْهُ - يُعْرَفُونَ بِالْعَلَوِيَّةِ، مَعَ بَقَاءِ اِطْلَاقِ اسْمِ الشُّبَيْعَةِ عَلَيْهِمْ. وَ اسْتَمَرَ ذَلِكَ مُدَّةَ مُلْكِ بَنِي اُمَيَّةِ“.

اس میں بڑی صفائی سے یہ تسلیم کر لیا گیا ہے کہ لفظ شیعہ کا وہ خاص تصور، جو آج کل معروف ہے، خلافت بنی امیہ کے اختتام (یعنی تقریباً ڈیڑھ سو سال) تک اس کا کوئی وجود نہ تھا۔

اور یہ ایک ایسی حقیقت ہے جس کا اقرار اٹھارہ عشری شیعہ حضرات کی کتابوں میں بھی ہے۔ چنانچہ کلینی نے (اپنے عقیدے کے مطابق) اپنی صحیح کتاب "الکافی فی الفروع" (۸: ۲۰۹) میں حضرت امام جعفر صادقؑ (جو کہ اہل سنت والجماعت کے قابل احترام بزرگ، اور اٹھارہ عشری شیعہ حضرات کے من گھڑت عقیدے کے مطابق چھٹے معصوم امام ہیں) سے ایک مشہور شیعہ روایت نقل کی ہے، کہ انہوں نے فرمایا:

"يُنَادِي مُنَادٍ مِّنَ السَّمَاءِ، أَوَّلَ النَّهَارِ: "إِنَّا عَلِيًّا صَلَّى اللَّهُ عَلَيْهِ، وَشِيعَتَهُ هُمُ الْفَائِزُونَ". قَالَ: "وَيُنَادِي مُنَادٍ، آخِرَ النَّهَارِ: "إِنَّا عُثْمَانَ وَشِيعَتَهُ هُمُ الْفَائِزُونَ".

ان نقول سے یہ بات بالکل واضح ہو جاتی ہے کہ: شروع میں تشیع کا لفظ کسی خاص مجموعہ عقائد اور مخصوص مذہبی افکار کی نشان دہی نہیں کرتا تھا، بلکہ اس کا استعمال اپنے لغوی معنی میں تھا۔ اور جب چند مختلف سیاسی آراء کی بنیاد پر اس لفظ کا استعمال زیادہ بڑھ گیا، تو شیعان عثمان، شیعان علی اور شیعان بنی امیہ اور شیعان معاویہ جیسے الفاظ بولے جانے لگے۔

ہم بار بار اس بات کو بیان کرتے آ رہے ہیں کہ درحقیقت ان اختلافات کا دائرہ صرف سیاسی امور تک محدود تھا۔ چنانچہ کہا جاسکتا ہے کہ:

تمام اولین شیعہ مخلص اور نیکو کار تھے۔ ان میں اگرچہ اختلاف واقع ہوا، لیکن یہ اختلاف نہ تو کفر و اسلام کا اختلاف تھا، اور نہ ہی کسی دینی امر کا اختلاف تھا، بلکہ یہ صرف چند سیاسی امور کے بارے میں اجتہادی اختلاف تھا۔ اور ان میں سے کوئی بھی آج کل کے مرؤجہ لفظ: "شیعہ" کا مصداق نہ تھا۔ اور دونوں ہی

مسلمان تھے۔

احادیث صحیحہ میں واضح طور پر موجود ہے کہ ان اختلافات کے باوجود یہ تمام حضرات مسلمان تھے۔ بعد ازیں حضرت علیؑ نے خود اپنے اور اپنے سیاسی مخالفین کے بارے میں صراحت سے کہا ہے کہ: "ہم سبھی ہم عقیدہ ہیں"۔ ان تمام عبارات کا نقل کرنا تو موجب تطویل ہوگا، یہاں صرف ایک عبارت نقل کی جاتی ہے (نہج البلاغہ: ص ۴۴۸) کہ آپؑ نے فرمایا:

"ہمارا اور اہل شام کا رب ایک ہے، ہماری دعوتِ اسلام ایک ہے۔ ایمان میں اور تصدیقِ رسول میں ہم برابر ہیں۔ تمام امور میں یکسانیت ہے۔ ہاں اختلاف ہوا تو حضرت عثمانؓ کے خون کا بدلہ لینے کے بارے میں، جس سے ہم بری ہیں"۔ لیکن اس سب کے باوجود اس بات سے بھی کسی کو انکار نہیں ہے کہ ان تمام وقائع میں کچھ لوگ ایسے بھی تھے جو فتنہ انداز تھے، اور کچھ فتنہ اندازی کا شکار اور یہودی افکار سے متاثر تھے۔ یہی وہ طبقہ تھا جس نے اس سیاسی اختلاف کو دینی عقائد کے اختلاف کا رنگ دینا شروع کیا۔ یہی وہ سبائی تھے جنہوں نے اسلام کے خلاف جنگوں کی آگ بھڑکائی تھی۔ جب کہ عامۃ الناس ان فساد کی کوششوں سے بالکل کنارہ کش تھے۔

لفظ "شیعہ" کے استعمال کا نکتہ آغاز تو یہی ہے، لیکن پھر آہستہ آہستہ یہ لفظ "شیعانِ علی" کے لیے مخصوص ہوتا چلا گیا۔ اور پھر ہر وہ شخص جو حضرت علیؑ اور ان کی اولاد سے محبت کا دم بھرتا تھا، اور کچھ مخصوص قسم کے ایسے اعتقادات کا حامل تھا، جو عبداللہ بن سبا یہودی کی دسیسہ کاریوں سے وجود میں آئے تھے، "شیعہ" کہلانے لگا۔ اور دراصل یہی وہ طبقہ تھا جو اسلام کی عمارت کو منہدم کرنے کا ارادہ لے کر اٹھا

سب سے پہلے ابن خلکان (ت ۲۸۱ ھ) نے ”وفیات الأعیان“ (۱: ۷۷) میں: ”وَكَانَ يَتَشَبَّعُ“ کہا ہے۔

ان کے بعد حافظ ابن تیمیہ (ت ۷۲۸ ھ) نے ”منہاج السنّة“ (۹۹۴) میں: ”وتشبع بعض أهل العلم بالحديث، كالنسائي وابن عبد البر“ (۴۳۳) واما لهما، لا يبلغ إلى تفضيل علي، علي أبي بكر وعمر. ولا يعرف في أهل الحديث من يقدمه عليهما“.

کہہ کر اگرچہ تشیع کی کچھ تفصیل تو کر دی ہے، کہ یہ تشیع کیسا تھا، لیکن امام نسائی کے ساتھ ساتھ، حافظ ابن عبد البر کو بھی اس الزام میں گھسیٹ لیا ہے۔ بسیار تلاش کے باوجود، تا حال، حافظ ابن عبد البر کے احوال میں ہمیں تشیع کے اس الزام کا سراغ نہیں مل سکا۔ حافظ ذہبی (ت ۷۴۸ ھ) کا ”سیر أعلام النبلاء“ (۱۳: ۱۳۳) میں یہ کہنا: ”فيه قليل تشيع، وانحراف عن خصوم الإمام علي: كمعاوية وعمرو، والله يسامحه“

کسی قدر تشیع کی موجودگی کے الزام کو تسلیم کرنا ہے۔

ان کے بعد حافظ ابن کثیر نے ”البدایة والنہایة“ (۱۱: ۱۴۰) میں:

وقد قيل عنه: إنه كان ينسب إليه شيء من التشيع“

کہہ کر، اس الزام کو ذکر تو کیا ہے، لیکن اسلوب ایسا اختیار کیا ہے کہ الزام کے کمزور اور بودے پن کی طرف بھی اشارہ ہو جائے۔

پھر ان کے بعد ابن تغری بردی (ت ۸۷۴ ھ) نے ”النجوم الزاهرة“،

في ملوك مصر والقاهرة“ (۳: ۱۸۸) میں:

”وَكَانَ فِيهِ تَشَبُّعٌ حَسَنٌ“

ہے، یعنی اچھا تشیع۔ اور پہلے گزر چکا ہے کہ تشیع حسن کی اصطلاح اس بات کی تہمت دور کرنے کے لیے استعمال ہوتی ہے کہ یہ تشیع ایسا نہیں ہے جو رخصت تک جا پہنچتا ہے، اور جس کی بنیاد سیاسی تشیع ہے۔ اور زیادہ سے زیادہ جو بات اس عبارت سے ثابت ہوتی ہے، وہ یہ کہ: امام نسائیؒ، حضرت عثمانؓ کی بہ نسبت، حضرت علیؑ، زیادہ محبت کرتے تھے۔ یا یہ کہ حضرت علیؑ کو حضرت عثمانؓ پر فضیلت دیتے تھے۔ باقی وہ تشیع جو رخصت کی پہچان ہے، یعنی حضرت علیؑ کو حضراتِ شیخین پر فضیلت دینا، اس کی سختی سے تردید ابن تیمیہ کر ہی چکے ہیں۔

مذکورہ بالا، وہ تمام عبارات جن میں امام نسائیؒ پر تشیع کا الزام لگایا گیا ہے، ان کا جواب دیا جا چکا۔ لیکن یہ سب جواب اس مفروضے کو تسلیم کر لینے پر ہیں، کہ: امام نسائیؒ حضرت علیؑ کو حضرت عثمانؓ پر فضیلت دیتے تھے۔ جب کہ ہمارا اصلی موقف یہ ہے کہ: حقیقت میں امام نسائیؒ کا صحابہ کے بارے میں بالکل وہی عقیدہ تھا جو جمہور اہل سنت کا موقف ہے، اور خلفاء اربعہ میں فضیلت کی بھی اسی ترتیب کے قائل تھے جو خلافت کی ترتیب ہے۔

ہمارے اس دعوے کی بہترین دلیل یہ ہے کہ: امام نسائیؒ نے اپنی مطوّل کتاب "السُّنَنُ الْكُبْرَى" میں "کتابُ الْمَنَاقِبِ" میں سب سے پہلے "فَضْلُ أَبِي بَكْرٍؓ" کا باب باندھا ہے۔ اس کے بعد "فَضْلُ أَبِي بَكْرٍ وَعُمَرُؓ"، اور اس کے بعد "فَضَائِلُ أَبِي بَكْرٍ وَعُمَرُ وَعُثْمَانُؓ" کا عنوان قائم کیا ہے۔

اور ان سب کے بعد، چوتھے نمبر پر "فَضَائِلُ عَلِيٍّؑ" کے عنوان سے باب قائم کیا ہے۔

"السُّنَنُ الْكُبْرَى" کے علاوہ، اپنی دوسری کتاب "فَضَائِلُ الصَّحَابَةِ" میں

بھی امام نسائی نے بالکل یہی ترتیب اپنائی ہے، اور اس میں حضرت علیؑ کے فضائل بیان کرنے کے بعد "فضائل ابی بکر و عمر و عثمان و علیؑ" کا باب قائم کیا ہے۔

ظاہر ہے کہ جب فضیلت کی احادیث بیان کرتے وقت بھی امام نسائی نے اس ترتیب کی رعایت نہیں چھوڑی، تو کیسے کہا جاسکتا ہے کہ آپ خلفاء اربعہ کے بارے میں جمہور کی رائے سے ہٹ کر حضرت عثمان پر حضرت علیؑ کی فضیلت کے قائل تھے۔ اتنے مضبوط اور مدلل موقف کو چھوڑ کر، ایک اڑتی سی افواہ پر یقین کر لینا اصول جرح و تعدیل کے بالکل خلاف ہے۔ ایک تو آپ کے تشیع کی بنیاد ایسی عبارات ہیں جن کا تجزیہ ابھی گزرا، دوسرے کہیں بھی اس الزام کی تفصیل نہیں ملتی۔ ظاہر ہے کہ اس صورت حال میں یہ جرح بالکل مبہم رہ جاتی ہے۔ کلمات تعدیل، جن کی تفصیل پہلے گزر چکی، کے مقابلے میں اس جرح مبہم میں کتنی جان باقی رہ جاتی ہے؟ اس موضوع کی تفصیل تو کتب جرح و تعدیل میں ہے، لیکن خلاصہ یہی ہے کہ: تعدیل مفسر کے مقابلے میں، جرح مبہم غیر مقبول ہے۔

بسیار تنبیح اور تلاش کے باوجود کہیں بھی اس الزام کی بنیاد نہیں مل سکی۔ زیادہ سے زیادہ جو بات سمجھ میں آتی ہے، وہ یہ کہ: آپ نے چونکہ حضرت علیؑ کے خصائص پر یہ کتاب لکھی تھی، اور اہل بیت کی محبت پر گویا شیعہ کی اجارہ داری سمجھی جاتی ہے، جو قطعاً خلاف حقیقت ہے۔ لیکن اسی سے بعض لوگوں نے یہ سمجھا کہ: آپ میں شیعیت کا اثر ہے۔

دوسرے یہ کہ اس کتاب کی تصنیف کے بعد، جب آپ سے حضرت امیر معاویہؓ کے فضائل جمع کرنے کے بارے میں کہا گیا، تو آپ نے جو جواب دیا،

اسے حضرت معاویہؓ کے حق میں سوء ادبی سمجھا گیا۔ اور یہ امر بھی شیعہ کی خصوصیت ہے، لہذا، آپ پر شیعہ ہونے کا التزام اور بھی مستند ہو گیا۔

امام نسائیؒ نے ”خصائص علیؑ“ نامی کتاب کیوں تصنیف کی؟ علامہ ذہبی اس بارے میں ”سیر اعلام النبلاء“ (۱۴: ۱۲۵) میں رقم طراز ہیں کہ: آپ کے شاگرد محمد بن موسیٰ مامونی کہتے ہیں: میں نے کچھ لوگوں کو امام نسائیؒ کے بارے میں نامناسب باتیں کرتے سنا۔ اعتراض یہی تھا کہ آپ نے حضرت علیؑ کے خصائص پر تو کتاب لکھ دی ہے، لیکن شیخین حضرت ابو بکر صدیق اور حضرت عمرؓ کے فضائل پر کوئی کتاب نہیں لکھی۔

کہتے ہیں: میں نے اس کا تذکرہ امام نسائی سے کیا، تو آپ نے فرمایا: میں جب دمشق گیا، تو دیکھا کہ وہاں حضرت علیؑ سے منحرف (یعنی نواصب) بہت زیادہ تھے۔ تو میں نے اس امید پر ”خصائص علیؑ“ نامی کتاب تصنیف کی تھی کہ ہو سکتا ہے اللہ اس کے ذریعے ان ناصبیوں کو ہدایت عطا فرمائے۔

پھر جب آپ نے صحابہؓ کے فضائل پر کتاب تصنیف کی، تو لوگوں نے آپ سے کہا کہ: آپ نے حضرت امیر معاویہؓ کے فضائل ذکر نہیں کیے؟ (مامونی کہتے ہیں: میں سارا ماجرا دیکھ اور سن رہا تھا)۔ تو امام نسائی نے کہا کہ: میں حضرت معاویہؓ کے بارے میں کون سی حدیث ذکر کرتا؟ یہ حدیث کہ: ”اَللّٰهُمَّ لَا تُسَبِّحْ بِطَنَّهُ“، یعنی: اے اللہ! اس کا پیٹ نہ بھرنا۔ تو اس پر سائل چپ ہو گیا۔

اس واقعے سے صاف پتہ چلتا ہے کہ آپ نے ”خصائص علیؑ“ کی تصنیف نواصب کی ہدایت کی امید پر کی تھی۔ اگر یہ داعیہ نہ بھی ہوتا، اور پھر آپ نے یہ کتاب تصنیف کی ہوتی، تب بھی شیعیت کا التزام لگانا نہایت ہی نا انصافی کی بات

ہے۔ اور جب امام نسائی کی زبانی ہی یہ بات معلوم ہو چکی کہ آپ کے پیش نظر نواصب کی ہدایت کی امید تھی، تو پھر اس شبہ کی گنجائش بھی باقی نہیں رہتی۔ اور اس پر مستزاد یہ کہ اسی واقعہ سے یہ بھی معلوم ہوتا ہے کہ فضائل علیؑ کے بعد آپ نے صحابہ کرامؓ کے فضائل پر بھی کتاب تصنیف کی تھی۔

رہی یہ بات کہ امام نسائی نے حضرت امیر معاویہؓ کے بارے میں جو جملہ ارشاد فرمایا ہے، اس سے یوں لگتا ہے کہ انہیں ایک صحابی رسول سے سوء ظن تھا، تو یہ بھی درست نہیں۔ بلکہ آپ باقی تمام صحابہ کی طرح حضرت امیر معاویہؓ کے بارے میں بھی عقیدت و محبت کے جذبات رکھتے تھے۔ چنانچہ حافظ یوسف مزنی نے "تہذیب الکمال (۱: ۳۳۹) میں حافظ ابوالقاسم کا یہ قول:

"هَذِهِ الْحِكَايَةُ لَا تُدَلُّ عَلَى سُوءِ اعْتِقَادِ أَبِي عَبْدِ الرَّحْمَنِ فِي مُعَاوِيَةَ

ابنِ أَبِي سُفْيَانَ، وَإِنَّمَا تُدَلُّ عَلَى الْكُفِّ فِي ذِكْرِهِ بِكُلِّ حَالٍ"

نقل کر کے صاف بتا دیا ہے کہ اس حکایت سے کہیں بھی یہ بات نہیں نکلتی کہ امام نسائی حضرت امیر معاویہؓ کے بارے میں بدگمان، یا کوئی برا اعتقاد رکھتے تھے۔ بلکہ اس سے تو صرف یہ پتہ چلتا ہے کہ آپ کا موقف حضرت معاویہؓ کے بارے میں، ہر حال میں کف لسان تھا، (یعنی کسی بھی حال میں آپ کا ذکر برائی سے نہ کیا جائے۔ اور اگرچہ مذکورہ بالا حدیث کی صحیح توجیہ علماء و محدثین نے کر دی ہے، مگر چونکہ بادی النظر میں اس سے سوء ادب کا وہم ہوتا ہے، لہذا، اسے بھی ذکر نہیں کیا۔ اور اس وقت گفتگو چونکہ نواصب سے ہو رہی تھی، اسی لیے انہیں ساکت کرنے کے لیے الزامی جواب کے رنگ میں جواب دے دیا۔ اسی بات کو ابوالقاسم نے کف لسان سے تعبیر کیا ہے۔)

مذکورہ بالا کتبِ لسانِ والی توجیہ ہماری خانہ زاد نہیں، بلکہ حافظ ابو القاسم کا بیان ہے، جسے حافظ مزنی نے نقل کیا ہے۔ اور کتبِ لسان کی توضیح اگرچہ راقم کی جانب سے ہے، مگر اس میں بھی کوئی کھینچا تانی نہیں۔ خصوصاً، جب امام نسائی کا حضرت معاویہؓ کے بارے میں موقف سامنے آجائے۔ چنانچہ جب امام نسائی سے حضرت معاویہؓ کے بارے میں صراحتاً ان کا موقف پوچھا گیا تو آپ نے جواب میں تہذیب الکمال (۳۳۹:۱) یہ کہہ کر:

”إِنَّمَا الْإِسْلَامُ كِدَارٌ، لَهَا بَابٌ، فَبَابِ الْإِسْلَامِ الصَّحَابَةُ. فَمَنْ آذَى الصَّحَابَةَ، إِنَّمَا أَرَادَ الْإِسْلَامَ، كَمَنْ نَقَرَ الْبَابَ، إِنَّمَا يُرِيدُ دُخُولَ الدَّارِ. قَالَ: ”فَمَنْ أَرَادَ مُعَاوِيَةَ فَإِنَّمَا أَرَادَ الصَّحَابَةَ“.

صحابہ اور بالخصوص حضرت معاویہؓ کے بارے میں اپنا موقف بیان کرتے ہوئے کہا کہ: ”اسلام کی مثال ایک گھر کی سے ہے، جس میں داخل ہونے کا ایک دروازہ ہے۔ اور اسلام کا دروازہ صحابہؓ ہیں۔ جس نے صحابہ کو ایذا پہنچائی، اس نے اسلام کو ڈھانے کا ارادہ کیا۔ بالکل ایسے جیسے کوئی شخص کسی گھر کا دروازہ کھٹکھٹاتا ہے تو اس کا مقصد اس گھر میں داخل ہونا ہوتا ہے۔“

پھر فرمایا: جس شخص نے حضرت امیر معاویہؓ کو تکلیف پہنچانے کا ارادہ کیا، اس نے تمام صحابہؓ تکلیف پہنچانے کی کوشش کی۔“

ان نقول کے بعد کسی بھی انصاف پسند شخص کے لیے یہ گنجائش باقی نہیں رہ جاتی کہ امام نسائیؒ پر تشیع کے الزام کی تصدیق کرے۔

بہر حال! یہ چند گزارشات اس باب میں بالکل واضح ہیں کہ امام نسائیؒ پر تشیع کا الزام بالکل بے جا اور نازیبا ہے، اور اسے تحقیق کی میزان میں بے دلیل

حصائص علی رضی اللہ عنہما: ۱۳۷: * * * * * امام نسائی "سوانح و افکار

تہمت کے سوا کچھ بھی نہیں کہا جاسکتا۔ اور جن ائمہ و مؤرخین نے آپ کے حالات میں اس قول کو نقل کیا ہے، وہ صرف جمع اقوال کی قبیل سے ہے، وگرنہ درحقیقت وہ بھی اس کے قائل نہیں ہیں۔ واللہ اعلم۔

وفات:

امام نسائی مصر میں رہائش پذیر تھے۔ ۳۰۲ھ میں آپ مصر سے سفر پر نکلے۔ آپ کے شاگرد ابن یونس مصری کہتے ہیں: ذوالقعدہ کا مہینہ تھا۔ خصائص علی رضی اللہ عنہ کی تصنیف آپ پہلے ہی مکمل کر چکے تھے۔ سفر کرتے کرتے دمشق پہنچے۔ دارقطنی کا کہنا ہے کہ: یہ سفر حج کا تھا۔

بہر حال! دمشق میں کچھ لوگوں نے آپ سے حضرت امیر معاویہ رضی اللہ عنہ کے فضائل کے بارے میں پوچھا، تو آپ نے ارشاد فرمایا:

”ألا يرضى رأساً برأسٍ، حتى يفضَّل.“

”کیا وہ برابر برابر ہی چھوٹ جانے پر راضی نہیں ہیں؟ چہ جائیکہ حضرت علی رضی اللہ عنہ پر فضیلت... اور فرمایا کہ: حضرت معاویہ رضی اللہ عنہ کے فضائل کے بارے میں کون سی حدیث روایت کروں؟ (آپ کے فضائل میں کوئی صحیح حدیث تو ہے نہیں، جتنی بھی ہیں، درجہ صحت سے نیچے ہیں، اگرچہ حسن ہیں)، تو کیا یہ حدیث روایت کروں: ”اللَّهُمَّ لَا تُسَبِّحْ بَطْنَهُ“ (دراصل یہ ایک لمبی حدیث کی طرف اشارہ ہے۔ اور ظاہر ہے یہ حدیث اپنے ظاہری اور سطحی معنی کی وجہ سے سوء ادبی کا ایہام رکھتی ہے، اور میرا موقف کف لسان عن الصحابہ رضی اللہ عنہم ہے)۔

اس پر وہ لوگ آپ کو مارنے لگے جس میں آپ کے خصیتین پر کافی سخت چوٹ آئی، اور آپ کو مسجد سے نکال دیا گیا۔

”البدایة والنہایة“ (۱۱: ۱۲۲) میں رقم طراز ہیں:

”كان أفضله مشايخ مصر في عصره، وأعرفهم بالصحيح من السقيم من الآثار. فلما بلغ هذا المبلغ حسدوه، فخرج إلى الرملة، فسئل عن فضائل معاوية، فأمسك عنه. فضربوه في الجامع.

ثم قال: ”أخرجوني إلى مكة“. فأخرجوه، وهو عليل، ...

مات بالرملة - مدينة بفسطاط -، يوم الاثنين، ليلة عشرة ليلة

خلت من صفر، سنة ثلاثٍ وثلاثٍ مئة، ودُفنَ ببیت المقدس“.

امام نسائی اپنے زمانے میں مصر کے سب مشائخ سے زیادہ فقیہ، اور صحیح

وضعیف روایات کے سب سے زیادہ باہر تھے۔ جب آپ اس درجے کو پہنچ گئے تو

بعض لوگوں نے آپ سے حسد کرنا شروع کر دیا۔ چنانچہ آپ رملہ کی طرف نکل گئے۔

وہاں آپ سے حضرت معاویہ رضی اللہ عنہ کے فضائل بیان کرنے کے بارے میں کہا گیا، جو

آپ نے بیان نہ کیے۔ اس پر ان لوگوں نے جامع مسجد میں آپ کو مارا۔ اس پر آپ

نے کہا: مجھے مکہ لے چلو، چنانچہ آپ بیماری کی حالت میں ہی مکہ کی روانگی کے لیے تیار

ہو گئے۔ آپ کی وفات ۱۳ صفر ۳۰۳ھ کو، بروز سوموار فلسطین کے شہر رملہ ہی میں ہو

گئی، اور آپ کو بیت المقدس میں دفن کیا گیا۔

آپ کی وفات کے بارے میں وارد شدہ روایات کے درمیان دو بنیادی

اختلاف ہیں: ایک تو یہ کہ آپ کو رملہ کے لوگوں نے مارا تھا یا دمشق کے لوگوں نے؟

دوسرا یہ کہ آپ کی تدفین بیت المقدس میں ہوئی یا مکہ میں؟

تطبیق کی یہ ایک صورت سمجھ میں آتی ہے کہ: آپ نے دمشق جانے کے


لیے سفر شروع کیا تھا، مگر ابھی رملہ (جو کہ بیت المقدس کے قریب ہی ایک شہر ہے)


پہنچے تھے کہ مار پیٹ کا قصہ پیش آ گیا۔ اور وہاں آپ نے مکہ مکرمہ جانے کی خواہش ظاہر کی۔ اور حالتِ بیماری ہی میں آپ نے مکہ مکرمہ پہنچ کر انتقال فرمایا۔ ہاں، اس پر سبھی کا اتفاق ہے کہ وفات کا سال ۳۰۳ھ ہے۔ واللہ اعلم۔

علامہ ذہبی نے تذکرة الحُفَّاظ (۹۴، ۹۷-۱۰۹) میں بتایا ہے کہ: محدثِ اندلس حافظ ابن بشکوال خلف بن عبد الملک (ت ۵۷۸ھ) نے امام نسائی کے حالاتِ زندگی ایک مستقل جزء میں لکھے تھے۔

امام نسائی کے مزید حالاتِ زندگی کے لیے درج ذیل کتب دیکھیں:

- تہذیبُ الکمال: للمزنی ۱: ۲۳۳۔
- سیر أعلام النبلاء: للذہبی ۱۴: ۱۲۷۔
- تذکرة الحُفَّاظ: للذہبی ۴: ۱۹۴۔
- جامع الأصول: لابن الأثیر ۱: ۱۹۵۔
- البداية والنهاية: لابن کثیر ۱۱: ۱۲۴۔
- تہذیبُ التَّهذیب: لابن حجر ۱: ۳۲۔
- الوافی بالوفیات: للصفدي ۶: ۴۱۔
- وفيات الأعيان: لابن خلكان ۱: ۷۷۔
- النُّجوم الزَّاهرة: لابن تغري بردي ۳: ۱۸۸۔





الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ
عَلَى سَيِّدِنَا مُحَمَّدٍ وَعَلَى آلِهِ وَصَحْبِهِ أَجْمَعِينَ

خصائص علی رضی اللہ عنہ

صلوة وسلام کے بعد عرض یہ ہے کہ: یہ مختصر سا مجموعہ امیر المؤمنین حضرت علی بن ابی طالب رضی اللہ عنہ کی شان میں وارد شدہ خصوصیات و فضائل پر مشتمل ہے۔
امیر المؤمنین حضرت علی رضی اللہ عنہ کا لوگوں میں سب سے پہلے نماز پڑھنا:

(۱) امام نسائی نے فرمایا: ہمیں محمد بن ثنی نے خبر دی، انہوں نے کہا کہ: ہم سے عبد الرحمن بن مہدی نے حدیث بیان کی، انہوں نے کہا: ہم سے شعبہ نے حدیث بیان کی، انہوں نے سلمہ بن کہیل سے روایت کی، وہ فرماتے ہیں: میں نے حبہ عرنی کو یہ کہتے سنا: میں نے حضرت علی رضی اللہ عنہ کو یہ فرماتے ہوئے سنا کہ میں (امت میں) پہلا شخص ہوں جس نے رسول اللہ صلی اللہ علیہ وسلم کے ساتھ نماز پڑھی۔

(۲) حضرت زید بن ارقمؓ سے روایت کرتے ہے کہ انہوں نے کہا:

حضرت علیؑ پہلے شخص ہیں جنہوں نے رسول اللہ ﷺ کے ساتھ نماز ادا کی
اس خبر کو شعبہ سے نقل کرنے والوں میں اختلاف کا ذکر:

(۳) حضرت زید بن ارقم سے روایت ہے کہ: ”حضرت علی بن ابی طالبؑ

وہ پہلے شخص ہیں جو رسول اللہ ﷺ پر ایمان لائے۔“

(۴) حضرت زید بن ارقمؓ سے روایت ہے کہ: ”سب سے پہلے اسلام لانے

والے حضرت علی کرم اللہ وجہہ ہیں۔“

(۵) حضرت زید بن ارقمؓ نے فرمایا کہ:

حضرت علیؑ پہلے شخص ہیں جنہوں نے رسول اللہ ﷺ کے ساتھ نماز پڑھی۔

۱۔ محدثین جب کسی روایت کو نقل کرتے ہیں تو اس کا متن ذکر کرنے سے پہلے ”سند“ کو ذکر کرتے ہیں، جس کا مطلب یہ بتانا ہوتا ہے کہ یہ روایت مجھے ان لوگوں کے واسطے سے پہنچی ہے، گویا حدیث کے راوی سے لے کر حضور اکرم ﷺ تک جو لوگ واسطے بنے ہیں ان کے اس سلسلے کو ”سند“ کہتے ہیں۔ بعض مرتبہ یوں ہوتا ہے کہ: سند میں آنے والے کسی راوی کے کئی شاگرد ہوتے ہیں اور روایت کو بیان کرنے میں مختلف شاگردوں میں لفظی اختلاف واقع ہو جاتا ہے۔ محتاط محدثین الفاظ کے ایسے اختلاف کو ذکر کرتا بھی ضروری سمجھتے ہیں۔ چنانچہ آگے امام نسائی رحمہ اللہ نے، مذکورہ بالا حدیث میں پیش آ جانے والے ایسے ہی اختلاف کا ذکر کیا ہے۔ اور امام نسائی کا یہ اسلوب پوری کتاب میں پھیلا ہوا ہے۔ ان کے نسخ کو سمجھانے کے لیے ابتداء میں صرف ایک حدیث کے اختلاف کو تفصیل سے بیان کیا جاتا ہے تاکہ باقی کتاب میں امام نسائی کے نسخ کا فائدہ معلوم ہو سکے۔ واللہ الموفق۔

گذشتہ حدیث کے راوی ”شعبہ“ ہیں، جن کے مختلف شاگرد ہیں، چنانچہ حضرت زید بن ارقمؓ کی اس حدیث میں پیش آ جانے والے اختلاف کی بنیاد شعبہ کے مختلف شاگرد ہیں۔ اور امام نسائی رحمہ اللہ نے اسے بیان کرنے کے لیے عنوان یوں قائم کیا ہے: ”ذکر اختلاف الناقلین لہذا الخبر عن شعبہ“ یعنی: حضرت زید بن ارقمؓ کی اس روایت کو شعبہ سے نقل کرنے والوں میں واقع ہو جانے والے اختلاف کا ذکر۔ شعبہ کے تین شاگرد ہیں: ۱: محمد بن جعفر، ۲: ابن ادریس، ۳: خالد بن حارث۔ (مترجم)

امام نسائی فرماتے ہیں: زید بن ارقمؓ نے ایک دوسرے موقع پر یہ الفاظ کہے تھے:
اَسْلَمَ عَلِيٌّ، یعنی حضرت علیؑ سب سے پہلے اسلام لائے۔

(۶) عقیف روایت کرتے ہیں کہ: زمانہ جاہلیت کی بات ہے کہ میں مکہ مکرمہ آیا۔ خیال تھا کہ کچھ خریداری کروں گا اور گھر والوں کے لیے کپڑے اور خوشبوئیں خریدوں گا۔ بہ ہر حال! میں حضرت عباس بن عبدالمطلب کے ہاں مہمان ٹھہرا، جو کہ تاجر آدمی تھے۔ جب سورج چڑھ آیا اور خوب بلند ہو گیا، میں اس وقت کعبہ کی جانب دیکھ رہا تھا، کہ ایک جوان آدمی آیا پہلے تو اس نے سر اٹھا کر آسمان کو دیکھا، پھر اپنا رخ قبلہ کی جانب کیا، اور قبلہ رو ہو کے کھڑا ہو گیا۔ زیادہ دیر نہ گزری تھی کہ ایک نوجوان لڑکا آیا اور آ کر اس کے دائیں جانب کھڑا ہو گیا۔ اس کے بعد کچھ ہی دیر گزری ہو گی کہ ایک خاتون آئیں اور ان دونوں کے پیچھے کھڑی ہو گئیں۔ اس کے بعد اس جوان آدمی نے رکوع کیا تو اس بچے اور خاتون نے بھی رکوع کیا۔ پھر جوان آدمی اٹھا تو وہ بچہ اور خاتون بھی اٹھ کھڑی ہوئیں۔ پھر اس جوان آدمی نے سجدہ کیا تو دونوں نے اس کے ساتھ ہی سجدہ کیا۔ یہ دیکھ کر میں نے کہا: اے عباس! بہت بڑی بات دیکھتا ہوں۔

تو انہوں نے کہا: بہت بڑی بات.....؟ کیا تمہیں پتہ ہے یہ جوان شخص کون ہے؟ میں نے کہا: نہیں۔ تو عباس نے کہا: یہ محمد بن عبد اللہ بن عبدالمطلب میرے بھتیجے ہیں۔

پھر کہنے لگے: تجھے پتہ ہے یہ بچہ کون ہے؟ میں نے کہا: نہیں، تو کہا: یہ علی بن ابی طالب بن عبدالمطلب ہیں۔ یہ بھی میرے بھتیجے ہیں۔

پھر کہا: تجھے پتہ ہے یہ خاتون کون ہیں، جوان دونوں کے پیچھے ہیں؟ میں نے کہا: نہیں، تو کہنے لگے: یہ خدیجہ بنت خویلد ہیں، جو میرے بھتیجے کی اہلیہ ہیں۔

اس کے بعد کہا: میرا یہ بھتیجا مجھے بتاتا ہے کہ: اس کا رب وہ ہے جو زمین و آسمان کا رب ہے، اور اسے اسی دین کا حکم دیا ہے جس پر وہ ہے۔ اور اللہ کی قسم! ساری زمین پر اس دین کے ماننے والے یہی تین ہیں، ان کے سوا کوئی نہیں۔

(۷) عباد بن عبد اللہ سے روایت ہے، انہوں نے کہا: کہ: حضرت علیؑ نے ارشاد فرمایا:

میں اللہ کا بندہ ہوں۔ رسول اللہ ﷺ کا بھائی ہوں، اور میں سب سے بڑا تصدیق کرنے والا ہوں۔ اور میرے بعد یہ بات جھوٹا ہی کہے گا۔ میں نے عام لوگوں سے سات برس قبل نماز پڑھی۔

حضرت علیؑ کی عبادت کا ذکر:

(۸) عبد اللہ بن ابی ہذیل نے حضرت علیؑ سے روایت کی، کہ حضرت علیؑ انہوں نے فرمایا:

میں اپنے علاوہ اس امت میں کسی دوسرے کو نہیں جانتا جس نے اپنے نبی کے بعد اللہ کی عبادت کی ہو۔ میں نے اللہ تعالیٰ کی عبادت کی، اس سے پہلے کہ سات سال تک اس امت میں سے کسی نے اللہ کی عبادت کی ہو۔

اللہ تعالیٰ کے ہاں حضرت علی بن ابی طالبؑ کی قدرو منزلت:

(۹) عائشہ بنت سعد سے روایت ہے، وہ کہتی ہیں: میں نے اپنے والد صاحب کو یہ کہتے سنا کہ: میں نے رسول اللہ ﷺ کو جمعہ کے دن اس حال میں سنا کہ آپ نے حضرت علیؑ کا ہاتھ پکڑا ہوا تھا۔ چنانچہ آپ نے خطبہ دیا، اور اللہ کی حمد و ثنا کے بعد فرمایا:

اے لوگو! یقیناً میں تمہارا دوست ہوں۔ لوگوں نے عرض کیا: یا رسول اللہ ﷺ! آپ نے سچ فرمایا۔ پھر حضور اکرم ﷺ نے حضرت علیؑ کا ہاتھ پکڑ کر اوپر اٹھایا اور فرمایا: یہ میرا دوست ہے۔ اور میرے ذمہ آجانے والے جرمانہ کی ادائیگی کرنے والا ہے۔ بلاشبہ اللہ اس کا دوست ہے جو علیؑ کو دوست رکھے۔ اور اللہ اس سے دشمنی رکھے گا، جو علیؑ سے دشمنی رکھے گا۔

(۱۰) حضرت انس بن مالکؓ سے روایت ہے کہ: ایک مرتبہ رسول اللہ ﷺ کے پاس ایک پرندہ (پکا ہوا) تھا، تو آپ ﷺ نے دعا کی: اے اللہ! اپنی مخلوق میں جو تجھے سب سے زیادہ محبوب ہو، اسے میرے پاس بھیج دے، تاکہ وہ میرے ساتھ اس پرندے کا گوشت کھائے۔

اس کے بعد حضرت ابو بکر صدیقؓ آئے تو آپ ﷺ نے انہیں واپس بھیج دیا۔ پھر حضرت عمرؓ آئے تو آپ ﷺ نے انہیں بھی واپس بھیج دیا۔ پھر حضرت علیؓ آئے تو آپ ﷺ نے انہیں اجازت مرحمت فرمادی۔

(۱۱) حضرت سعد بن ابی وقاصؓ سے روایت ہے انہوں نے فرمایا:

حضرت امیر معاویہؓ نے حضرت سعدؓ کو بلوانے کا حکم دیا۔ (جب وہ آگئے تو) ان سے کہا کہ: کس چیز نے تمہیں اس سے باز رکھا کہ تم حضرت علیؓ کی برائی بیان کرو؟ تو انہوں نے کہا کہ: وہ تین باتیں جن کا میرے سامنے تذکرہ کیا گیا ہے اور وہ رسول اللہ ﷺ نے ارشاد فرمائی تھیں۔ لہذا میں کبھی بھی انہیں بڑا بھلا نہیں کہہ سکتا۔ اور اگر ان تین باتوں میں سے جو حضرت علیؓ کو حاصل ہیں، ایک بھی مجھے حاصل ہو جائے، تو مجھے سرخ اونٹوں کے ملنے سے بہتر اور زیادہ اچھا لگتا ہے۔ میں نے ایک مرتبہ رسول اکرم ﷺ سے سنا تھا، جب آپ ﷺ نے

ہمیں ابو غسان نے خبر دی، انہوں نے کہا: ہم سے عبد السلام نے حدیث بیان کی، انہوں نے موسیٰ بن صغیر سے، انہوں نے عبد الرحمن بن سابط سے، اور انہوں نے حضرت سعد بن ابی وقاصؓ سے روایت کیا ہے کہ: انہوں نے فرمایا:

میں ایک جگہ بیٹھا تھا کہ بعض لوگوں نے حضرت علی بن ابی طالبؓ کی شان میں نامناسب کلمات اور تنقیص بیان کرنی شروع کی، تو میں نے کہا:

میں نے رسول اللہ ﷺ کو حضرت علیؓ کے بارے میں تین ایسی باتیں ارشاد فرماتے سنا کہ: اگر ان تین میں سے صرف ایک بات بھی مجھے مل جائے تو یہ مجھے اس سے زیادہ محبوب ہے کہ مجھے سرخ اونٹ ملیں۔ میں نے رسول اللہ ﷺ کو یہ فرماتے سنا ہے کہ:

وہ (یعنی حضرت علیؓ) مجھ سے ایسی ہی نسبت رکھتے ہیں جیسی کہ حضرت ہارون علیہ السلام کی حضرت موسیٰ علیہ السلام سے تھی۔ ہاں بس یہ ہے کہ میرے بعد کوئی نبی نہیں ہے۔ اور میں نے رسول اکرم ﷺ کو یہ فرماتے سنا: میں یہ جھنڈا اکل ایسے شخص کو دوں گا جو اللہ اور اس کے رسول ﷺ سے محبت رکھتا ہے اور اللہ اور اس کا رسول ﷺ اس سے محبت رکھتے ہیں۔

اور میں نے آپ ﷺ کو یہ بھی فرماتے سنا کہ: جس کا دوست میں ہوں، علی بھی اس کے دوست ہیں۔

(۱۳) امام نسائی نے کہا: ہمیں زکریا بن یحییٰ سجستانی نے خبر دی، انہوں نے کہا: ہم سے نصر بن علی نے حدیث بیان کی، انہوں نے کہا: ہمیں عبد اللہ بن داود نے خبر دی، انہوں نے عبد الواحد بن ایمن سے، اور انہوں نے اپنے والد ایمن سے روایت کی، کہ حضرت سعدؓ نے فرمایا ہے کہ: رسول اکرم ﷺ نے ارشاد فرمایا:

مارتا ہوں۔ جب کہ غیظ و غضب سے بھڑکتے ہوئے بہادر
لوگ آگے بڑھتے ہیں۔

چنانچہ اس میں اور حضرت علیؑ میں دو واروں کا تبادلہ ہوا۔ پھر حضرت
علیؑ نے اس کی کھوپڑی پر اس زور سے وار کیا کہ تلوار نے اس کے سر کو درمیان سے
چیر کر رکھ دیا۔ اور لشکر والوں نے اس کے مارکھانے کی واضح آواز سنی۔ پھر اس کی
نوبت بھی نہ آنے پائی تھی کہ تمام مسلمان آپؑ کے پاس اکٹھے ہوں کہ اللہ تعالیٰ
نے مسلمانوں کو اور آپ کو فتح عطا فرمادی۔

(۱۷) امام نسائی نے کہا: ہمیں قتیبہ بن سعید نے خبر دی، انہوں نے کہا: ہم سے
یعقوب نے حدیث بیان کی، انہوں نے ابو حازم سے روایت کی، انہوں نے کہا: مجھے
سہل بن سعد نے خبر دی کہ: رسول اللہ ﷺ نے خیبر کے دن ارشاد فرمایا:
میں کل یہ جھنڈا اس شخص کو دوں گا جس کے ہاتھ پر اللہ تعالیٰ فتح عطا فرمائے
گا، وہ اللہ اور اس کے رسول سے محبت کرتا ہے اور اللہ اور اس کا رسول اس سے محبت
کرتے ہیں۔

چنانچہ جب صبح ہوئی تو لوگ دوڑے دوڑے رسول اللہ ﷺ کے پاس حاضر
ہوئے اور ہر کسی کو یہی امید تھی کہ جھنڈا اسے دیا جائے گا، پھر آپ ﷺ نے ارشاد
فرمایا: علی کہاں ہیں؟ لوگوں نے عرض کیا: یا رسول اللہ ﷺ! ان کی آنکھیں دکھ رہی

۱۔ یہاں مصنف نے حضرت علیؑ کا جوابی شعر نقل نہیں کیا۔ سیدنا علیؑ مرحب کے جواب میں یہ
رجز یہ پڑھتے ہوئے آگے بڑھے۔

أَنَا الَّذِي سَمَّيْتَنِي أُمِّي حَيْدَرَةٌ كَلَيْتَ غَابَاتِ كَرِيهَةِ الْمُنْظَرَةِ

میں وہ شخص ہوں کہ میری ماں نے میرا نام حیدر رکھا ہے۔ جنگل کے شیر کی مانند ہیبت ناک اور خوفناک ہوں

ہیں۔ تو آپ ﷺ نے ارشاد فرمایا: انہیں بلا کر لاؤ۔

چنانچہ انہیں لایا گیا تو رسول اللہ ﷺ نے ان کی آنکھوں میں لعاب مبارک لگایا، اور ان کے لیے دعا کی تو ان کی آنکھیں ایسے اچھی ہو گئیں گویا ان میں کوئی بیماری تھی ہی نہیں۔ پھر آپ ﷺ نے انہیں جھنڈا دیا، تو حضرت علیؑ نے عرض کیا: یا رسول اللہ ﷺ! کیا میں ان سے اس وقت تک قتال کروں جب تک کہ وہ ہماری مثل نہ ہو جائیں؟ تو آپ ﷺ نے ارشاد فرمایا:

تم آہستگی اور وقار سے آگے بڑھنا، حتیٰ کہ ان کے قریب جا پہنچو۔ پھر انہیں اسلام کی دعوت دینا اور انہیں بتانا کہ ان پر اللہ کے کون کون سے حق پورے کرنا لازمی ہیں۔ اللہ کی قسم! اگر اللہ تمہارے ذریعہ سے کسی ایک شخص کو ہدایت دے دیں تو یہ تمہارے لیے اس سے بہتر ہے کہ تمہیں سرخ اونٹ ملیں۔

حضرت ابو ہریرہ رضی اللہ عنہ سے نقل کرنے والوں کے الفاظ کے اختلاف کا ذکر:

(۱۸) امام نسائی نے کہا: ہمیں احمد بن سلیمان نے خبر دی، انہوں نے کہا: ہم سے یعلیٰ بن عبید نے حدیث بیان کی، انہوں نے کہا: ہم سے یزید بن کیسان نے حدیث بیان کی، انہوں نے ابو حازم سے روایت کی اور انہوں نے حضرت ابو ہریرہ رضی اللہ عنہ سے روایت کی کہ انہوں نے فرمایا: رسول اللہ ﷺ نے ارشاد فرمایا:

میں کل یہ جھنڈا یقیناً ایسے شخص کو دوں گا جو اللہ اور اس کے رسول سے محبت کرتا ہے۔ اور اللہ اور اس کا رسول اس سے محبت کرتے ہیں۔ چنانچہ لوگ اس انتظار میں تھے کہ یہ جھنڈا کسے ملتا ہے؟ پھر آپ ﷺ نے ارشاد فرمایا: علی کہاں ہیں؟ تو

لوگوں نے عرض کیا: ان کی آنکھیں دکھ رہی ہیں۔

راوی کہتے ہیں: پھر نبی اکرم ﷺ نے اپنے ہاتھوں میں اپنا لعاب دہن ڈالا اور اپنے ہاتھوں کو حضرت علیؑ کی آنکھوں پر پھیرا، اور جھنڈا انہیں دیا، تو اللہ تعالیٰ نے ان کے ہاتھوں فتح عطا فرمائی۔

(۱۹) امام نسائی نے کہا: ہمیں قتیبہ بن سعید نے خبر دی، انہوں نے کہا: ہم سے یعقوب نے حدیث بیان کی، ان سے سہیل نے، انہوں نے اپنے والد صاحب سے، اور انہوں نے حضرت ابو ہریرہؓ سے روایت کی کہ: رسول اللہ ﷺ نے خیبر کے دن ارشاد فرمایا:

میں یہ جھنڈا یقیناً ایک ایسے آدمی کو دوں گا جو اللہ اور اس کے رسول سے محبت کرتا ہے، اور اللہ اور اس کا رسول اس سے محبت کرتے ہیں۔ اور اللہ اس کے ہاتھ پر فتح عطا کر دے گا۔

چنانچہ حضرت عمر بن خطابؓ کہتے ہیں: میں نے اس دن کے علاوہ کبھی بھی امیر بننے کو پسند نہیں کیا۔

پھر رسول اللہ ﷺ نے حضرت علیؑ کو بلایا اور وہ جھنڈا انہیں دیا، اور فرمایا: جاؤ، اور مڑ کر نہ دیکھنا (یا یہ کہ ادھر ادھر نہ دیکھنا)۔ حتیٰ کہ اللہ تعالیٰ تمہارے ہاتھوں فتح عطا کر دیں۔

حضرت علیؑ ابھی کچھ دور ہی چلے کہ پھر ٹھہر گئے، (اس کے بعد قتیبہ نے ایسے الفاظ کہے جن کا معنی یہ تھا کہ) پھر انہوں نے پکار کر کہا: یا رسول اللہ ﷺ! میں کس چیز پر لوگوں سے لڑوں؟ تو آپ ﷺ نے ارشاد فرمایا:

ان سے لڑو حتیٰ کہ وہ لا إله إلا الله کی گواہی دیں۔ اور اس بات کی کہ میں

اللہ کا رسول ہوں۔ جب وہ یہ اقرار کر لیں تو انہوں نے اپنے خون اور اموال کو مجھ سے بچا لیا۔ مگر اس کلمہ کے حق کے ساتھ۔ (یعنی اگر بعد میں اس کلمہ تو حید ہی کا تقاضا ہو جائے کہ کسی کا خون بہا ادا کیا جائے، یا بدلے میں قتل کیا جائے، وغیرہ وغیرہ، تو پھر اس کی جان اور مال نہ بچ سکیں گے)۔ اور ان کا حساب اللہ کے ذمہ ہوگا۔

(۲۰) امام نسائی نے کہا: ہمیں اسحاق بن ابراہیم نے خبر دی، انہوں نے کہا: ہمیں جریر نے خبر دی، انہوں نے سہیل سے، انہوں نے اپنے والد صاحب سے اور انہوں نے حضرت ابو ہریرہؓ سے روایت کی کہ: رسول اللہ ﷺ نے ارشاد فرمایا:

میں کل یہ جھنڈا یقیناً ایسے شخص کو دوں گا جو اللہ اور اس کے رسول سے محبت کرتا ہے، اور اس کے ہاتھوں فتح ہو جائے گی۔ حضرت عمرؓ کہتے ہیں: آج کے دن کے علاوہ امارت مجھے کبھی اچھی نہیں لگی۔

فرمایا: لوگوں نے گردنیں اٹھا اٹھا کر دیکھا، تو آپ ﷺ نے حضرت علیؓ کو بلایا پھر انہیں بھیجا اور کہا: جاؤ اور لڑو، حتیٰ کہ اللہ تمہیں فتح دے، اور مڑ کر نہ دیکھنا۔
راوی نے کہا: جتنا اللہ نے چاہا وہ چلے، پھر کھڑے ہوئے اور مڑ کر نہیں دیکھا اور پوچھا: میں کس چیز پر لوگوں سے لڑوں؟ تو آپ ﷺ نے ارشاد فرمایا:

ان سے لڑنا حتیٰ کہ وہ لا إله إلا الله کی گواہی دیں، اور محمد رسول الله کی گواہی دیں۔ پس جب وہ ایسے کر لیں گے تو وہ مجھ سے اپنے خون یعنی جانوں اور مالوں کو بچالیں گے، مگر کلمہ اسلام کے حق کے ساتھ۔ اور ان کا حساب تو اللہ عزوجل کے ذمہ ہے۔

(۱۲) امام نسائی نے کہا: ہمیں محمد بن عبد اللہ بن مبارک نے خبر دی، انہوں نے کہا: ہم سے ابو ہشام نے حدیث بیان کی، انہوں نے کہا: ہم سے وہیب نے حدیث بیان

کی، انہوں نے کہا: ہم سے سہیل بن ابی صالح نے حدیث بیان کی، انہوں نے اپنے والد صاحب سے اور انہوں نے حضرت ابو ہریرہؓ سے روایت کی، انہوں نے فرمایا: رسول اللہ ﷺ نے ارشاد فرمایا:

میں یہ جھنڈا یقیناً ایک ایسے شخص کو دوں گا جس سے اللہ اور اس کا رسول محبت کرتے ہیں، اور اللہ اسے فتح دے گا۔

حضرت عمرؓ نے کہا: آج کے دن سے پہلے امارت مجھے کبھی اچھی نہیں لگی۔ پھر آپ ﷺ نے جھنڈا حضرت علیؓ کو دیا، اور فرمایا: قتال کرنا، اور پیچھے مڑ کر نہ دیکھنا۔

پھر وہ قریب ہی تک گئے تھے کہ پوچھا: یا رسول اللہ ﷺ! میں لوگوں سے کس چیز پر لڑوں؟ آپ ﷺ نے ارشاد فرمایا: اس بات پر کہ وہ لا الہ الا اللہ کی گواہی دیں، اور محمد رسول اللہ کی گواہی دیں۔ جب وہ ایسا کر لیں گے تو اپنی جانیں اور مال اس کلمہ کے حق کے سوا مجھ سے بچالیں گے۔ اور ان کا حساب تو اللہ کے ذمہ ہے۔

حضرت عمران بن حصینؓ کی روایات:

(۲۲) امام نسائی نے کہا: ہمیں عباس بن عبد العظیم عنبری نے خبر دی، انہوں نے کہا: ہمیں عمر بن عبد الوہاب نے خبر دی، انہوں نے کہا: ہم سے معتمر بن سلیمان نے حدیث بیان کی، انہوں نے اپنے والد صاحب سے، انہوں نے منصور سے، انہوں نے ربیع سے، اور انہوں نے حضرت عمران بن حصینؓ سے روایت کی ہے کہ انہوں نے فرمایا: نبی اکرم ﷺ نے ارشاد فرمایا:

میں یہ جھنڈا ضرور بالضرور ایسے شخص کو دوں گا جو اللہ اور اس کے رسول سے محبت کرتا ہے، یا یہ ارشاد فرمایا: اللہ اور اس کا رسول اس سے محبت کرتے ہیں۔

چنانچہ آپ ﷺ نے حضرت علیؑ کو بلایا اور ان کی آنکھیں دکھ رہی تھیں، تو اللہ تعالیٰ نے ان کے ہاتھ فتح پر عطا کر دی۔

حضرت حسن بن علیؑ کی روایت، اور یہ کہ حضرت جبرائیلؑ ان کے دائیں اور حضرت میکائیلؑ ان کے بائیں جانب لڑ رہے تھے:

(۲۳) امام نسائی نے کہا: ہمیں اسحاق بن ابراہیم نے خبر دی، انہوں نے کہا کہ: ہمیں نصر بن شمیل نے خبر دی، انہوں نے کہا: ہم سے یونس نے حدیث بیان کی، انہوں نے ابو اسحاق سے، اور انہوں نے ہبیرہ بن یریم سے روایت کی، انہوں نے کہا: حضرت حسن بن علیؑ ہمارے پاس آئے آپ کا لامنامہ پہنے ہوئے تھے ارشاد فرمایا کہ:

کل گذشتہ تمہارے درمیان ایک ایسا شخص تھا جس سے اولین سبقت نہ لے جاسکے، اور آخرین بھی اسے پانہ سکیں گے۔ اور بلا شک رسول اللہ ﷺ نے ارشاد فرمایا تھا:

میں آئندہ کل یہ جھنڈا یقیناً ایک ایسے شخص کو دوں گا جو اللہ اور اس کے رسول سے محبت کرتا ہے، اور اللہ اور اس کا رسول اس سے محبت کرتے ہیں۔

چنانچہ حضرت جبریلؑ نے ان کے دائیں جانب لڑائی لڑی، اور حضرت میکائیلؑ نے ان کے بائیں جانب قتال کیا تھا۔ پھر وہ جھنڈا اسی وقت واپس آیا جب کہ اللہ نے انہیں فتح دے دی۔ انہوں نے نہ تو دینار چھوڑا، نہ درہم چھوڑا۔ سوائے ان سات سو درہموں کے جو انہوں نے اپنے حصے کے لیے تھے۔ اور ان کا

ارادہ یہ تھا کہ ان دراہم سے وہ اپنے گھر والوں کے لیے ایک خادم خریدیں۔

حضرت علی کرم اللہ وجہہ کے حق میں رسول اکرم ﷺ کے

یہ ارشاد فرمانے کا ذکر کہ: اللہ تعالیٰ اسے کبھی رسوا نہ کرے گا

(۲۴) امام نسائی نے کہا: ہمیں محمد بن ثنیٰ نے خبر دی، انہوں نے کہا: ہم سے یحییٰ بن

حماد نے حدیث بیان کی، انہوں نے کہا: ہم سے وضاح نے حدیث بیان کی، (اور

وضاح کو ابو عوانہ کہتے ہیں)۔ انہوں نے کہا: ہم سے یحییٰ نے حدیث بیان کی، انہوں

نے کہا: ہم سے عمرو بن میمون نے حدیث بیان کی، انہوں نے کہا: میں حضرت ابن

عباسؓ کے پاس بیٹھا ہوا تھا کہ ان کے پاس نو آدمی آئے، اور آ کر کہا: یا تو آپ

ہمارے ساتھ اٹھ کر چلیں، یا اے لوگو! تم ہمیں ان کے ساتھ خلوت میں چھوڑ دو۔ اور

یہ اُن دنوں کی بات ہے جب کہ وہ ابھی نابینا نہیں ہوئے تھے۔ تو حضرت ابن

عباسؓ نے ارشاد فرمایا: میں اٹھ کر تمہارے ساتھ چلتا ہوں۔

چنانچہ انہوں نے باتیں کیں۔ میں نہیں جانتا کہ انہوں نے کیا کہا۔ پھر

حضرت ابن عباسؓ آئے اور وہ اپنے کپڑے کو زور سے جھاڑ رہے تھے اور کہہ

رہے تھے: اف و تف۔ افسوس ہے ان لوگوں پر۔ ایسے شخص کی برائی بیان کر رہے تھے

جسے (رسول اللہ ﷺ سے) دس خصوصیات حاصل ہیں۔ ایسے شخص کے بارے میں

انہوں نے نازیبا کلمات کہے جس کے بارے میں رسول اللہ ﷺ نے ارشاد فرمایا:

۱۔ میں یقیناً ایسے شخص کو بھیجوں گا جو اللہ اور اس کے رسول سے محبت کرتا ہے

اللہ تعالیٰ اسے ہرگز کبھی بھی رسوا نہ کرے گا۔

۲۔ چنانچہ لوگ نکلنے کی باندھ کر دیکھنے لگے، اور آپ ﷺ نے ارشاد فرمایا: علی

کو ہی مارتے رہے۔

۷۔ اور غزوہ تبوک کے موقع پر رسول اکرم ﷺ لوگوں کے ساتھ نکلے، تو حضرت علیؑ نے عرض کیا: کیا میں بھی آپ کے ساتھ چلوں؟ تو آپ ﷺ نے ارشاد فرمایا: نہیں تو حضرت علیؑ رونے لگے۔ تو آپ ﷺ نے ارشاد فرمایا: کیا تم اس بات سے خوش نہیں ہو تمہاری مجھ سے ایسی ہی نسبت ہو جیسی کہ حضرت ہارون علیہ السلام کی نسبت حضرت موسیٰ علیہ السلام سے تھی، بس یہ فرق ہے کہ تم نبی نہیں ہو۔ پھر ارشاد فرمایا: تم میرے نائب ہو، یعنی میرے بعد ہر مومن کے معاملے میں۔

۸۔ حضرت ابن عباسؓ نے ارشاد فرمایا: رسول اللہ ﷺ نے حضرت علیؑ کے دروازے کے سوا مسجد کے تمام دروازے بند کروا دیے تھے۔ چنانچہ (ضرورت کی وجہ سے) وہ مسجد میں حالت جنابت میں بھی مسجد میں داخل ہو جایا کرتے تھے۔ اور وجہ یہ تھی کہ مسجد ان کے راستے میں پڑتی تھی۔ اور اس کے علاوہ کوئی اور راستہ تھا ہی نہیں۔

۹۔ اور رسول اللہ ﷺ نے ارشاد فرمایا: جس کا میں دوست ہوں، علی بھی اس کا دوست ہے۔

۱۰۔ حضرت ابن عباسؓ نے ارشاد فرمایا: یقیناً اللہ نے ہمیں قرآن مجید میں یہ خبر دی ہے کہ: وہ اصحابِ شجرہ سے راضی ہو گیا۔ کیا اس نے اس کے بعد ہمیں یہ بتایا ہے کہ وہ ان سے ناراض ہو گیا ہے؟

مزید حضرت ابن عباسؓ نے فرمایا: جب حضرت حاطبؓ کے قصہ میں حضرت

۱۔ کتاب کی عربی عبارت میں یہ الفاظ لیکروں کے درمیان یوں ہیں: - یعنی: فی کل مومن بعدی۔ جس کا مطلب یہ ہوتا ہے کہ یہ مقولہ نہیں ہے، بلکہ کسی راوی کا تفسیری نوٹ ہے، اور یہاں یہ مطلب ہوگا کہ: میرے تبوک چلے جانے کے بعد باقی تمام مومنین کے لیے آپ میرے خلیفہ ہو۔ (مترجم)

عمرؑ نے کہا تھا: مجھے اجازت دیجیے تاکہ میں اس کی گردن اڑا دوں، تو رسول اکرم ﷺ نے ارشاد فرمایا تھا: تمہیں کیا خبر، یقیناً اللہ نے اہل بدر کو خوب اچھی طرح دیکھ لیا تھا۔ پھر ارشاد فرمایا تھا: تم جو چاہے عمل کرو، میں نے یقیناً تمہاری مغفرت کر دی ہے۔

حضور ﷺ کا حضرت علیؑ کو مغفور قرار دینا:

(۲۵) امام نسائی نے کہا: ہمیں ہارون بن عبد اللہ جمال بغدادی نے خبر دی، انہوں نے کہا: ہم سے محمد بن عبد اللہ بن زبیر اسدی نے حدیث بیان کی، انہوں نے کہا: ہم سے علی بن صالح نے حدیث بیان کی، انہوں نے ابو اسحاق سے، انہوں نے عمرو بن مرہ سے، انہوں نے عبد اللہ بن سلمہ سے اور انہوں نے حضرت علیؑ سے روایت کی، انہوں نے فرمایا کہ: رسول اللہ ﷺ نے ارشاد فرمایا: کیا میں تمہیں ایسے کلمات نہ سکھاؤں کہ جب تم انہیں کہہ لو تو تمہاری مغفرت ہو جائے، باوجود اس کے کہ تم پہلے ہی بخشے بخشائے ہو۔ (وہ کلمات یہ ہیں):

لا إله إلا الله الحليم الكريم لا إله إلا هو العليُّ العظيم
 سبحان الله ربُّ السموات السبع ورب العرش
 الكريم، الحمد لله رب العالمين.

اس حدیث میں ابو اسحاق سے اختلاف ہو جانے کا ذکر:

(۲۶) امام نسائی نے کہا: ہمیں احمد بن عثمان بن حکیم نے خبر دی، انہوں نے کہا: ہم سے خالد بن مخلد نے حدیث بیان کی، انہوں نے کہا: ہم سے علی نے حدیث بیان کی، (اور وہ علی بن صالح بن حنی ہے جو حسن بن صالح کے بھائی ہیں)۔ انہوں نے ابو اسحاق ہمدانی سے انہوں نے عمرو بن مرہ سے، انہوں نے عبد اللہ بن سلمہ سے اور

انہوں نے حضرت علیؑ سے روایت کی ہے کہ: نبی اکرم ﷺ نے ارشاد فرمایا:
 اے علی! کیا میں تمہیں ایسے کلمات نہ سکھاؤں کہ جب تم انہیں کہہ لو گے تو
 اللہ تمہاری مغفرت کر دے، اس کے باوجود کہ تمہاری بخشش ہو چکی ہے، تم یوں کہا کرو:
 لا إله إلا الله الحليم الكريم، لا إله إلا هو العليُّ
 العظيم سبحان الله رب السموات السبع ورب
 العرش العظيم، الحمد لله رب العالمين.

(۲۷) امام نسائی نے کہا: ہمیں صفوان بن عمرو نے خبر دی، انہوں نے کہا: ہم سے
 احمد بن خالد نے حدیث بیان کی، انہوں نے کہا: ہم سے اسرائیل نے حدیث بیان
 کی، انہوں نے ابواسحاق سے، انہوں نے عمرو بن مرہ سے، انہوں نے عبدالرحمن بن
 ابی لیلیٰ سے، اور انہوں نے حضرت علیؑ سے روایت کیا ہے کہ: فرمایا:
 آسانی (یا وسعت) حاصل کرنے کے کلمات یہ ہیں:

لا إله إلا الله الحليم الكريم، سبحان الله ربِّ
 السموات السبع ورب العرش العظيم، والحمد لله
 رب العالمين.

(۲۸) امام نسائی نے کہا: ہمیں احمد بن عثمان بن حکیم نے خبر دی، انہوں نے کہا: ہم
 سے ابو غسان نے حدیث بیان کی، انہوں نے کہا: ہم سے اسرائیل نے حدیث بیان
 کی، انہوں نے ابواسحاق سے، انہوں نے عبدالرحمن بن ابی لیلیٰ سے، اور انہوں نے
 حضرت علیؑ سے روایت کی، اور انہوں نے نبی اکرم ﷺ سے ایسے ہی روایت
 (یعنی خالد کی حدیث روایت) کی ہے۔

(۲۹) امام نسائی نے کہا: مجھے علی بن محمد بن علی نے خبر دی، انہوں نے کہا: ہم سے

خلف بن تمیم نے کہا: انہوں نے کہا: ہم سے اسرائیل نے حدیث بیان کی، انہوں نے کہا: ہم سے ابواسحاق نے حدیث بیان کی، انہوں نے عبدالرحمن بن ابی لیلیٰ سے، اور انہوں نے حضرت علیؑ سے روایت کی، انہوں نے فرمایا کہ: رسول اللہ ﷺ نے ارشاد فرمایا:

کیا میں تمہیں ایسے کلمات نہ سکھاؤں کہ جب تم انہیں کہہ لو گے تو تمہاری مغفرت کر دی جائے گی، اگرچہ تمہاری بخشش ہو چکی ہے۔ (وہ کلمات یہ ہیں):

لا إله إلا الله العلي العظيم لا إله إلا الله الحليم الكريم،
سبحان الله ربّ العرش العظيم، الحمد لله رب العالمين.

(۳۰) امام نسائی نے کہا: ہمیں حسین بن حریث نے خبر دی، انہوں نے کہا: ہم سے فضل بن موسیٰ نے حدیث بیان کی، انہوں نے حسین بن واقد سے، انہوں نے ابواسحاق سے، انہوں نے حارث سے، اور انہوں نے حضرت علیؑ سے روایت کی کہ فرمایا: رسول اللہ ﷺ نے ارشاد فرمایا ہے: کیا میں تمہیں ایسی دعا نہ سکھاؤں کہ جب تم وہ دعا مانگو تو تمہاری مغفرت کر دی جائے، اگرچہ تم بخشے جا چکے ہو، میں نے عرض کیا: ضرور بتلائے، تو آپ ﷺ نے ارشاد فرمایا:

لا إله إلا الله العلي العظيم، لا إله إلا الله الحليم الكريم،
لا إله إلا الله، سبحان الله ربّ العرش العظيم.

ابوعبدالرحمن (یعنی امام نسائی) نے کہا: ابواسحاق نے حارث سے صرف چار حدیثیں سنی ہیں، اور یہ ان چار میں سے نہیں ہے، اور ہم نے اس کا ذکر صرف اسی لیے کیا ہے تاکہ پتہ چل جائے کہ اس میں حسین بن واقد نے اسرائیل اور علی بن صالح کی

مخالفت کی ہے۔

اور حارث اعمر حدیث میں کوئی خاص مقام نہیں رکھتا، اور عاصم بن ضمرہ

اس سے زیادہ اچھا ہے۔

اللہ تعالیٰ نے حضرت علیؑ کے دل کو ایمان کے معاملے

میں آزما لیا ہے:

(۳۱) امام نسائی نے کہا: ہمیں محمد بن عبد اللہ بن مبارک نے خبر دی، انہوں نے کہا:

ہم سے اسود بن عامر نے حدیث بیان کی، انہوں نے کہا: ہم سے شریک نے حدیث

بیان کی، انہوں نے منصور سے اور انہوں نے حضرت علیؑ سے روایت کی، انہوں

نے فرمایا کہ:

قریش کے کچھ لوگ نبی اکرم ﷺ کے پاس آئے، اور عرض کیا: یا محمد ﷺ!

ہم آپ کے پڑوسی اور حلیف اور مددگار ہیں، اور ہمارے غلاموں میں سے کچھ آپ

کے پاس آگئے ہیں، جنہیں دین کی کوئی رغبت ہے اور نہ فقہ کی، وہ تو بس ہماری

جاگیروں اور مال و جائیداد سے بھاگ کر آئے ہیں، آپ انہیں ہمیں لوٹادیں۔

اس پر آپ ﷺ نے حضرت ابوبکر صدیقؓ سے ارشاد فرمایا: تم کیا کہتے

ہو؟ تو حضرت ابوبکرؓ نے عرض کیا: ان لوگوں نے سچ کہا ہے، کیونکہ یہ آپ کے

پڑوسی اور حلیف ہیں۔ تو نبی اکرم ﷺ کے چہرہ کا رنگ بدل گیا۔

پھر آپ ﷺ نے حضرت عمرؓ سے ارشاد فرمایا: تم کیا کہتے ہو؟ تو انہوں

نے عرض کیا: ان لوگوں نے سچ کہا ہے۔ یہ آپ کے پڑوسی اور حلیف ہیں۔ تو نبی

اکرم ﷺ کے چہرہ مبارک کا رنگ بدل گیا، پھر فرمایا: اے قریش کی جماعت! اللہ کی

قسم! اللہ یقیناً تم پر، تمہیں میں سے ایک آدمی بھیجے گا، جس کے دل کے ایمان کا اللہ تعالیٰ امتحان کر چکا ہے، وہ دین کی بنیاد پر تم سب کی پٹائی کرے گا، یا تم میں سے بعض کی پٹائی کرے گا۔

تو حضرت ابو بکر صدیقؓ نے عرض کیا: یا رسول اللہ ﷺ! کیا وہ میں ہوں؟ تو آپ ﷺ نے ارشاد فرمایا: نہیں۔

تو حضرت عمرؓ نے عرض کیا: تو کیا وہ میں ہوں، یا رسول اللہ ﷺ! تو آپ ﷺ نے ارشاد فرمایا: نہیں، بلکہ وہ شخص ہے جو جوتا سی رہا ہے۔

اور نبی اکرم ﷺ نے حضرت علیؓ کو اپنا جوتا دیا تھا جسے وہ سی رہے تھے۔

حضور ﷺ کی حضرت علیؓ کو ہدایت اور ثابت قدمی کی دعا:

(۲۳) امام نسائی نے کہا: ہمیں عمرو بن علی نے خبر دی، انہوں نے کہا: ہم سے یحییٰ نے حدیث بیان کی، انہوں نے کہا: ہم سے اعمش نے حدیث بیان کی، انہوں نے کہا: ہم سے عمرو بن مرہ نے حدیث بیان کی، انہوں نے ابوالختری سے، اور انہوں نے حضرت علیؓ سے روایت کی، کہ انہوں نے فرمایا:

رسول اللہ ﷺ نے مجھے یمن بھیجا، اور میں اس وقت نو عمر لڑکا تھا۔ تو میں نے عرض کیا: یا رسول اللہ ﷺ! آپ نے مجھے ایسی قوم کی طرف بھیجا ہے جن کے ہاں نئے نئے واقعات پیش آئیں گے، حالانکہ میں ابھی نو عمر لڑکا ہوں۔ تو آپ ﷺ نے ارشاد فرمایا:

اللہ تمہارے دل کو ہدایت دے گا، اور تمہاری زبان کو ثابت قدم رکھے گا۔
چنانچہ اس کے بعد کبھی بھی فریقین کے درمیان فیصلہ کرتے ہوئے میں شک
میں مبتلا نہیں ہوا۔

اس خبر کے راویوں کے الفاظ میں اختلاف کا ذکر:

(۳۳) امام نسائی نے کہا: ہمیں علی بن خشرم نے خبر دی، انہوں نے کہا: ہمیں عیسیٰ
نے خبر دی، انہوں نے اعمش سے، انہوں نے عمرو بن مرہ سے، انہوں نے ابوالسنتری
سے اور انہوں نے حضرت علی رضی اللہ عنہ سے روایت کیا ہے کہ انہوں نے فرمایا: رسول
اللہ ﷺ نے مجھے یمن کی طرف بھیجا، تو میں نے عرض کیا: آپ مجھے ایسی قوم کی طرف
بھیج رہے ہیں جو مجھ سے عمر میں بڑی ہے، تو میں ان کے درمیان فیصلہ کیسے کیا کروں
گا؟ تو آپ ﷺ نے ارشاد فرمایا: اللہ تعالیٰ تمہارے دل کو ہدایت دے گا اور تمہاری
زبان کو ثابت قدم رکھے گا۔

حضرت علی رضی اللہ عنہ فرماتے ہیں: اس کے بعد کبھی بھی فیصلہ کرنے میں مجھے
مشکل پیش نہیں آئی۔

(۳۴) امام نسائی نے کہا: ہمیں محمد بن ثنیٰ نے خبر دی، انہوں نے کہا: ہم سے
ابومعاویہ نے حدیث بیان کی، انہوں نے کہا: ہم سے اعمش نے حدیث بیان کی،
انہوں نے عمرو بن مرہ سے، انہوں نے ابوالسنتری سے، اور انہوں نے حضرت علی رضی اللہ عنہ
سے روایت کی ہے کہ حضرت علی رضی اللہ عنہ نے فرمایا: رسول اللہ ﷺ نے مجھے یمن والوں
کی طرف بھیجا تا کہ میں ان میں فیصلے کیا کروں، تو میں نے عرض کیا: یا رسول اللہ ﷺ!
مجھے فیصلہ کرنے کا طریقہ نہیں آتا تو آپ ﷺ نے میرے سینے پر اپنا ہاتھ مارا، اور دعا
دی: اے اللہ! اس کے دل کو ہدایت دے اور اس کی زبان کو سیدھا رکھ۔

حضرت علیؑ فرماتے ہیں: چنانچہ اس کے بعد میں کسی بھی دو آدمیوں کے درمیان فیصلہ کرنے میں شک کا شکار نہیں ہوا، حتیٰ کہ میں اس مجلس میں بیٹھا ہوں۔
امام نسائی کہتے ہیں: اس حدیث کو شعبہ نے عمرو بن مرہ سے، اور انہوں نے ابوالبتری سے روایت کیا کہ انہوں نے کہا: مجھے اس شخص نے خبر دی جس نے حضرت علیؑ سے براہ راست سنا تھا۔

امام نسائی نے کہا: ابوالبتری نے حضرت علیؑ سے کچھ نہیں سنا۔

(۳۵) امام نسائی نے کہا: ہمیں احمد بن سلیمان نے خبر دی، انہوں نے کہا: ہم سے یحییٰ بن آدم نے حدیث بیان کی، انہوں نے کہا: ہم سے شریک نے حدیث بیان کی، انہوں نے سماک بن حرب سے، انہوں نے حنشل بن معتمر سے، اور انہوں نے حضرت علیؑ سے روایت کیا، کہ انہوں نے فرمایا:

مجھے رسول اللہ ﷺ نے یمن بھیجا حالانکہ میں ابھی نو عمر تھا، تو میں نے عرض کیا: یا رسول اللہ ﷺ! آپ مجھے ایک تجربہ کار قوم کی طرف بھیج رہے ہیں تاکہ میں ان کے درمیان فیصلے کروں جبکہ میں ابھی نو عمر ہوں۔ تو آپ ﷺ نے اپنا دست مبارک میرے سینے پر رکھا، پھر ارشاد فرمایا: اللہ تمہارے دل کو ہدایت دیں گے، اور تمہاری زبان کو ثابت قدم رکھیں گے۔ اے علی! جب دو فریق تمہارے پاس آ کر بیٹھیں، تو تم ان دونوں کے درمیان اس وقت تک فیصلہ نہ کرنا جب تک کہ دوسرے کی بات بھی ویسے ہی نہ سن لو جیسا کہ پہلے کی بات سنی ہے۔ جب یوں کرو گے تو فیصلہ کرنا تم پر واضح ہو جائے گا۔

حضرت علیؑ کہتے ہیں: اس کے بعد مجھ پر کوئی فیصلہ کرنا مشکل نہیں

انہوں نے اپنے والد صاحب سے، کے الفاظ نہیں بولے (روایت کیا، انہوں نے کہا: ہم نبی اکرم ﷺ سے پاس تھے اور آپ کے پاس بہت سے لوگ بیٹھے ہوئے تھے۔ پھر حضرت علیؑ داخل ہوئے۔ جب وہ داخل ہوئے تو وہ لوگ نکل گئے، پھر جب وہ نکل گئے تو باہم ملامت کرتے ہوئے کہنے لگے: اللہ کی قسم! انہوں نے ہمیں نہ تو نکالا ہے، اور نہ ہی اسے داخل کیا ہے؟ چنانچہ وہ واپس لوٹے اور پھر داخل ہوئے، تو آپ ﷺ نے ارشاد فرمایا: اللہ کی قسم! میں نے نہ تو اسے داخل کیا ہے، اور نہ تمہیں نکالا، بلکہ اللہ نے اسے داخل کیا، اور تمہیں نکالا ہے۔

(۴۰) امام نسائی نے کہا: ہمیں احمد بن یحییٰ کوفی نے خبر دی، انہوں نے کہا: ہم سے علی بن قادم نے حدیث بیان کی، انہوں نے کہا: ہمیں اسرائیل نے خبر دی، انہوں نے عبد اللہ بن شریک سے، انہوں نے حارث بن مالک سے روایت کی کہ انہوں نے کہا: میں مکہ آیا اور سعد بن ابی وقاص سے ملا تو میں نے پوچھا: کیا آپ نے حضرت علیؑ کی کوئی منقبت سنی ہے؟

تو انہوں نے فرمایا: ہم رسول اللہ ﷺ کے پاس مسجد میں بیٹھے ہوئے تھے، کہ ایک رات ہمارے میں منادی کی گئی کہ: مسجد میں رسول اللہ ﷺ کی آل، اور علی کی آل کے علاوہ جو بھی ہے وہ نکل جائے۔ کہتے ہیں: ہم نکل گئے۔ جب صبح ہوئی تو آپ ﷺ کے چچا آئے اور عرض کیا: یا رسول اللہ ﷺ! آپ نے اپنے اصحاب اور چچاؤں کو نکال دیا اور اس نوجوان بچے کو رہنے دیا، تو رسول اللہ ﷺ نے ارشاد فرمایا: میں نے خود تو تمہیں نکلنے اور اس نوجوان بچے کو رہنے کا حکم نہیں دیا، اس کا حکم تو اللہ نے دیا ہے۔

امام نسائی کہتے ہیں: فطر نے عبد اللہ بن شریک سے، انہوں نے عبد اللہ بن

رقیم سے، اور انہوں نے سعد سے روایت کیا ہے کہ: حضرت عباسؑ، نبی اکرم ﷺ کے پاس آئے اور عرض کیا: آپ نے ہمارے دروازے بند کروادیے، جب کہ حضرت علیؑ کا دروازہ بند نہیں کروایا! تو آپ ﷺ نے ارشاد فرمایا: نہ تو میں نے ان دروازوں کو کھولا ہے اور نہ ہی میں نے انہیں بند کیا ہے۔

امام نسائی نے کہا: عبداللہ بن شریک کچھ نہیں ہے۔ اور حارث بن مالک کو میں نہیں جانتا، اور نہ ہی عبداللہ بن رقیم کا مجھے کچھ پتہ ہے۔

(۴۱) امام نسائی نے کہا: ہمیں زکریا بن یحییٰ سجستانی نے خبر دی، انہوں نے کہا: ہم سے عبداللہ بن عمر نے حدیث بیان کی، انہوں نے کہا: ہم سے اسباط نے حدیث بیان کی، انہوں نے فطر سے، انہوں عبداللہ بن رقیم سے اور انہوں نے سعد سے روایت کرتے ہوئے ایسے ہی حدیث بیان کی۔

(۴۲) امام نسائی نے کہا: ہمیں محمد بن وہب نے خبر دی، انہوں نے کہا: ہمیں مسکین نے حدیث بیان کی، انہوں نے کہا: ہم سے شعبہ نے حدیث بیان کی، انہوں نے ابوبلج سے، انہوں نے عمرو بن میمون سے، اور انہوں نے ابن عباسؑ سے روایت کی ہے۔ (اور ابوبلج: یحییٰ بن سلیم ہے) کہ انہوں نے فرمایا: رسول اللہ ﷺ نے مسجد میں کھولے گئے دروازے بند کرنے کا حکم دیا، چنانچہ حضرت علیؑ کے گھر کے دروازے کے سوا تمام دروازے بند کر دیے گئے۔

(۴۳) امام نسائی نے کہا: ہمیں محمد بن ثنیٰ نے خبر دی، انہوں نے کہا: ہم سے یحییٰ بن حماد نے حدیث بیان کی، انہوں نے کہا: ہم سے وضاح نے حدیث بیان کی، انہوں نے کہا: ہم سے یحییٰ نے حدیث بیان کی، انہوں نے کہا: ہم سے عمرو بن میمون نے حدیث بیان کی، انہوں نے کہا: حضرت ابن عباسؑ نے ارشاد فرمایا: حضرت

بیان کی، انہوں نے یحییٰ بن سعید سے، انہوں نے سعید بن مسیب سے، اور انہوں نے سعد بن ابی وقاصؓ سے روایت کیا ہے کہ: نبی اکرم صلی اللہ علیہ وسلم نے حضرت علیؑ سے فرمایا تھا: تمہاری مجھ سے نسبت وہی ہے جو کہ حضرت ہارون علیہ السلام کو حضرت موسیٰ علیہ السلام سے تھی۔

(۳۶) امام نسائی نے کہا: ہمیں زکریا بن یحییٰ نے خبر دی، انہوں نے کہا: ہم سے ابو مصعب نے حدیث بیان کی، کہ دروردی نے ہم سے حدیث بیان کی، انہوں نے محمد بن صفوان جحجی سے، انہوں نے سعید بن مسیب سے روایت کی ہے کہ انہوں نے سعد بن ابی وقاصؓ کو یہ کہتے سنا کہ: رسول اللہ ﷺ نے حضرت علیؑ سے یہ ارشاد فرمایا: کیا تم اس بات سے راضی اور خوش نہیں ہو کہ نبوت کے علاوہ تمہاری مجھ سے وہی نسبت ہو جو حضرت ہارون علیہ السلام کو حضرت موسیٰ علیہ السلام سے تھی۔

(۳۷) امام نسائی نے کہا: ہمیں زکریا بن یحییٰ نے خبر دی، انہوں نے کہا: ہمیں ابو مصعب نے خبر دی، انہوں نے دروردی سے روایت کیا، انہوں نے ہاشم بن قاسم سے روایت کیا، انہوں نے سعید بن مسیب سے اور انہوں نے حضرت سعدؓ سے روایت کیا ہے کہ انہوں نے فرمایا: جب رسول اللہ ﷺ غزوہ تبوک کے لیے نکلے، تو حضرت علیؑ مشایعت کے لیے نکلے، تو رو پڑے، اور عرض کیا: یا رسول اللہ ﷺ! کیا آپ مجھے پیچھے رہ جانے والوں کے ساتھ چھوڑ کر جا رہے ہیں؟ تو رسول اللہ ﷺ نے ارشاد فرمایا: اے علی! کیا تم اس بات سے راضی اور خوش نہیں ہو کہ نبوت کے علاوہ تمہاری مجھ سے وہی نسبت ہو جو حضرت ہارون علیہ السلام کو حضرت موسیٰ علیہ السلام سے تھی۔

اس حدیث میں محمد بن منکدر پر اختلاف ہونے کا ذکر:

(۳۸) امام نسائی نے کہا: ہمیں اسحاق بن موسیٰ بن عبد اللہ بن موسیٰ بن عبد اللہ بن

یزید انصاری نے خبر دی، انہوں نے کہا: ہم سے داود بن کثیر الرقی نے حدیث بیان کی، انہوں نے محمد بن منکدر سے، انہوں نے سعید بن مسیب سے اور انہوں نے سعد بن ابی وقاص سے روایت کیا ہے کہ: رسول اللہ ﷺ نے حضرت علی رضی اللہ عنہ سے ارشاد فرمایا: تمہاری مجھ سے وہی نسبت ہے جو حضرت ہارون علیہ السلام کو حضرت موسیٰ علیہ السلام سے تھی، سوائے اس کے کہ میرے بعد کوئی نبی نہیں ہے۔

(۴۹) امام نسائی نے کہا: ہمیں صفوان بن عمرو نے خبر دی، انہوں نے کہا: ہم سے احمد بن خالد نے حدیث بیان کی، انہوں نے کہا: ہم سے عبد العزیز بن ابی سلمۃ ماحون نے حدیث بیان کی، انہوں نے محمد بن منکدر سے روایت کی، انہوں نے کہا: سعید بن مسیب نے کہا: مجھے ابراہیم بن سعد نے خبر دی، کہ انہوں نے اپنے والد صاحب حضرت سعد بن ابی وقاص کو یہ کہتے ہوئے سنا کہ: نبی اکرم ﷺ نے حضرت علی رضی اللہ عنہ سے ارشاد فرمایا خوش نہیں ہو کہ تمہاری مجھ سے وہی نسبت ہو جو حضرت ہارون علیہ السلام کو حضرت موسیٰ علیہ السلام سے تھی، سوائے اس کے کہ اب کوئی نبوت نہیں ہے۔

سعید کہتے ہیں: مجھے اس روایت پر اطمینان نہیں ہوا حتیٰ کہ حضرت سعد بن ابی وقاص کے پاس آیا، اور کہا: ایک حدیث جو آپ کے بیٹے نے آپ کے واسطے سے روایت کی ہے، تو انہوں نے فرمایا: کون سی حدیث؟ اور مجھے جھڑک دیا۔ تو میں نے کہا: اس طرح تو میں بات نہیں کروں گا۔ تو انہوں نے کہا: اے بھتیجے! بات کیا ہے؟ تو میں نے عرض کیا: کیا آپ نے نبی اکرم ﷺ کو حضرت علی رضی اللہ عنہ سے یہ یہ بات کہتے سنا ہے؟ تو انہوں نے فرمایا: ہاں، اور اپنے کانوں کی طرف اشارہ کیا، اور کہا، ورنہ ان کی سماعت چلی جائے۔ میں نے یقیناً انہیں یہ فرماتے ہوئے سنا ہے۔

امام نسائی نے کہا: یوسف بن ماحون نے اس کا خلاف کیا ہے۔ چنانچہ

انہوں نے یہ حدیث محمد بن منکدر سے، انہوں نے سعید سے، انہوں نے عامر بن سعد سے، اور انہوں نے اپنے والد صاحب سے روایت کیا ہے۔

اور علی بن زید بن جدعان نے عامر بن سعد سے روایت کرنے میں یوسف بن ماجشون کی متابعت کی ہے۔

(۵۰) امام نسائی نے کہا: ہمیں زکریا بن یحییٰ نے خبر دی، انہوں نے کہا: ہم سے ابن ابی الشوارب نے حدیث بیان کی، انہوں نے کہا: ہم سے حماد بن زید نے حدیث بیان کی، انہوں نے علی بن زید سے، انہوں نے سعید بن مسیب سے، انہوں نے عامر بن سعد سے، اور انہوں نے حضرت سعدؓ سے روایت کیا ہے کہ: نبی اکرم ﷺ نے حضرت علیؓ سے ارشاد فرمایا کہ: اے علی! تمہاری مجھ سے وہی نسبت ہے جو حضرت ہارونؑ کی حضرت موسیٰؑ سے تھی، سوائے اس کے کہ میرے بعد کوئی نبی نہیں ہے۔

سعید کہتے ہیں: میں نے چاہا کہ میں اس حدیث کو حضرت سعدؓ سے بالمشافہ سن لوں، چنانچہ میں ان کے پاس آیا اور عرض کیا: یہ کیسی حدیث ہے جو عامر نے مجھے آپ کی جانب سے سنائی ہے؟ تو انہوں نے اپنی دونوں انگلیاں اپنے دونوں کانوں میں ڈال لیں اور فرمایا: میں نے رسول اللہ ﷺ کو یہ کہتے ہوئے (اپنے ان دونوں کانوں سے) سنا ہے، ورنہ ان دونوں کی سماعت چلی جائے۔

امام نسائی کہتے ہیں! اس حدیث کو شعبہ نے روایت کیا ہے علی بن زید سے، انہوں نے عامر بن سعد کا تذکرہ نہیں کیا۔

(۵۱) امام نسائی نے کہا: ہمیں محمد بن وہب حرانی نے خبر دی، انہوں نے کہا: ہم سے مسکین بن بکیر نے حدیث بیان کی، انہوں نے کہا: ہم سے شعبہ نے حدیث بیان

کی، انہوں نے علی بن زید سے روایت کی، انہوں نے کہا: میں نے سعید بن مسیب کو حضرت سعد رضی اللہ عنہ سے یہ روایت کرتے سنا ہے کہ: رسول اللہ ﷺ نے حضرت علی رضی اللہ عنہ سے یہ فرمایا تھا: تمہاری مجھ سے وہی نسبت ہے جو حضرت ہارون علیہ السلام کو حضرت موسیٰ علیہ السلام سے تھی۔

پہلی مرتبہ میں انہوں نے یہ نقل کیا کہ: (حضرت علی رضی اللہ عنہ نے کہا): میں راضی ہوں، میں راضی ہوں۔ میں نے پھر اس کے بعد دوبارہ پوچھا تو کہا: (کہ حضرت علی رضی اللہ عنہ نے یہ کہا تھا): کیوں نہیں، کیوں نہیں۔

امام نسائی نے کہا: عبدالعزیز بن ماجشون نے محمد بن منکدر سے، انہوں نے سعید بن مسیب، اور انہوں نے ابراہیم بن سعد.....، اس واسطے سے جو روایت نقل کی ہے، مجھے نہیں معلوم کہ ان کی اس روایت میں کسی نے ان کی متابعت کی ہو۔ ہاں یہ بات ہے کہ ابراہیم بن سعد نے اس روایت کو اپنے والد صاحب سے نقل کیا ہے۔

(۵۲) امام نسائی نے کہا: ہمیں محمد بن بشار بصری نے خبر دی، انہوں نے کہا: ہم سے محمد بن جعفر غندر نے حدیث بیان کی، انہوں نے کہا: ہم سے شعبہ نے حدیث بیان کی، انہوں نے سعد بن ابراہیم سے روایت کی، انہوں نے کہا: میں نے ابراہیم بن سعد کو حدیث بیان کرتے سنا، وہ اپنے والد صاحب سے، اور وہ نبی اکرم ﷺ سے روایت کرتے ہیں کہ: آپ ﷺ نے حضرت علی رضی اللہ عنہ سے ارشاد فرمایا: کیا تم اس سے راضی نہیں ہے کہ تمہاری مجھ سے ایسی ہی نسبت ہو جیسی کہ حضرت ہارون علیہ السلام کو حضرت موسیٰ علیہ السلام سے تھی۔

(۵۳) امام نسائی نے کہا: ہمیں عبید اللہ بن سعد بن ابراہیم بن سعد بغدادی نے خبر دی، انہوں نے کہا: مجھ سے میرے چچا نے حدیث بیان کی، انہوں نے کہا: مجھ سے میرے والد

صاحب نے حدیث بیان کی، انہوں نے ابن اسحاق سے روایت کی، انہوں نے کہا: مجھ سے محمد بن طلحہ بن یزید بن رکانہ نے حدیث بیان کی، انہوں نے ابراہیم بن سعد بن ابی وقاص سے، اور انہوں نے اپنے والد صاحب حضرت سعدؓ سے روایت کی، کہ انہوں نے نبی اکرم ﷺ کو حضرت علیؓ کو اس وقت یہ فرماتے سنا تھا جب کہ غزوہ تبوک کے موقع پر اپنے گھر والوں کے پاس پیچھے چھوڑا تھا کہ: کیا تم اس بات سے راضی اور خوش نہیں ہو کہ تمہاری مجھ سے ایسی ہی نسبت ہو جیسی کہ حضرت ہارون علیہ السلام کو حضرت موسیٰ علیہ السلام سے حاصل تھی۔ ہاں یہ ہے کہ میرے بعد کوئی نبی نہیں ہے۔

امام نسائی نے کہا: یہ حدیث ”عامر بن سعد عن ابیہ“ کے واسطے سے بھی روایت کی گئی ہے۔ اور یہ سعیر بن مسیب کی حدیث کے علاوہ ہے۔

(۵۴) امام نسائی نے کہا: ہمیں محمد بن یحییٰ نے خبر دی، انہوں نے کہا: ہم سے ابو بکر حنفی نے حدیث بیان کی، انہوں نے کہا: ہم سے بکیر بن مسمار نے حدیث بیان کی، انہوں نے کہا: میں نے عامر بن سعد کو یہ کہتے سنا کہ: حضرت معاویہؓ نے حضرت سعد بن ابی وقاصؓ سے یہ کہا کہ: علی بن ابی طالب کو برا بھلا کہنے سے تجھے کیا چیز روکتی ہے؟ تو انہوں نے کہا: میں انہیں ہرگز اس وقت تک برا بھلا نہ کہوں گا، جب تک کہ مجھے ایسی تین چیزیں یاد ہیں جو رسول اللہ ﷺ نے ارشاد فرمائی تھیں۔ اور اگر ان تین میں سے ایک بھی مجھے مل جائے تو میرے لیے سرخ اونٹوں کے ملنے سے بہتر ہے اس وقت تک میں انہیں برا بھلا نہ کہوں گا جب تک کہ مجھے یہ یاد ہے کہ جب آپ ﷺ پر وحی نازل ہوئی، تو آپ ﷺ نے حضرت علیؓ، ان کے دونوں بیٹوں اور حضرت فاطمہؓ کو ایک چادر کے نیچے داخل کیا، پھر کہا: اے میرے رب! یہ میرے اہل، اور میرے گھر والے ہیں۔

اور میں انہیں اس وقت تک انہیں برا بھلا نہیں کہہ سکتا جب تک مجھے یہ یاد ہے کہ: جب رسول اللہ ﷺ نے انہیں ایک غزوہ میں پیچھے چھوڑا تھا، تو حضرت علی ﷺ نے عرض کیا: آپ ﷺ نے مجھے بچوں اور عورتوں کے ساتھ پیچھے چھوڑ دیا؟ تو آپ ﷺ نے ارشاد فرمایا:

کیا تم اس سے خوش نہیں ہو کہ تمہاری مجھ سے نسبت ایسے ہی ہو جیسی کہ حضرت ہارون علیہ السلام کو حضرت موسیٰ علیہ السلام سے تھی۔ ہاں بس یہ ہے کہ: میرے بعد کوئی نبوت نہیں ہے۔

اور میں انہیں اس وقت تک انہیں برا بھلا نہیں کہہ سکتا جب تک مجھے یہ خیبر کا دن یاد ہے، جب رسول اللہ ﷺ نے ارشاد فرمایا تھا: میں یہ جھنڈا یقیناً ایسے شخص کو دوں گا جو اللہ اور اس کے رسول سے محبت کرتا ہے، اور اللہ اور اس کا رسول اس سے محبت کرتے ہیں۔ اور اللہ اس کے ہاتھوں فتح عطا فرمائے گا۔ چنانچہ ہم انتظار کرنے لگے، پھر آپ ﷺ نے ارشاد فرمایا: علی کہاں ہیں؟ تو لوگوں نے کہا کہ: ان کی آنکھیں دکھ رہی ہیں، تو آپ ﷺ نے ارشاد فرمایا: انہیں بلاؤ۔ چنانچہ لوگوں نے انہیں بلایا، اور آپ ﷺ نے ان کی آنکھوں میں (اپنے دست مبارک سے) لعاب دہن لگایا، پھر انہیں ایک جھنڈا عطا کیا، تو اللہ تعالیٰ نے ان کے ہاتھوں فتح عطا فرمائی۔ راوی کہتے ہیں: اللہ کی قسم! حضرت معاویہ رضی اللہ عنہ نے اس کے بعد مدینہ سے نکلنے تک ایک حرف بھی حضرت علی رضی اللہ عنہ کے خلاف نہیں کہا۔

(۵۵) امام نسائی نے کہا: ہمیں زکریا بن یحییٰ نے خبر دی، انہوں نے کہا: ہمیں ابو مصعب نے خبر دی، انہوں نے دراوردی سے، انہوں نے حمید سے روایت کیا، انہوں نے عائشہ سے روایت کیا، اور انہوں نے اپنے والد صاحب سے روایت کیا ہے کہ:

حضرت علی رضی اللہ عنہ، نبی اکرم ﷺ کے ساتھ نکلے، حتیٰ کہ ثمیۃ الوداع مقام تک آئے۔ آپ ﷺ کا ارادہ تبوک کا تھا اور حضرت علی رضی اللہ عنہ شکوہ کر رہے تھے اور کہہ رہے تھے: کیا آپ مجھے پیچھے رہ جانے والوں کے ساتھ پیچھے چھوڑ رہے ہیں؟ تو نبی اکرم ﷺ نے ارشاد فرمایا:

کیا تم اس سے راضی اور خوش نہیں کہ نبوت کے علاوہ تمہاری مجھ سے نسبت ویسی ہی ہو جیسی کہ حضرت ہارون علیہ السلام کو حضرت موسیٰ علیہ السلام سے حاصل تھی۔

(۵۶) امام نسائی نے کہا: ہمیں محمد بن بشار نے خبر دی، انہوں نے کہا: ہم سے محمد نے حدیث بیان کی، انہوں نے کہا: ہم سے شعبہ نے حدیث بیان کی، انہوں نے حکم سے، انہوں نے مصعب بن سعد سے، اور انہوں نے حضرت سعد رضی اللہ عنہ سے روایت کیا ہے کہ: نبی اکرم ﷺ نے حضرت علی بن ابی طالب رضی اللہ عنہ کو غزوہ تبوک کے موقع پر پیچھے چھوڑ دیا تھا، تو انہوں نے عرض کیا: یا رسول اللہ ﷺ! آپ مجھے عورتوں اور بچوں کے ساتھ پیچھے چھوڑ رہے ہیں؟ تو آپ ﷺ نے فرمایا:

کیا تم اس سے خوش نہیں کہ تمہاری مجھ سے نسبت ایسے ہی ہو جیسی کہ حضرت ہارون علیہ السلام کو حضرت موسیٰ علیہ السلام سے تھی۔ ہاں بس یہ ہے کہ: میرے بعد کوئی نبی نہیں ہے امام نسائی نے کہا: لیث نے اس کے خلاف بیان کیا ہے اور کہا ہے کہ: عن

الحکم عن عائشہ بنت سعد.

(۵۷) امام نسائی نے کہا: ہمیں حسن بن اسماعیل بن سلیمان مصیصی نے خبر دی، انہوں نے کہا: ہمیں مطلب نے خبر دی، انہوں نے لیث سے، انہوں نے حکم سے، انہوں نے عائشہ بنت سعد سے، اور انہوں نے اپنے والد حضرت سعد رضی اللہ عنہ سے روایت کیا ہے کہ: رسول اللہ ﷺ نے غزوہ تبوک کے موقع پر حضرت علی رضی اللہ عنہ سے یہ

ارشاد فرمایا تھا: تمہیں مجھ سے ایسی ہی نسبت حاصل ہے جیسی کہ حضرت ہارون علیہ السلام کو حضرت موسیٰ علیہ السلام سے تھی۔ ہاں بس یہ ہے کہ: میرے بعد کوئی نبی نہیں ہے۔

امام نسائی نے کہا: شعبہ زیادہ بڑے حافظ ہیں، اور لیٹ ضعیف ہیں، اور حدیث کو عائشہ نے روایت کیا ہے۔

(۵۸) امام نسائی نے کہا: ہمیں زکریا بن یحییٰ نے خبر دی، انہوں نے کہا: ہمیں ابو مصعب نے خبر دی، انہوں نے در اور دی سے، انہوں نے جمید سے، انہوں نے عائشہ سے، اور انہوں نے اپنے والد صاحب سے روایت کیا ہے کہ: حضرت علی رضی اللہ عنہ بی اکرم رضی اللہ عنہم کے ساتھ نکلے حتیٰ کہ ثیاب الوداع تک آگئے۔ آپ رضی اللہ عنہم کا ارادہ تہوک کا تھا اور حضرت علی رضی اللہ عنہم شکوہ کر رہے تھے اور کہہ رہے تھے: کیا آپ مجھے پیچھے رہ جانے والوں کے ساتھ پیچھے چھوڑ رہے ہیں؟ تو نبی اکرم رضی اللہ عنہم نے ارشاد فرمایا:

کیا تم اس سے راضی اور خوش نہیں کہ نبوت کے علاوہ تمہاری مجھ سے نسبت ویسی ہی ہو جیسی کہ حضرت ہارون علیہ السلام کو حضرت موسیٰ علیہ السلام سے حاصل تھی۔

(۵۹) امام نسائی نے کہا: ہمیں فضل بن سہل نے خبر دی، انہوں نے کہا: ہمیں ابو احمد زبیری نے خبر دی، انہوں نے کہا: ہم سے عبد اللہ بن حبیب بن ابی ثابت نے حدیث بیان کی، انہوں نے حمزہ بن عبد اللہ سے، انہوں نے اپنے والد صاحب سے، انہوں نے حضرت سعد رضی اللہ عنہ سے روایت کیا ہے کہ: انہوں نے فرمایا: رسول اللہ رضی اللہ عنہم غزوہ تبوک کے لیے نکلے، اور حضرت علی رضی اللہ عنہ کو مدینہ میں رہنے کا حکم دیا تو انہوں نے عرض کیا: کیا آپ مجھے پیچھے چھوڑ رہے ہیں؟ تو نبی اکرم رضی اللہ عنہم نے ارشاد فرمایا: کیا تم اس سے خوش نہیں ہو کہ تمہاری مجھ سے نسبت ایسی ہی ہو جیسی کہ حضرت ہارون علیہ السلام کو حضرت موسیٰ علیہ السلام سے تھی۔ ہاں بس یہ ہے کہ: میرے بعد کوئی نبی نہیں ہے۔

اس حدیث میں عبداللہ بن شریک پر اختلاف ہو جانے کا ذکر:

(۶۰) امام نسائی نے کہا: ہمیں قاسم بن زکریا بن دینار کوفی نے خبر دی، انہوں نے کہا: ہم سے ابو نعیم نے حدیث بیان کی، انہوں نے کہا: ہم سے فطر نے حدیث بیان کی، انہوں نے عبداللہ بن شریک سے روایت کیا، انہوں نے عبداللہ بن رقیم الکنانی سے، اور انہوں نے حضرت سعد بن ابی وقاصؓ سے روایت کیا ہے کہ: نبی اکرم ﷺ نے حضرت علیؓ سے ارشاد فرمایا: تمہیں مجھ سے ایسی ہی نسبت حاصل ہے جیسی حضرت ہارون علیہ السلام کو حضرت موسیٰ علیہ السلام سے حاصل تھی۔

اسرائیل نے کہا: عن عبداللہ بن شریک، عن الحارث بن مالک، عن سعد۔
 (۶۱) امام نسائی نے کہا: ہمیں احمد بن یحییٰ کوفی نے خبر دی، انہوں نے کہا: ہم سے علی بن قادم نے حدیث بیان کی، انہوں نے کہا: ہم سے اسرائیل نے حدیث بیان کی، انہوں نے عبداللہ بن شریک سے، اور انہوں نے حارث بن مالک سے روایت کیا، اور کہا کہ: سعد بن مالک نے کہا کہ: رسول اللہ ﷺ اپنی سرخ اونٹنی پر غزوہ کے لیے نکلے، اور حضرت علیؓ کو پیچھے مدینہ میں چھوڑ دیا، حتیٰ کہ آپ ﷺ نے سوار ہونے کے لیے اپنی سرخ اونٹنی کی رکاب میں پیر رکھا، تو حضرت علیؓ نے عرض کیا: یا رسول اللہ ﷺ! قریش کا گمان یہ ہے کہ: آپ نے مجھے پیچھے اس لیے چھوڑا ہے، کہ آپ نے مجھے بوجھ سمجھا ہے، اور میرے ساتھ ہونے کو آپ نے ناپسند کیا ہے، اور حضرت علیؓ رو پڑے۔ تو رسول اللہ ﷺ نے لوگوں کو بہ آواز بلند کہا: کیا تم میں ہر کسی کا کوئی خاص قریبی نہیں ہے؟ اے ابوطالب کے بیٹے! کیا تم اس پر راضی نہیں کہ تمہاری مجھ سے ویسی ہی نسبت ہو جیسی کہ حضرت ہارون علیہ السلام کو حضرت موسیٰ علیہ السلام سے تھی؟ ہاں یہ ہے میرے بعد کوئی نبی نہیں ہے۔

تو حضرت علیؑ نے کہا: میں اللہ اور اللہ کے رسول ﷺ سے راضی ہوں۔
(۶۲) امام نسائی نے کہا: ہمیں عمرو بن علی نے خبر دی، انہوں نے کہا: ہم سے یحییٰ بن سعید نے حدیث بیان کی، انہوں نے کہا: ہم سے موسیٰ جہنی نے حدیث بیان کی، انہوں نے کہا: میں فاطمہ بنت علیؑ کے پاس گیا، تو میرے ساتھی نے ان سے عرض کیا: کیا آپ کو اپنے والد صاحب کے بارے میں کوئی بات یاد ہے؟ تو انہوں نے فرمایا: مجھ سے اسماء بنت عمیسؑ نے حدیث بیان کی، کہ رسول اللہ ﷺ نے حضرت علیؑ سے فرمایا تھا:

تمہاری مجھ سے ویسی ہی نسبت ہے جیسی کہ حضرت ہارون علیہ السلام کو حضرت موسیٰ علیہ السلام سے تھی۔ ہاں یہ ہے میرے بعد کوئی نبی نہیں ہے۔

(۶۳) امام نسائی نے کہا: ہمیں احمد بن سلیمان نے خبر دی، انہوں نے کہا: ہم سے جعفر بن عون نے حدیث بیان کی، انہوں نے موسیٰ جہنی سے روایت کی، انہوں نے کہا: میں فاطمہ بنت علیؑ کو ملا ہوں، اور اس وقت ان کی عمر اسی سال تھی۔ تو میں نے ان سے عرض کیا: کیا آپ کو اپنے والد صاحب کے بارے میں کچھ یاد ہے؟ تو کہنے لگیں: نہیں، لیکن مجھے اسماء بنت عمیسؑ نے بتایا تھا کہ انہوں نے رسول اللہ ﷺ کو یہ فرماتے سنا کہ: اے علی! تمہاری مجھ سے ویسی ہی نسبت ہے جیسی کہ حضرت ہارون علیہ السلام کو حضرت موسیٰ علیہ السلام سے تھی۔ ہاں یہ ہے میرے بعد کوئی نبی نہیں ہے۔

(۶۴) امام نسائی نے کہا: ہمیں احمد بن عثمان بن حکیم اودی نے خبر دی، انہوں نے کہا: ہم سے ابو نعیم نے حدیث بیان کی، انہوں نے کہا: ہم سے حسن بن صالح نے حدیث بیان کی، انہوں نے موسیٰ جہنی سے، انہوں نے فاطمہ بنت علیؑ سے، اور انہوں نے اسماء بنت عمیسؑ سے روایت کی ہے کہ: رسول اللہ ﷺ نے حضرت

علیؑ سے ارشاد فرمایا:

تمہاری مجھ سے ویسی ہی نسبت ہے جیسی حضرت ہارون علیہ السلام کو حضرت موسیٰ علیہ السلام سے تھی۔ ہاں یہ ہے میرے بعد کوئی نبی نہیں ہے۔

بھائی چارے کا بیان:

(۶۵) امام نسائی نے کہا: ہمیں محمد بن یحییٰ بن عبد اللہ نیشاپوری اور احمد بن عثمان بن حکیم نے خبر دی، (الفاظ محمد بن یحییٰ کے ہیں) فرمایا: ہم سے عمرو بن طلحہ نے حدیث بیان کی، انہوں نے کہا: ہم سے اسباط نے حدیث بیان کی، انہوں نے سماک سے، انہوں نے عکرمہ سے، انہوں نے حضرت ابن عباسؓ سے روایت کیا ہے کہ: حضرت علیؑ، رسول اللہ ﷺ کی زندگی میں کہا کرتے تھے: یقیناً اللہ تعالیٰ فرماتے ہیں:

أَقَانِنٌ مَّاتَ أَوْ قَتِلَ انْقَلَبْتُمْ عَلَىٰ أَعْقَابِكُمْ

کیا اگر وہ (یعنی رسول اللہ ﷺ) وفات پا جائیں، یا شہید کر دیے جائیں، تو تم اپنی ایڑیوں کے بل پھر جاؤ گے؟

(آل عمران: آیت: ۱۴۴)

اللہ کی قسم ہمیں جب اللہ نے ہدایت دی ہے تو ہرگز ہم ایڑیوں کے بل نہ پھریں گے۔ اللہ کی قسم! اگر وہ وفات پا جائیں، یا شہید کر دیے جائیں، تو میں بھی اسی بات پر لڑتا رہوں گا جس بات پر آپ لڑے تھے، حتیٰ کہ میں مرجاؤں یا شہید کر دیا جاؤں۔ اللہ کی قسم! میں ان کا بھائی، اور ان کا دوست، ان کا وارث، اور ان کا چچا زاد بھائی ہوں، میرے علاوہ اور کون مجھ سے زیادہ ان کا حق دار ہے؟

(۶۶) ربیعہ بن ناجد سے روایت ہے کہ: ایک آدمی نے حضرت علیؑ سے کہا: اے امیر المؤمنین! آپ اپنے چچا کو چھوڑ کر، اپنے چچا زاد کے وارث کیسے بنے؟ تو

نبی اکرم ﷺ کا فرمان کہ: علی مجھ سے، اور میں اس سے ہوں:

(۶۸) عمران بن حصین رضی اللہ عنہ سے روایت ہے کہ: انہوں نے فرمایا: رسول اللہ ﷺ نے ارشاد فرمایا کہ: علی مجھ سے ہیں اور میں ان سے ہوں۔ اور وہ ہر مومن کے دوست ہیں۔

اس حدیث میں ابواسحاق پر اختلاف ہو جانے کا ذکر:

(۶۹) حبشی بن جنادہ سلولی نے حدیث بیان کی، انہوں نے کہا: میں نے رسول اللہ ﷺ کو یہ فرماتے سنا ہے کہ: علی مجھ سے ہیں اور میں ان سے ہوں۔

شریک نے کہا: میں نے ابواسحاق سے پوچھا: یہ حدیث آپ نے ان سے کہاں سنی؟ تو کہنے لگے: وہ یہاں میرے پاس کھڑے تھے اور مجھے یہ حدیث بیان کی تھی۔

اسے اسرائیل نے روایت کیا، اور یون سند بیان کی: عن ابی اسحاق، عن البراء۔

(۷۰) امام نسائی نے کہا: ہمیں احمد بن سلیمان نے خبر دی، انہوں نے کہا: ہم سے عبید اللہ نے حدیث بیان کی، انہوں نے کہا: ہم سے اسرائیل نے حدیث بیان کی، انہوں نے ابواسحاق سے، اور انہوں نے حضرت براء رضی اللہ عنہ سے حدیث بیان کی، انہوں نے فرمایا کہ: رسول اللہ ﷺ نے حضرت علی رضی اللہ عنہ سے ارشاد فرمایا: تم مجھ سے ہو اور میں تم سے ہوں۔

اسے قاسم بن یزید جرمی نے اسرائیل سے روایت کیا ہے، اور انہوں نے ابواسحاق

سے، انہوں نے ہبیرہ اور ہانی سے، اور انہوں نے حضرت علی رضی اللہ عنہ سے روایت کیا ہے۔

(۷۱) امام نسائی نے کہا: ہمیں احمد بن حرب نے خبر دی، انہوں نے کہا: ہم سے

قاسم بن یزید جرمی نے حدیث بیان کی، انہوں نے کہا: ہم سے اسرائیل نے حدیث بیان کی، انہوں نے ابواسحاق سے روایت کیا، انہوں نے ہبیرہ بن مریم اور ہانی بن ہانی سے اور ان دونوں نے حضرت علیؑ سے روایت کیا کہ: ارشاد فرمایا:

جب ہم مکہ سے لوٹنے لگے، تو حضرت حمزہ کی بیٹی پکارنے لگیں: اے چچا! اے چچا! تو حضرت علیؑ نے انہیں اٹھالیا اور حضرت فاطمہ الزہراءؑ سے کہا: اپنے چچا کی بیٹی کو اپنے پاس رکھو، چنانچہ انہوں نے اسے اٹھالیا۔ پھر اس بچی کے (لینے) بارے میں حضرت علیؑ اور حضرت جعفر اور حضرت زیدؑ ہاتھ باہم جھگڑنے لگے۔ تو حضرت علیؑ نے کہا: میں زیادہ حق دار ہوں، کیونکہ یہ میرے چچا کی بیٹی ہے اور حضرت جعفرؑ نے کہا: میرے چچا کی بیٹی بھی ہے، اور اس کی خالہ میری بیوی بھی ہے۔ اور حضرت زیدؑ نے کہا: میرے بھائی کی بیٹی ہے۔ تو آپ ﷺ نے اس بچی کی خالہ کے حق میں فیصلہ کیا، اور ارشاد فرمایا: خالہ ماں کی طرح ہوتی ہے۔

اور حضرت علیؑ سے ارشاد فرمایا: تم مجھ سے ہو، اور میں تم سے ہوں۔
اور حضرت جعفرؑ سے کہا: تم شکل و شباهت اور اخلاق میں میرے جیسے ہو۔
اور حضرت زیدؑ سے ارشاد فرمایا: اے زید! تم ہمارے بھائی اور مولا ہو۔

نبی اکرم ﷺ کے یہ فرمان: علی میرے جیسے ہیں:

(۷۲) امام نسائی نے کہا: ہمیں عباس بن محمد دوری نے خبر دی، انہوں نے کہا: ہم سے احوص بن جواب نے حدیث بیان کی، انہوں نے کہا: ہم سے یونس بن ابی اسحاق نے حدیث بیان کی، انہوں نے ابواسحاق سے، انہوں نے زید بن شیبیع سے، اور انہوں نے ابو ذرؑ سے روایت کی، انہوں نے کہا: رسول اللہ ﷺ نے ارشاد فرمایا: بنو ولیدہ (حضرت موت کے بادشاہ) کو چاہیے کہ باز آ جائیں،

ورنہ میں ان کی طرف بالکل اپنے جیسا آدمی بھیجوں گا، میرے حکم کو ان پر نافذ کرے گا، اور ان سے خوب جنگ کرے گا، اور بچوں کو قید کرے گا۔

حضرت ابو ذرؓ فرماتے ہیں : مجھے اس وقت ہی گھبراہٹ ہوئی جب پیچھے سے حضرت عمرؓ نے مجھے چیونٹی کاٹی، اور کہا : اس سے کون مراد ہے؟ تو میں نے کہا : نہ تو تم مراد ہو، اور نہ ہی تمہارے ساتھی مراد ہیں، تو کہنے لگے : پھر کون مراد ہے؟ تو میں نے کہا اکرمؓ کا ارشاد : تم میرے منتخب کردہ اور میرے امانت دار (یعنی قابل بھروسہ) ہو۔

(۷۳) امام نسائی نے کہا : ہمیں زکریا بن یحییٰ نے خبر دی، انہوں نے کہا : ہم سے ابن ابی عمرو اور ابو مروان نے خبر دی، ان دونوں نے کہا : ہم سے عبد العزیز نے حدیث بیان کی، انہوں نے یزید بن عبد اللہ بن اسامہ بن الہاد سے، انہوں نے محمد بن نافع بن عجمیر سے اور انہوں نے حضرت علیؓ سے روایت کیا ہے، کہ انہوں نے کہا : رسول اللہؐ نے ارشاد فرمایا : اے علی ! جہاں تک تمہارا تعلق ہے، تو تم میرے منتخب کردہ اور قابل بھروسہ (سیکرٹری) ہو۔

نبی اکرمؐ کا یہ فرمان : میری جانب سے ادائیگی یا تو میں خود کروں گا یا علی کریں گے :

(۷۴) امام نسائی نے کہا : ہمیں احمد بن سلیمان نے خبر دی، انہوں نے کہا : ہم سے یحییٰ بن آدم نے حدیث بیان کی، انہوں نے کہا : ہم سے اسرائیل نے حدیث بیان کی، انہوں نے ابو اسحاق سے، اور انہوں نے حبشی بن جنادہ سلولی سے حدیث بیان کی کہ :

اپنے پیچھے سے اونٹوں کے بولنے کی آواز سنی۔ تو آپ تکبیر کہنے سے رک گئے۔ اور ارشاد فرمایا: یہ تو رسول اللہ ﷺ کی اونٹنی کے بولنے کی آواز ہے۔ ہو سکتا ہے کہ رسول اللہ ﷺ کی حج کرنے کی رائے بن گئی ہو، اور شاید آپ ﷺ ہی ہوں، تو ہم آپ کے ساتھ ہی نماز پڑھیں گے۔ پھر جب دیکھا تو وہ حضرت علی رضی اللہ عنہ تھے۔

تو حضرت ابوبکر صدیق رضی اللہ عنہ نے پوچھا: امیر بن کر آئے ہو یا پیغام بر بن کر؟ انہوں نے جواب دیا: نہیں، بس پیغام بر ہی ہوں۔ مجھے رسول اللہ ﷺ نے براءت کا خط دے کر بھیجا ہے جسے حج کے مواقع میں لوگوں کو سناؤں گا۔

پھر ہم مکہ آ گئے۔ پھر یوم ترویہ سے ایک دن قبل حضرت ابوبکر صدیق رضی اللہ عنہ لوگوں میں خطبہ دینے کھڑے ہوئے، تو انہیں ان کے مناسک حج کے بارے میں بتایا۔ حتیٰ کہ جب وہ فارغ ہوئے تو حضرت علی رضی اللہ عنہ کھڑے ہوئے، اور لوگوں کو براءت کا خط آخر تک پڑھ کر سنایا، پھر ہم ان کے ساتھ نکلے، حتیٰ کہ عرفہ کا دن آ گیا۔

حضرت ابوبکر صدیق رضی اللہ عنہ نے کھڑے ہو کر لوگوں میں خطبہ دیا، اور انہیں ان کے مناسک کے بارے میں بتایا، حتیٰ کہ جب وہ فارغ ہوئے تو حضرت علی رضی اللہ عنہ کھڑے ہوئے، اور لوگوں کو براءت کا خط آخر تک پڑھ کر سنایا۔ پھر قربانی کا دن آ گیا۔ چنانچہ جب ہم وقوف عرفہ سے واپس منیٰ آئے۔ اور جب حضرت ابوبکر

صدیق رضی اللہ عنہ واپس آئے، تو حضرت ابوبکر صدیق رضی اللہ عنہ نے لوگوں میں خطبہ دیا، اور انہیں ان کے منیٰ واپس لوٹنے اور قربانی کرنے اور مناسک کے بارے میں بتایا۔ جب وہ فارغ ہوئے تو حضرت علی رضی اللہ عنہ کھڑے ہوئے، اور لوگوں کو براءت کا خط آخر تک پڑھ کر سنایا۔

پھر جب نکلنے کا پہلا دن آیا تو حضرت ابوبکر صدیق رضی اللہ عنہ نے کھڑے ہو کر

لوگوں میں خطبہ دیا، اور انہیں بتایا کہ وہ کیسے لکھیں گے اور کیسے کنکریاں ماریں گے، چنانچہ انہیں ان کے مناسک سکھلائے۔ جب وہ خطبہ سے فارغ ہوئے تو حضرت علیؑ کھڑے ہوئے، اور لوگوں کو براءت کا خط آخر تک پڑھ کر سنایا۔

نبی اکرم ﷺ کا ارشاد: جس کا میں دوست ہوں، علی بھی

اس کا دوست ہے:

(۷۹) امام نسائی نے کہا: ہمیں محمد بن ثنیٰ نے خبر دی، انہوں نے کہا: ہم سے یحییٰ بن حماد نے حدیث بیان کی، انہوں نے کہا: ہم سے ابو عوانہ نے حدیث بیان کی، انہوں نے سلیمان سے روایت کی، انہوں نے کہا: ہم سے حبیب بن ابی ثابت نے حدیث بیان کی، انہوں نے ابو طفیل سے، اور انہوں نے زید بن ارقم سے روایت کی، انہوں نے فرمایا: جب رسول اللہ ﷺ حج واداع سے لوٹے اور غدیر خم (خم کے تالاب) کے پاس پڑاؤ ڈالا، تو بڑے درختوں کی صفائی کا حکم دیا، چنانچہ صفائی کر دی گئی۔ پھر آپ ﷺ نے ارشاد فرمایا: گویا کہ میرا بلاوا آ گیا ہے، اور میں اس کا استقبال کروں گا۔ میں یقیناً تمہارے پاس دو چیزیں چھوڑے جا رہا ہوں، ان میں سے ایک دوسری سے بڑی ہے: اللہ کی کتاب، اور اپنے قریبی رشتہ دار، جو کہ میرے اہل بیت ہیں میرے بعد ان دونوں کا خیال سے دھیان رکھنا۔ کیونکہ یہ دونوں چیزیں ہرگز علیحدہ نہ ہوں گی حتیٰ کہ حوض کوثر پر آئیں گی۔ پھر ارشاد فرمایا: اللہ ہی میرا دوست ہے۔ اور میں ہر مؤمن کا دوست ہوں۔ پھر حضرت علیؑ کا ہاتھ پکڑا، اور ارشاد فرمایا:

جس کا میں دوست ہوں، یہ بھی اس کا دوست ہے، اے اللہ! جو اسے دوست

رکھے، تو اسے دوست رکھ، اور جو اس سے عداوت رکھے، تو اس سے عداوت رکھ۔

ابو طفیل کہتے ہیں: میں نے زید سے کہا: کیا آپ نے رسول اللہ ﷺ سے

یہ سنا ہے؟ تو انہوں نے ارشاد فرمایا: ان درختوں میں کوئی بھی ایسا نہ تھا جس نے اپنی دونوں آنکھوں سے یہ واقعہ دیکھا نہ ہو، اور اپنے دونوں کانوں سے سنا نہ ہو۔

(۸۰) امام نسائی نے کہا: ہمیں محمد بن علاء نے خبر دی، انہوں نے کہا: ہم سے ابو معاویہ نے حدیث بیان کی، انہوں نے کہا: ہم سے اعمش نے حدیث بیان کی، انہوں نے سعد بن عبیدہ سے، انہوں نے ابن بریدہ سے، اور انہوں نے اپنے والد صاحب سے روایت کیا ہے کہ: انہوں نے کہا: رسول اللہ ﷺ نے ہمیں ایک دستے میں بھیجا، اور ہمارا امیر حضرت علیؑ کو مقرر فرمایا۔ پھر جب ہم واپس لوٹے تو آپ ﷺ نے ہم سے پوچھا: تمہاری اپنے ساتھی (یعنی امیر) کے ساتھ رہنے کے بارے میں کیا رائے ہے؟ پھر یا تو میں نے کوئی شکایت بیان کی، یا کسی اور نے ان کی کوئی شکایت بیان کی۔ پھر میں نے اپنا سراٹھایا، حالانکہ میں اکثر نیچے ہی دیکھا کرتا تھا، تو رسول اللہ ﷺ کا چہرہ انور سرخ ہو رہا تھا، پھر آپ ﷺ نے ارشاد فرمایا: جس کا میں دوست ہوں، علیؑ بھی اس کا دوست ہے۔

(۸۱) امام نسائی نے کہا: ہمیں محمد بن ثنیٰ نے خبر دی، انہوں نے کہا: ہم سے ابو احمد نے حدیث بیان کی، انہوں نے کہا: ہم سے عبد الملک بن ابی غنیمہ نے حدیث بیان کی، انہوں نے حکم سے، انہوں نے سعید بن جبیر سے، اور انہوں نے حضرت ابن عباسؓ سے روایت کی۔ انہوں نے کہا: مجھ سے بریدہ نے حدیث بیان کی، انہوں نے کہا: نبی اکرم ﷺ نے مجھے حضرت علیؑ کے ساتھ یمن کی طرف بھیجا۔ میں نے ان کے رویے میں بے رخی دیکھی۔ چنانچہ جب میں لوٹا تو اس کی شکایت رسول اللہ ﷺ سے کی، تو رسول اللہ ﷺ نے اپنا سر مبارک اٹھا کر میری طرف دیکھا اور ارشاد فرمایا: اے بریدہ! جس کا میں دوست ہوں، علیؑ بھی اس کا دوست ہے۔

زیادہ اس کے قریب ہوں؟ تو سب نے کہا: کیوں نہیں، ہم اس کی گواہی دیتے ہیں کہ آپ ہر مؤمن کی جان سے زیادہ اس کے قریب ہیں۔ تو آپ ﷺ نے ارشاد فرمایا: جس کا میں دوست ہوں، تو یہ بھی اس کا دوست ہے۔ اور حضرت علی رضی اللہ عنہ کا ہاتھ پکڑ لیا۔

(۸۵) امام نسائی نے کہا: ہمیں محمد بن یحییٰ بن عبداللہ نیشاپوری اور احمد بن عثمان بن حکیم اودی نے خبر دی، ان دونوں نے کہا: ہم سے عبید اللہ بن موسیٰ نے حدیث بیان کی، انہوں نے کہا: مجھے ہانی بن ایوب نے خبر دی، انہوں نے طلحہ ایامی سے روایت کیا انہوں نے کہا: ہم سے عمیرہ بن سعد نے حدیث بیان کی کہ: انہوں نے حضرت علی رضی اللہ عنہ کو سنا، جب کہ وہ رجبہ کے مقام پر (یہ قادیسیہ کے قریب کوفہ سے ایک مرحلہ کے فاصلے پر واقع ایک بستی کا نام ہے) لوگوں کو یاد دلاتے ہوئے کہہ رہے تھے: کہ کس نے رسول اللہ ﷺ کو یہ فرماتے ہوئے سنا ہے: جس کا میں دوست ہوں، تو علی بھی اس کے دوست ہیں۔ تو دس سے کچھ زائد آدمی کھڑے ہوئے اور انہوں نے اس کی گواہی دی۔

(۸۶) امام نسائی نے کہا: ہمیں محمد بن ثنیٰ نے خبر دی، انہوں نے کہا: ہم سے حمد بن نے حدیث بیان کی، انہوں نے کہا: ہم سے شعبہ نے حدیث بیان کی، انہوں نے ابو اسحاق سے روایت کیا، انہوں نے کہا: میں نے سعید بن وہب سے سنا، انہوں نے کہا: نبی اکرم ﷺ کے اصحاب میں سے پانچ یا چھ آدمی کھڑے ہوئے اور انہوں نے گواہی دی کہ: رسول اللہ ﷺ نے یہ ارشاد فرمایا تھا کہ: جس کا میں دوست ہوں، تو علی بھی اس کے دوست ہیں۔

(۸۷) امام نسائی نے کہا: ہمیں علی بن محمد بن علی نے خبر دی، جو کہ مصیصہ مقام کے قاضی تھے، انہوں نے کہا: ہم سے خلف نے حدیث بیان کی، انہوں نے کہا: ہم سے

اسرائیل نے حدیث بیان کی، انہوں نے کہا: ہم سے سعید بن وہب نے حدیث بیان کی کہ: ان کے پاس والے چھ آدمی کھڑے ہو گئے۔

اور زید بن شیبہ نے کہا: میرے ساتھ والے چھ آدمی کھڑے ہو گئے، پھر انہوں نے گواہی دی کہ انہوں نے رسول اللہ ﷺ کو یہ فرماتے ہوئے سنا ہے: جس کا میں دوست ہوں، تو علیؑ بھی اس کے دوست ہیں۔

(۸۸) امام نسائی نے کہا: ہمیں ابو داؤد نے خبر دی، انہوں نے کہا: ہم سے عمران بن ابان نے حدیث بیان کی، انہوں نے کہا: ہم سے شریک نے حدیث بیان کی، انہوں نے کہا: ہم سے ابواسحاق نے حدیث بیان کی، انہوں نے زید بن شیبہ سے روایت کیا، انہوں نے کہا: میں نے حضرت علی بن ابی طالبؑ کو کوفہ کے منبر پر یہ فرماتے ہوئے سنا: میں ہر آدمی کو اللہ کا واسطہ دیتا ہوں، (کہ وہ کھڑا ہو جائے) اور اصحاب محمد ﷺ میں ہر اس شخص کو اللہ کا واسطہ دیتا ہوں جس نے غدیر خم (یعنی خم کے تالاب) والے دن رسول اللہ ﷺ کو یہ فرماتے سنا کہ: جس کا میں دوست ہوں، تو علیؑ بھی اس کا دوست ہے، اے اللہ! جو اس سے دوستی رکھے تو اس سے دوستی رکھ، اور جو اس سے دشمنی رکھے تو اس سے دشمنی رکھ۔

تو منبر کی جانب سے چھ آدمی کھڑے ہو گئے، اور چھ آدمی دوسری جانب سے کھڑے ہو گئے، اور انہوں نے گواہی دی کہ انہوں نے رسول اللہ ﷺ کو یہ فرماتے سنا ہے۔

شریک نے کہا: میں نے ابواسحاق سے کہا: کیا آپ نے براء بن عازبؑ کو یہ حدیث رسول اللہ ﷺ سے نقل کرتے سنا ہے؟ تو انہوں نے فرمایا: ہاں، سنا ہے۔ ابو عبد الرحمن نسائی کہتے ہیں: عمران بن ابان حدیث میں قوی نہیں ہے۔

نبی اکرم ﷺ کا ارشاد: میرے بعد علی ہر مؤمن کا دوست ہے:

(۸۹) امام نسائی نے کہا: ہمیں قتیبہ بن سعید نے خبر دی، انہوں نے کہا: ہم سے جعفر بن سلیمان نے حدیث بیان کی، انہوں نے یزید سے، انہوں نے مطرف بن عبد اللہ سے، اور انہوں نے حضرت عمران بن حصین رضی اللہ عنہ سے روایت کیا ہے، کہ انہوں نے فرمایا: رسول اللہ ﷺ نے ایک لشکر بھیجا اور اسکا امیر حضرت علی بن ابی طالب رضی اللہ عنہ کو بنایا، پس وہ اس دستے میں چلے گئے اور ایک باندی (مال غنیمت میں سے) اپنے پاس رکھ لی۔ اس پر بعض لوگوں نے ناپسندیدگی کا اظہار کیا۔ اور رسول اللہ ﷺ کے چار صحابہ نے آپس میں معاہدہ کیا کہ جب ہم رسول اللہ ﷺ سے ملیں گے تو انہیں اس کی خبر دیں گے جو حضرت علی رضی اللہ عنہ نے کیا ہے۔

اور مسلمان جب سفر سے واپس آیا کرتے تھے تو سب سے پہلے رسول اللہ ﷺ سے ملا کرتے تھے۔ چنانچہ لوگ آپ ﷺ کو سلام کرتے اور اپنے اپنے ٹھکانے کی طرف چلے جاتے۔

جب دستہ واپس آیا تو انہوں نے نبی اکرم ﷺ کو سلام کیا، پھر ان چار میں سے ایک کھڑا ہوا اور عرض کیا: یا رسول اللہ ﷺ! کیا آپ کو معلوم نہیں کہ نلی نے یوں یوں کیا؟ تو رسول اللہ ﷺ نے اس سے منہ پھیر لیا۔ پھر دوسرا آدمی کھڑا ہوا، اور اس نے بھی یہی بات دھرائی، پھر تیسرا آدمی کھڑا ہوا اور اس نے بھی یہی بات کہی، پھر چوتھا کھڑا ہوا اور ان جیسی بات ہی کہی۔

تو رسول اللہ ﷺ ان کی طرف متوجہ ہوئے اور غصہ آپ ﷺ کے چہر مبارک سے ظاہر ہو رہا تھا، اور ارشاد فرمایا: تم علی سے کیا چاہتے ہو؟ علی مجھ سے ہے اور میں اس سے ہوں۔ اور وہ میرے بعد ہر مؤمن کا دوست ہے۔

آپ ﷺ کا فرمان: میرے بعد علی تمہارے دوست ہیں:

(۹۰) امام نسائی نے کہا: ہمیں واصل بن عبد الاعلیٰ نے خبر دی، انہوں نے ابن فضیل سے، انہوں نے ارجح سے، انہوں نے عبد اللہ بن بریدہ سے اور انہوں نے اپنے والد صاحب سے روایت کیا ہے کہ: انہوں نے کہا: ہمیں رسول اللہ ﷺ نے خالد بن ولید کے ساتھ یمن کی طرف بھیجا، اور حضرت علیؑ کو ایک دوسرے لشکر کا امیر بنا کر بھیجا، اور ارشاد فرمایا: اگر تم دونوں کہیں اکٹھے ہو جاؤ، تو تمام لوگوں کے امیر علی ہوں گے۔ اور اگر دونوں لشکر علیحدہ علیحدہ رہیں تو تم دونوں میں سے ہر ایک علیحدہ علیحدہ امیر ہوگا۔

چنانچہ اہل یمن کے قبیلہ بنو زبید سے ہمارا آنا سامنا ہوا، اور مسلمان، مشرکین پر غالب آئے۔ اور ہم نے خوب لڑائی کی، اور عورتوں اور بچوں کو قیدی بنایا۔ چنانچہ حضرت علیؑ نے تیدیوں میں سے ایک باندی اپنے لیے خاص چن لی، تو حضرت خالد بن ولیدؓ نے یہ لکھ کر نبی اکرم ﷺ کی خدمت میں بھیجا اور مجھے حکم دیا کہ میں حضرت علیؑ کے بارے میں بھی کچھ باتیں کروں۔ راوی کہتے ہیں: میں نے یہ خط حضور اکرم ﷺ کو دیا اور حضرت علیؑ کے بارے میں باتیں کرنے لگا، تو رسول اللہ ﷺ کے چہرہ مبارک کا رنگ بدل گیا۔

میں نے عرض کیا: یہ تو پناہ پکڑنے کی جگہ ہے۔ آپ نے مجھے ایک آدمی کے ساتھ بھیجا تھا اور مجھے اس کی اطاعت کا حکم دیا تھا، تو میں نے وہی کچھ پہنچایا ہے جس کے ساتھ مجھے بھیجا گیا ہے۔ تو رسول اللہ ﷺ نے ارشاد فرمایا: اے بریدہ! علی کی شان میں ہرگز تنقیص نہ کرنا، کیونکہ علی مجھ سے ہیں اور میں اس سے ہوں۔ اور میرے بعد یہی تمہارا دوست ہے۔

آپ ﷺ کا فرمان: جس نے علی کو برا بھلا کہا، اس نے یقیناً مجھے برا بھلا کہا:

(۹۱) امام نسائی نے کہا: ہمیں عباس بن محمد دوری نے خبر دی، انہوں نے کہا: ہم سے یحییٰ بن ابی بکیر نے حدیث بیان کی، انہوں نے کہا: ہم سے اسرائیل نے حدیث بیان کی، انہوں نے ابواسحاق سے، اور انہوں نے ابو عبد اللہ جدلی سے روایت کیا ہے، انہوں نے کہا: میں حضرت ام سلمہ رضی اللہ عنہا کے پاس گیا، تو انہوں نے پوچھا: کیا تمہارے درمیان رسول اللہ ﷺ کو برا بھلا کہا جاتا ہے، تو میں نے عرض کیا: سبحان اللہ، یا کہا: معاذ اللہ، (یعنی یہ کیسے ہو سکتا ہے؟)

تو فرمانے لگیں: میں نے رسول اللہ ﷺ کو یہ فرماتے سنا ہے: جس نے علی کو برا بھلا کہا، یا گالی دی، یقیناً اس نے مجھے برا بھلا کہا، یا مجھے گالی دی۔

(۹۲) امام نسائی نے کہا: ہمیں عبد الاعلیٰ بن واصل بن عبد الاعلیٰ نے خبر دی، انہوں نے کہا: ہم سے جعفر بن عوف نے حدیث بیان کی، انہوں نے شقیق بن ابی عبد اللہ سے روایت کیا ہے، انہوں نے کہا: ہم سے ابو بکر بن خالد بن عرفطہ نے حدیث بیان کی، انہوں نے کہا: میں نے سعد بن مالک رضی اللہ عنہ کو مدینہ میں دیکھا، تو انہوں نے مجھے کہا: مجھے بتایا گیا ہے کہ تم حضرت علی رضی اللہ عنہ کو برا بھلا کہتے ہو! کہتے ہیں: میں کہا: ہم نے ایسا کیا تھا۔ تو انہوں نے کہا: شاید تو نے بھی انہیں برا بھلا کہا؟ میں نے عرض کیا: معاذ اللہ، تو کہنے لگے: ان کو ہرگز برا بھلا نہ کہنا، اگر میرے سر پر آرا رکھ کر بھی مجھ سے کہا جائے کہ میں حضرت علی رضی اللہ عنہ کو برا بھلا کہوں، تو میں ہرگز نہ کہوں گا۔ اس کے بعد کہ میں نے رسول اللہ ﷺ سے جو سنا ہے سو سنا ہے۔

کی، انہوں نے کہا: ہم سے معن نے حدیث بیان کی، انہوں نے کہا: مجھے موسیٰ بن یعقوب نے حدیث بیان کی، انہوں نے مہاجر بن مسار سے، انہوں نے عائشہ بنت سعد اور عامر بن سعد سے، اور انہوں نے حضرت سعد رضی اللہ عنہ سے روایت کی ہے کہ: رسول اللہ ﷺ نے لوگوں میں خطبہ دیا، اور ارشاد فرمایا:

حمد وثناء کے بعد: اے لوگو! میں تمہارا دوست ہوں۔ تو لوگوں نے کہا: آپ ﷺ نے سچ کہا۔ پھر آپ ﷺ نے حضرت علی رضی اللہ عنہ کا ہاتھ پکڑ کر اونچا کیا، پھر ارشاد فرمایا: یہ میرا دوست ہے، اور میری طرف سے ادائیگی کا ذمہ دار ہے۔ اللہ سے دوست رکھے گا جو اسے دوست رکھے گا، اور اسے دشمن رکھے گا جو اس سے دشمنی کرے گا۔

(۹۵) امام نسائی نے کہا: ہمیں احمد بن عثمان بصری ابوالجوزاء نے خبر دی، انہوں نے کہا: ہم سے ابن عثمان نے حدیث بیان کی، انہوں نے کہا: ہم سے موسیٰ بن یعقوب نے حدیث بیان کی، انہوں نے مہاجر بن مسار سے، انہوں نے عائشہ بنت سعد سے، اور انہوں نے حضرت سعد رضی اللہ عنہ سے روایت کیا ہے کہ: انہوں نے کہا: رسول اللہ ﷺ نے حضرت علی رضی اللہ عنہ کا ہاتھ پکڑا، پھر خطبہ دیا، اللہ کی حمد و ثنا کی، پھر ارشاد فرمایا: کیا تم یہ بات نہیں جانتے کہ میں تمہاری جانوں سے زیادہ تمہارے قریب ہوں؟ تو سب نے جواب دیا: جی ہاں، یا رسول اللہ ﷺ! آپ نے سچ فرمایا ہے، پھر آپ ﷺ نے حضرت علی رضی اللہ عنہ کا ہاتھ پکڑ کر اونچا کیا، اور ارشاد فرمایا: میں جس کا دوست ہوں، یہ بھی اس کا دوست ہے، اور یقیناً اللہ سے دوست بنائے گا جو اسے دوست رکھے گا، اور اس سے دشمنی رکھے گا، جو اس سے دشمنی رکھے گا۔

(۹۶) امام نسائی نے کہا: ہمیں زکریا بن یحییٰ نے خبر دی، انہوں نے کہا: ہم سے محمد بن یحییٰ نے حدیث بیان کی، انہوں نے کہا: ہم سے یعقوب بن جعفر بن

ابی کثیر نے حدیث بیان کی، انہوں نے مہاجر بن مسار سے روایت کیا ہے، انہوں نے کہا: مجھے عائشہ بنت سعد نے خبر دی، انہوں نے سعد رضی اللہ عنہ سے روایت کیا، انہوں نے کہا: ہم رسول اللہ ﷺ کے ساتھ مکہ کے راستے میں تھے، جبکہ آپ مکہ تشریف لے جا رہے تھے۔ پھر جب آپ ﷺ غدیر خم پہنچے تو لوگوں کو کھڑا کر دیا۔ پھر جو آگے جا چکا تھا وہ واپس آ گیا، اور جو پیچھے رہ گیا تھا، وہ ان سے آ ملا۔ جب لوگ آپ ﷺ کے پاس جمع ہو گئے تو آپ ﷺ نے ارشاد فرمایا: اے لوگو! کیا میں نے (نبوت و رسالت کے فرائض و احکام) پہنچا دیئے؟ تو سب بولے: جی ہاں! تو آپ ﷺ نے ارشاد فرمایا: اے اللہ! گواہ رہنا۔ اس بات کو تین مرتبہ ارشاد فرمایا۔ پھر ارشاد فرمایا: اے لوگو! تمہارا دوست کون ہے؟ تو سب بولے: اللہ اور اس کا رسول۔ تین مرتبہ یہی کہا۔ پھر آپ ﷺ نے حضرت علی رضی اللہ عنہ کا ہاتھ تھاما، اور انہیں کھڑا کیا، پھر ارشاد فرمایا: اللہ اور اس کا رسول جس کا دوست ہے، تو یہ بھی اس کا دوست ہے۔ اے اللہ! تو اس سے دوستی رکھ جو اس سے دوستی رکھے، اور تو اس سے دشمنی رکھ جو اس سے دشمنی رکھے۔

محبانِ علی رضی اللہ عنہ کے لیے دعا اور دشمنانِ علی رضی اللہ عنہ کے لیے حضور ﷺ کی بددعا:

(۹۷) امام نسائی نے کہا: ہمیں اسحاق بن ابراہیم نے خبر دی، انہوں نے کہا: ہمیں نضر بن شمیل نے خبر دی، انہوں نے کہا: ہم سے عبد الجلیل بن عطیہ نے حدیث بیان کی، انہوں نے کہا: ہم سے عبد اللہ بن بریدہ نے حدیث بیان کی، انہوں نے کہا: مجھ سے میرے والد صاحب نے حدیث بیان کی، انہوں نے کہا: لوگوں میں سے کوئی شخص مجھے حضرت علی بن ابی طالب رضی اللہ عنہ سے زیادہ مبغوض نہ تھا، حتیٰ کہ میں قریش کے

ایک شخص کو صرف اسی وجہ سے محبوب رکھتا تھا کہ وہ شخص حضرت علی رضی اللہ عنہ سے بہت بغض رکھتا تھا۔

چنانچہ ایک مرتبہ اس شخص کو چند گھڑ سواروں پر امیر بنا کر کہیں بھیجا گیا، تو میں بھی اس کے ساتھ ہو گیا، اور میں اس کا ساتھی صرف حضرت علی رضی اللہ عنہ کے بغض کی وجہ سے بنا تھا۔ اس نے بطور مالِ غنیمت کے چند قیدی گرفتار کیے۔ تو اس نے نبی اکرم ﷺ کو لکھا کہ کسی شخص کو ان کے پاس بھیج دیں جو مال کا خمس حصہ نکال لیں۔ تو رسول اللہ ﷺ نے حضرت علی رضی اللہ عنہ کو بھیج دیا۔ اور قیدیوں میں ایک نوجوان باندی بھی تھی جو تمام قیدیوں سے اچھی اور خوب صورت تھی۔

جب حضرت علی رضی اللہ عنہ نے مالِ غنیمت کا خمس نکالا تو وہ نوجوان باندی خمس میں چلی گئی۔ پھر خمس نکالا تو وہ اہل بیتِ نبی ﷺ کے حصے میں آگئی۔ پھر اس مال کا پانچواں حصہ کیا تو وہ حضرت علی رضی اللہ عنہ کی آل کے حصے میں آئی۔

(کچھ دیر کے بعد) حضرت علی رضی اللہ عنہ ہمارے پاس آئے تو ان کے سر سے قطرے ٹپک رہے تھے۔ تو ہم نے پوچھا: یہ کیا ہے؟ تو انہوں نے فرمایا: کیا تم نے اس نوجوان باندی کو نہیں دیکھا تھا؟ پہلے وہ خمس میں آئی، پھر وہ اہل بیتِ نبی ﷺ کے حصے میں آئی، پھر علی کی آل کے حصے میں آئی۔ تو میں نے اس سے حاجت پوری کی ہے۔ تو اس شخص نے یہ سب واقعہ خط میں لکھ کر نبی اکرم ﷺ کی خدمت میں روانہ فرمایا، اور مجھے اپنے اس خط کا تصدیق کنندہ بنا کر بھیجا تا کہ میں حضرت علی رضی اللہ عنہ کی کہی ہوئی بات کی تصدیق بھی کروں۔ تو رسول اللہ ﷺ نے میرا ہاتھ پکڑا اور ارشاد فرمایا: کیا تو علی سے بغض رکھتا ہے؟ میں نے عرض کیا: جی ہاں! تو آپ ﷺ نے ارشاد فرمایا: اس سے بغض نہ رکھ۔ اور اگر تو اس سے محبت رکھتا ہے تو اس سے اور

زیادہ محبت رکھ۔ اس ذات کی قسم جس کے قبضہ میں میری جان ہے! علی کی آل کا خمس میں جو حصہ بنتا ہے وہ اس نوجوان باندی سے کہیں بڑھ کر ہے۔ راوی کہتے ہیں: پھر تو مجھے رسول اللہ ﷺ کے بعد حضرت علیؑ سے بڑھ کر کوئی بھی محبوب نہ تھا۔

حضرت عبداللہ بن بریدہ کہتے ہیں: اللہ کی قسم! اس حدیث کے بیان کرنے میں میرے اور نبی اکرم ﷺ کے درمیان میرے والد صاحب کے علاوہ اور کوئی راوی نہیں ہے۔

(۹۸) امام نسائی نے کہا: ہمیں حسین بن حریث مروزی نے خبر دی، انہوں نے کہا: ہم سے فضل بن موسیٰ نے حدیث بیان کی، انہوں نے اعمش سے، انہوں نے ابو اسحاق سے، اور انہوں نے سعید بن مسیب سے روایت کی، انہوں نے کہا: حضرت علیؑ نے رجبہ کے مقام پر ارشاد فرمایا: میں اللہ کا واسطہ دے کر کہتا ہوں کہ (ہر وہ شخص کھڑا ہو جائے) جس نے غدیر خم والے دن رسول اللہ ﷺ کو یہ فرماتے سنا: یقیناً اللہ میرا دوست ہے اور میں مومنین کا دوست ہوں۔ اور جس کا میں دوست ہوں، تو اس کا یہ بھی دوست ہے۔ اے اللہ! تو اس سے دوستی رکھ جو اس سے دوستی رکھے۔ اور اس سے دشمنی رکھ جو اس سے دشمنی رکھے۔ اور اس کی مدد کر جو اس کی مدد کرے۔ کہتے ہیں: پھر سعید نے کہا: میرے پہلو کی جانب سے چھ آدمی کھڑے ہو گئے۔ اور زید بن شیبہ نے کہا: میرے پاس سے بھی چھ آدمی کھڑے ہوئے۔

عمر و زومر نے کہا: حضرت علیؑ سے محبت کرنے والے سے میں محبت کرتا ہوں، اور ان سے بغض رکھنے والے سے میں بغض رکھتا ہوں۔

(۹۹) امام نسائی نے کہا: ہمیں علی بن محمد بن علی نے حدیث بیان کی، انہوں نے کہا: ہم سے خلف بن تمیم نے حدیث بیان کی، انہوں نے کہا: ہم سے اسرائیل نے

حدیث بیان کی، انہوں نے کہا: ہم سے ابو اسحاق نے حدیث بیان کی، انہوں نے عمرو ذی مر سے روایت کی، کہا: میں اس وقت حضرت علی رضی اللہ عنہ کے پاس موجود تھا جب وہ رجبہ کے مقام پر رسول اللہ ﷺ کے صحابہ کو واسطہ دے کر کہہ رہے تھے: تم میں سے کس نے غدیر خم والے دن وہ کچھ سنا تھا جو رسول اللہ ﷺ نے ارشاد فرمایا تھا؟ تو کئی لوگ کھڑے ہو گئے، اور انہوں نے گواہی دی کہ انہوں نے رسول اللہ ﷺ کو سنا تھا کہ فرما رہے تھے: جس کا میں دوست ہوں، یقیناً علی بھی اس کا دوست ہے، اے اللہ! تو اسے دوست رکھ جو اسے دوست رکھے، اور اس سے دشمنی رکھ، جو اس سے دشمنی رکھے۔ اور اسے محبوب رکھ جو اسے محبوب رکھے، اور اس سے بغض رکھ جو اس سے بغض رکھے، اور اس کی مدد کر جو اس کی مدد کرے۔

مؤمن و منافق کے درمیان فرق:

(۱۰۰) امام نسائی نے کہا: ہمیں ابو کریب محمد بن علاء کوفی نے خبر دی، انہوں نے کہا: ہم سے ابو معاویہ نے حدیث بیان کی، انہوں نے اعمش سے، انہوں نے عدی بن ثابت سے، انہوں نے زربن حمیش سے، اور انہوں نے حضرت علی رضی اللہ عنہ سے روایت کیا ہے کہ انہوں نے ارشاد فرمایا: اس ذات کی قسم جس نے دانے کو پھاڑا، اور انسان کو جلا بخشی، یہ نئی اُمّی ﷺ کا مجھ سے کیا ہوا عہد ہے کہ: مجھ سے محبت صرف مؤمن ہی رکھے گا، اور مجھ سے بغض صرف منافق ہی رکھے گا۔

(۱۰۱) امام نسائی نے کہا: ہمیں واصل بن عبد الاعلیٰ نے خبر دی، انہوں نے کہا: ہم سے وکیع نے بیان کیا، انہوں نے اعمش سے، انہوں نے عدی بن ثابت سے، انہوں نے زربن حمیش سے، اور انہوں نے حضرت علی رضی اللہ عنہ سے روایت کیا ہے کہ انہوں نے فرمایا نبی اکرم ﷺ کا مجھ سے یہ عہد ہے کہ: مؤمن ہی مجھ سے محبت کرے گا، اور مجھ سے

بغض صرف منافق ہی رکھے گا۔

(۱۰۲) امام نسائی نے کہا: ہمیں یوسف بن عیسیٰ نے خبر دی، انہوں نے کہا: ہمیں فضل بن موسیٰ نے خبر دی، انہوں نے کہا: ہمیں اعمش نے خبر دی، انہوں نے عدی سے، اور انہوں نے زر سے روایت کیا کہ: انہوں نے کہا: حضرت علی رضی اللہ عنہ نے ارشاد فرمایا: یہ نھی اُمی ﷺ کا مجھ سے عہد ہے کہ: تجھ سے صرف مؤمن ہی محبت کرے گا، اور تجھ سے منافق ہی بغض رکھے گا۔

رسول اللہ ﷺ کا ضرب المثل سے حضرت علی رضی اللہ عنہ کی فضیلت بیان کرنا:

(۱۰۳) امام نسائی نے کہا: ہمیں محمد بن عبداللہ بن مبارک نے خبر دی، انہوں نے کہا: ہم سے یحییٰ بن معین نے حدیث بیان کی، انہوں نے کہا: ہم سے ابو حفص ابار نے حدیث بیان کی، انہوں نے حکم بن عبدالملک سے، انہوں نے حارث بن حصیرہ سے، انہوں نے ابو صادق سے، انہوں نے ربیعہ بن ناجد سے، اور انہوں نے حضرت علی رضی اللہ عنہ سے روایت کیا ہے کہ فرمایا: رسول اللہ ﷺ نے ارشاد فرمایا: اے علی! تم میں حضرت عیسیٰ علیہ الصلاۃ والسلام سے مشابہت پائی جاتی ہے۔ یہود نے ان سے اس قدر بغض رکھا حتیٰ کہ ان کی والدہ مکرمہ پر بہتان تک لگا دیا۔ اور نصاریٰ نے انہیں محبوب بنایا، حتیٰ کہ انہیں ایسے درجہ پہ جا بٹھایا جس کے وہ اہل نہ تھے۔

حضور نبی کریم ﷺ کی نظر میں حضرت علی رضی اللہ عنہ کا مقام

ومرتبہ:

(۱۰۴) امام نسائی نے کہا: ہمیں اسماعیل بن مسعود بصری نے خبر دی، انہوں نے کہا:

ہم سے خالد نے حدیث بیان کی، انہوں نے شعبہ سے، انہوں نے ابواسحاق سے، اور انہوں نے علاء سے روایت کی، انہوں نے کہا: ایک آدمی نے حضرت ابن عمر رضی اللہ عنہما سے حضرت عثمان رضی اللہ عنہ کے بارے میں پوچھا، تو انہوں نے ارشاد فرمایا: ان لوگوں میں سے تھے جو جنگ بدر میں پیٹھ پھیر کر بھاگے، لیکن اللہ نے انہیں معاف کر دیا۔ ان سے بعد ازاں معمولی غلطی سرزد ہو گئی تو لوگوں نے ان کو قتل ہی کر دیا۔ پھر اس شخص نے ان سے حضرت علی رضی اللہ عنہ کے بارے میں پوچھا تو ارشاد فرمایا: ان کے بارے میں نہ پوچھو، کیا تم رسول اللہ ﷺ سے ان کے قرب منزلت کو نہیں دیکھتے۔

(۱۰۵) امام نسائی نے کہا: ہمیں ہلال بن علاء بن ہلال نے خبر دی، انہوں نے کہا: ہم سے حسین نے حدیث بیان کی، انہوں نے کہا: ہم سے زہیر نے حدیث بیان کی، انہوں نے ابواسحاق سے، اور انہوں نے علاء بن عرار سے روایت کی، انہوں نے کہا: میں نے حضرت عبداللہ بن عمر رضی اللہ عنہما سے پوچھا، اور عرض کیا: آپ ہمیں حضرت علی اور حضرت عثمان رضی اللہ عنہما کے بارے میں کیوں نہیں بتاتے؟ تو انہوں نے ارشاد فرمایا: جہاں تک حضرت علی رضی اللہ عنہ کا تعلق ہے، تو یہ ان کا گھر رسول اللہ ﷺ کے گھروں میں سے (ایک) ہے۔ اور اس کے سوا میں تمہیں اور کوئی بات نہیں کہتا۔

اور باقی رہی بات حضرت عثمان رضی اللہ عنہ کی، تو ان سے احد کی لڑائی میں ایک بڑی خطا کا صدور ہو گیا تھا، جسے اللہ نے معاف کر دیا تھا۔ پھر ان سے ایک چھوٹی سی غلطی تمہارے درمیان صادر ہو گئی، اور تم نے انہیں قتل کر کے ہی چھوڑا۔

(۱۰۶) امام نسائی نے کہا: ہمیں احمد بن سلیمان رہاوی نے خبر دی، انہوں نے کہا: ہم سے عبید اللہ نے حدیث بیان کی، انہوں نے کہا: ہم سے اسرائیل نے حدیث

بیان کی، انہوں نے کہا: ہم سے ابواسحاق نے حدیث بیان کی، انہوں نے کہا: عبد الرحمن بن خالد نے قسم بن عباس سے پوچھا: حضرت علیؑ رسول اللہ ﷺ کے وارث کہاں سے بن گئے؟ تو انہوں نے ارشاد فرمایا: وہ ہم میں سب سے پہلے آپ ﷺ پر ایمان لانے والے تھے، اور ہم میں سے سب سے زیادہ آپ ﷺ کی صحبت میں رہنے والے تھے۔

امام نسائی نے کہا: زید بن ابی ایسہ نے اس کے خلاف نقل کیا ہے، چنانچہ انہوں نے کہا: عن خالد بن قسم.

(۱۰۹) امام نسائی نے کہا: ہمیں ہلال بن علاء نے خبر دی، انہوں نے کہا: میرے والد صاحب نے ہم سے حدیث بیان کی، انہوں نے کہا: ہم سے عبید اللہ نے حدیث بیان کی، انہوں نے زید بن ابی ایسہ سے، انہوں نے ابواسحاق سے، اور انہوں نے خالد بن قسم سے روایت کی ہے کہ: ان سے پوچھا گیا: حضرت علیؑ میں کون سی ایسی خصوصیت تھی کہ وہ تو رسول اللہ ﷺ کے وارث بنے، جب کہ آپ کے دادا جان ان کے وارث نہیں بنے، حالانکہ وہ تو رسول اللہ ﷺ کے چچا تھے؟ تو انہوں نے کہا:

حضرت علیؑ ہم میں سے سب سے پہلے حضور اکرم ﷺ پر ایمان لانے والے تھے، اور ہم میں سب سے زیادہ آپ کی صحبت میں رہنے والے تھے۔

(۱۱۰) امام نسائی نے کہا: ہمیں عبدہ بن عبد الرحیم المرزوی نے خبر دی، انہوں نے کہا: ہمیں عمرو بن محمد نے خبر دی، انہوں نے کہا: ہمیں یونس بن ابی اسحاق نے خبر دی، انہوں نے عیزار بن حریث سے، اور انہوں نے نعمان بن بشیر سے روایت کی، انہوں نے کہا کہ: حضرت ابوبکر صدیقؓ نے نبی اکرم ﷺ کے پاس حاضری کی اجازت چاہی، تو انہوں نے حضرت عائشہؓ کو بلند آواز سے یہ کہتے ہوئے سنا، اور وہ کہہ رہی

تھیں: اللہ کی قسم! مجھے پکا پتہ چل گیا کہ آپ کو حضرت علی رضی اللہ عنہ میرے والد صاحب سے زیادہ محبوب ہیں، تو حضرت ابو بکر صدیق رضی اللہ عنہ ان کی طرف تھڑ مارنے کے لیے بڑھے، اور فرمایا: اوفلانی کی بیٹی! میں تجھے دیکھ رہا ہوں کہ تو اپنی آواز کو رسول اللہ ﷺ کے سامنے اونچی کر رہی ہے، تو رسول اللہ ﷺ نے انہیں پکڑ لیا، اور حضرت ابو بکر صدیق رضی اللہ عنہ غصہ ہو کر باہر نکل گئے، تو رسول اللہ ﷺ نے فرمایا: اے عائشہ! میرے بارے میں کیا خیال ہے، تمہیں اس آدمی سے بچالیا کہ نہیں؟

پھر کچھ دیر بعد حضرت ابو بکر صدیق رضی اللہ عنہ نے (دوبارہ حاضری کی) اجازت چاہی اس وقت رسول اللہ ﷺ اور حضرت عائشہ رضی اللہ عنہا میں صلح ہو چکی تھی، تو حضرت ابو بکر رضی اللہ عنہ نے کہا: مجھے سلامتی کی حالت میں بھی داخل ہونے دو، جیسا کہ تم نے مجھے لڑائی میں داخل ہونے دیا تھا۔ تو رسول اللہ ﷺ نے فرمایا: ہم نے ایسے کر لیا، (یعنی ہم نے اجازت دے دی)

(۱۱۱) امام نسائی نے کہا: ہمیں محمد بن آدم نے خبر دی، انہوں نے کہا: ہم سے ابن ابی نعیتہ نے حدیث بیان کی، انہوں نے اپنے والد صاحب سے، انہوں نے ابو اسحاق سے، اور انہوں نے جمیع بن عمیر سے روایت کیا، انہوں نے کہا: میں اپنی والدہ کے ساتھ حضرت عائشہ رضی اللہ عنہا کے پاس گیا، اور میں ان دنوں بچہ تھا۔ پھر میں نے ان سے حضرت علی رضی اللہ عنہ کا تذکرہ کیا، تو انہوں نے ارشاد فرمایا: میں نے ان سے زیادہ رسول اللہ ﷺ کو محبوب کوئی مرد نہیں دیکھا۔ اور ان کی عورت سے زیادہ رسول اللہ ﷺ کو محبوب کوئی دوسری عورت نہیں دیکھی۔

(۱۱۲) امام نسائی نے کہا: ہمیں عمرو بن علی نے خبر دی، انہوں نے کہا: ہم سے عبد العزیز بن خطاب نے حدیث بیان کی، انہوں نے کہا: ہم سے محمد بن اسماعیل بن رجاء زبیدی نے حدیث بیان کی، انہوں نے ابو اسحاق شیبانی سے، اور انہوں نے جمیع بن

عمیر سے حدیث بیان کی، انہوں نے کہا: میں اپنی والدہ صاحبہ کے ساتھ حضرت عائشہ رضی اللہ عنہا کے پاس گیا۔ میں نے اپنی والدہ کو سنا کہ وہ حضرت عائشہ رضی اللہ عنہا سے پردہ کے پیچھے سے ہی حضرت علی رضی اللہ عنہ کے بارے میں پوچھ رہی تھیں۔ تو انہوں نے فرمایا: تم مجھ سے ایسے شخص کے بارے میں پوچھ رہی ہو کہ میں نہیں جانتی کہ رسول اللہ ﷺ کو اس سے زیادہ کوئی اور مرد محبوب ہو، اور نہ ہی ان کی بیوی سے زیادہ کسی خاتون کو جانتی ہوں جو رسول اللہ ﷺ کو زیادہ محبوب ہو۔

(۱۱۳) امام نسائی نے کہا: ہمیں زکریا بن یحییٰ نے خبر دی، انہوں نے کہا: ہم سے ابراہیم بن سعید نے حدیث بیان کی، انہوں نے کہا: ہم سے شاذان نے حدیث بیان کی، انہوں نے جعفر احمر سے، انہوں نے عبد اللہ بن عطاء سے، اور انہوں نے ابن بریدہ سے روایت کی، انہوں نے کہا: ایک آدمی میرے والد صاحب کے پاس آیا، اور ان سے پوچھا: لوگوں میں کون سا شخص، اور عورتوں میں کون سی عورت رسول اللہ ﷺ کو سب سے زیادہ محبوب تھیں؟ تو انہوں نے فرمایا: رسول اللہ ﷺ کو عورتوں میں سے سب سے زیادہ محبوب حضرت فاطمہ رضی اللہ عنہا تھیں، اور مردوں میں سے سب سے زیادہ محبوب حضرت علی رضی اللہ عنہ تھے۔

امام نسائی نے کہا: عبد اللہ بن عطاء حدیث میں کچھ قوی نہیں ہیں۔

حضرت علی رضی اللہ عنہ کی رسول اللہ ﷺ کے ہاں داخل ہونے،

سوال کرنے اور سکوت کرنے کے وقت کی قدر و منزلت کا ذکر:

(۱۱۴) امام نسائی نے کہا: ہمیں محمد بن وہب نے خبر دی، انہوں نے کہا: ہم سے محمد

بن سلمہ نے حدیث بیان کی، انہوں نے کہا: مجھ سے ابو عبد الرحیم نے حدیث بیان کی،

انہوں نے کہا: مجھ سے زید بن ابی ایسہ نے حدیث بیان کی، انہوں نے حارث سے، انہوں نے ابو زرہ بن عمرو بن جریر سے، اور انہوں نے عبداللہ بن نجی سے روایت کی کہ انہوں نے حضرت علیؑ کو یہ فرماتے سنا: میں اللہ کے نبی ﷺ کے ہاں داخل ہوا کرتا تھا۔ اگر تو وہ نماز پڑھ رہے ہوتے، تو تسبیح کہہ دیتے، اور میں داخل ہو جاتا، اور اگر وہ نماز نہ پڑھ رہے ہوتے، تو مجھے اجازت دے دیتے اور میں داخل ہو جایا کرتا۔

(۱۱۵) امام نسائی نے کہا: ہمیں زکریا بن یحییٰ نے خبر دی، انہوں نے کہا: ہم سے محمد بن عبید اور ابو کامل نے حدیث بیان کی، ان دونوں نے کہا: ہم سے عبدالواحد بن زیاد نے حدیث بیان کی، انہوں نے کہا: ہم سے عمارہ بن قعقاع نے حدیث بیان کی، انہوں نے حارث عسکلی سے، انہوں نے ابو زرہ بن عمرو بن جریر سے، اور انہوں نے عبداللہ بن نجی سے روایت کی، انہوں نے کہا کہ: حضرت علیؑ نے فرمایا: سحری کا کچھ وقت میں نے مقرر کر رکھا تھا جس وقت میں رسول اللہ ﷺ کے پاس حاضر ہوا کرتا تھا۔ اگر تو آپ ﷺ نماز میں مصروف ہوتے تو سبحان اللہ کہتے، تو یہ گویا آپ ﷺ کا مجھے اجازت دینا ہوتا تھا۔ اور اگر نماز میں مصروف نہ ہوتے تو مجھے اندر آنے کا کہ دیا کرتے تھے۔

اس حدیث میں مغیرہ پر اختلاف واقع ہونے کا ذکر:

(۱۱۶) امام نسائی نے کہا: ہمیں محمد بن قدامہ مصیسی نے خبر دی، انہوں نے کہا: ہمیں جریر نے خبر دی، انہوں نے مغیرہ سے، انہوں نے حارث سے، اور انہوں نے ابو زرہ بن عمرو سے روایت کی، انہوں نے کہا: ہم سے عبداللہ بن نجی نے حدیث بیان کی، انہوں نے حضرت علیؑ سے روایت کی کہ، انہوں نے فرمایا: سحری کے وقت میرا کچھ خاص وقت مقرر تھا جس میں میں رسول اللہ ﷺ کے پاس حاضر ہوا کرتا تھا،

اور جب میں (در اقدس پر) حاضر ہوتا تو اجازت چاہتا، اگر تو میں آپ کو نماز پڑھتے ہوئے پاتا، تو آپ ﷺ تسبیح کہہ دیا کرتے، چنانچہ میں (گھر میں) داخل ہو جایا کرتا۔ اور اگر میں آپ ﷺ کو فارغ پاتا تو وہ مجھے اجازت دے دیا کرتے تھے۔

(۱۱۷) امام نسائی نے کہا: ہمیں محمد بن عبید بن محمد کوفی نے خبر دی، انہوں نے کہا: ہم سے ابن عیاش نے حدیث بیان کی، انہوں نے مغیرہ سے روایت کیا، انہوں نے حارث عسکلی سے اور انہوں نے ابن نجی سے روایت کی، انہوں نے کہا: حضرت علیؑ نے ارشاد فرمایا: میرے رسول اللہ ﷺ کے پاس جانے کے دو وقت تھے۔ ایک تو دن کا، دوسرا رات کا وقت تھا۔ چنانچہ جب میں رات کو جایا کرتا تو آپ ﷺ ذرا سا کھانس دیا کرتے۔

امام نسائی نے کہا: اس کی سند میں شرییل بن مدرک نے اختلاف کیا ہے، اور ان کے قول: نسخ میں ان کی موافقت کی ہے۔

(۱۱۸) امام نسائی نے کہا: ہمیں قاسم بن زکریا بن دینار نے خبر دی، انہوں نے کہا: ہم سے ابو اسامہ نے حدیث بیان کی، انہوں نے کہا: مجھ سے شرییل بن مدرک جعفی نے حدیث بیان کی، انہوں نے کہا: مجھ سے عبد اللہ بن نجی حضرمی نے حدیث بیان کی، انہوں نے اپنے والد صاحب سے روایت کی، اور وہ حضرت علیؑ کے لوٹے والے (خادم) کہلاتے تھے۔ انہوں نے کہا کہ: حضرت علیؑ نے ارشاد فرمایا: رسول اللہ ﷺ کے ساتھ میرا ایک خصوصی تعلق تھا جو تمام مخلوق میں سے کسی کو حاصل نہ تھا۔ چنانچہ میں ہر سحری میں ان کے پاس آیا کرتا، (بلند آواز سے) سلام کہتا، اگر تو آپ ﷺ تھوڑا سا کھانتے، تو میں اپنے گھر واپس چلا جاتا، ورنہ آپ ﷺ کے پاس گھر میں داخل ہو جاتا۔

سے ابو مریم نے حدیث بیان کی، انہوں نے کہا: حضرت علی رضی اللہ عنہ نے کہا: میں رسول اللہ صلی اللہ علیہ وسلم کے ساتھ چلا، حتیٰ کہ ہم کعبہ کے پاس آئے۔ رسول اللہ صلی اللہ علیہ وسلم میرے کندھوں پر چڑھے، اور میں انہیں لے کر کھڑا ہوا۔ لیکن جب رسول اللہ صلی اللہ علیہ وسلم نے میرے ضعف کو دیکھا تو فرمایا: بیٹھ جاؤ، چنانچہ میں بیٹھ گیا، تو اللہ کے نبی صلی اللہ علیہ وسلم نیچے اتر آئے، اور میرے لیے نیچے بیٹھ گئے، اور ارشاد فرمایا: میرے کندھوں پر چڑھ جاؤ۔ چنانچہ میں آپ صلی اللہ علیہ وسلم کے کندھوں پر چڑھ گیا، رسول اللہ صلی اللہ علیہ وسلم مجھے لے کر کھڑے ہوئے۔

حضرت علی رضی اللہ عنہ نے فرمایا: مجھے یوں خیال ہو رہا تھا کہ اگر میں چاہوں تو آسمان کے افق تک پہنچ جاؤں۔ پھر میں کعبہ پر چڑھا، اور اس پر پیتل اور تانبے کی مورتیاں تھیں، چنانچہ میں لگا تار کوشش کرنے لگا، تاکہ اسے دائیں بائیں، آگے، آپ کے سامنے اور پیچھے، کسی بھی سمت ہٹا کر گرا دوں۔ حتیٰ کہ جب میں نے اس کو قابو میں کر لیا تو اللہ کے نبی صلی اللہ علیہ وسلم نے ارشاد فرمایا: اسے اکھاڑ دو، چنانچہ میں نے اسے اکھاڑ پھینکا۔ اور اسے ایسے توڑ پھوڑ دیا جیسے کہ شیشے کے برتن توڑ دیے جاتے ہیں۔ پھر میں نیچے اتر آیا، پھر میں اور رسول اللہ صلی اللہ علیہ وسلم دونوں چلے، اور ہم ایک دوسرے سے دوڑ میں آگے بڑھنے کی کوشش کر رہے تھے، حتیٰ کہ ہم گھروں میں چھپ گئے۔ اور یہ اس ڈر سے کہ کہیں کوئی شخص ہمیں ملنے نہ آجائے۔

حضرت علی رضی اللہ عنہ کی وہ خصوصیات جو اولین و آخرین کو نہ ملیں، مثلاً، جگر گوشہ رسول حضرت فاطمہ بنت رسول اللہ صلی اللہ علیہ وسلم سے نکاح ہونا، جو حضرت مریم بنت عمران رضی اللہ عنہا کے علاوہ جنت کی عورتوں کی سردار ہیں:

عرض کیا: وہ آپ کے بھائی کیسے ہو سکتے ہیں، آپ نے تو اپنی بیٹی کی شادی ان سے کر دی ہے؟ تو آپ ﷺ نے ارشاد فرمایا: وہ یقیناً میرا بھائی ہی ہے۔ پھر ان کے (یعنی حضرت اسماءؓ) پاس آئے، اور ان سے کہا: تم اللہ کے رسول کی بیٹی کے اکرام کے لیے یہاں آئی ہو؟ تو انہوں نے عرض کیا: جی ہاں، تو آپ ﷺ نے ان کے لیے دعا فرمائی۔ اور فرمایا: اچھا ہے۔ پھر رسول اللہ ﷺ اندر داخل ہوئے۔

حضرت ابن عباسؓ کہتے ہیں: یہودیوں کی یہ عادت تھی کہ شادی کے بعد مرد کو اپنی دلہن کے پاس جانے سے (بذریعہ جادو) روک دیتے تھے۔

راوی کہتے ہیں: پھر رسول اللہ ﷺ نے پانی کا ایک کٹورا منگوایا، اور اس میں کچھ تھکا را، اور اس پر تھوڑا پڑھی، پھر حضرت علیؓ کو بلایا، اور اس پانی میں سے کچھ حضرت علیؓ کے چہرے، سینے اور بازوؤں پر چھڑکا۔ پھر حضرت فاطمہؓ کو بلایا، تو وہ رسول اللہ ﷺ سے حیا کی وجہ سے اپنے کپڑے میں ڈگمگاتی ہوئی آئیں، تو آپ ﷺ نے ان پر بھی ایسے ہی پانی چھڑکا۔ پھر ان سے ارشاد فرمایا: اللہ کی قسم! میں نے مقدور بھرا اپنے رشتہ داروں میں سے بہترین کے ساتھ تمہاری شادی کی ہے۔ پھر آپ ﷺ واپس تشریف لے گئے۔

(۱۲۶) امام نسائی نے کہا: ہمیں عمران بن بکار بن راشد نے خبر دی، انہوں نے کہا: ہم سے احمد بن خالد نے حدیث بیان کی، انہوں نے کہا: ہم سے محمد نے حدیث بیان کی، انہوں نے عبد اللہ بن ابی شیح سے، اور انہوں نے اپنے والد صاحب سے روایت کی کہ حضرت معاویہؓ نے حضرت علی بن ابی طالبؓ کا تذکرہ کیا، تو حضرت سعد بن ابی وقاصؓ نے کہا: اللہ کی قسم! اگر ان کی تین خصوصیات میں سے صرف ایک ہی مل جاتی، تو یہ مجھے ہر اس چیز سے بہتر معلوم ہوتا جس پر سورج طلوع ہوتا ہے۔

اگر مجھے یہ بات حاصل ہوتی، جو رسول اللہ ﷺ نے انہیں اس وقت ارشاد فرمائی تھی، جب انہیں غزوہ تبوک سے واپس بھیجا تھا، کہ: کیا تم اس بات سے راضی نہیں ہو کہ تمہاری مجھ سے ویسی ہی نسبت ہو جیسی کہ حضرت ہارون علیہ السلام کو حضرت موسیٰ علیہ السلام سے تھی۔ البتہ فرق صرف یہ ہے کہ میرے بعد کوئی نبی نہیں ہے۔ تو یہ بات مجھے اس سے زیادہ محبوب تھی کہ مجھے وہ سب مل جائے جس پر سورج طلوع ہوتا ہے۔ اور اگر مجھے وہ کہا ہوتا جو خیر کے دن رسول اللہ ﷺ نے ارشاد فرمایا تھا کہ: ”کل میں یہ جھنڈا ایسے شخص کو دوں گا جو اللہ اور اس کے رسول سے محبت کرتا ہے، اور اللہ اور اس کا رسول اس سے محبت کرتے ہیں، اللہ اس کے ہاتھوں فتح عطا کرے گا، اور وہ بھاگ جانے والا نہیں ہے۔“ تو یہ بات بھی مجھے اس سے زیادہ محبوب تھی کہ مجھے وہ سب مل جائے جس پر سورج طلوع ہوتا ہے۔ اور میں رسول اللہ ﷺ کا داماد ہوتا، ایسی بیٹی کی وجہ سے جس کی مجھ سے اولاد بھی ہوتی، ویسی جیسی کہ حضرت علی رضی اللہ عنہ سے ہے، تو یہ بات بھی مجھے اس سے زیادہ محبوب تھی کہ مجھے وہ سب مل جائے جس پر سورج طلوع ہوتا ہے۔

حضرت فاطمہ رضی اللہ عنہا جنتی عورتوں کی سردار ہیں:

(۱۲۷) امام نسائی نے کہا: ہمیں محمد بن بشار نے خبر دی، انہوں نے کہا: ہم سے عبد الوہاب نے حدیث بیان کی، انہوں نے کہا: ہم سے محمد بن عمرو نے حدیث بیان کی، انہوں نے ابو سلمہ سے اور انہوں نے حضرت عائشہ رضی اللہ عنہا سے روایت کیا ہے کہ انہوں نے فرمایا: جب رسول اللہ ﷺ بیمار ہوئے تو حضرت فاطمہ رضی اللہ عنہا تشریف لائیں، اور رسول اللہ ﷺ کی طرف جھکیں، تو آپ ﷺ نے چپکے سے ان سے کچھ کہا، تو رونے لگیں، پھر وہ دوبارہ رسول اللہ ﷺ کی طرف جھکیں، تو آپ ﷺ نے پھر چپکے سے ان سے کچھ کہا، تو وہ ہنسنے لگیں۔

جب رسول اللہ ﷺ کی وفات ہوگئی، تو میں نے ان سے پوچھا، تو انہوں نے کہا: جب میں (پہلی مرتبہ) آپ ﷺ کی طرف جھکی تو آپ ﷺ نے مجھے بتایا کہ وہ اس مرض الموت میں ہی وفات پا جائیں گے، تو میں رونے لگی۔ پھر جب میں دوبارہ آپ ﷺ کی طرف جھکی تو آپ ﷺ نے مجھے بتایا کہ: اہل بیت میں سب سے پہلے میں آپ ﷺ سے جا ملوں گی، اور یہ کہ میں حضرت مریم بنت عمران علیہا السلام کے سوا سب جنتی عورتوں کی سردار ہوں گی۔ تو میں نے (یہ سن کر) سر اٹھایا اور ہنس پڑی۔

(۱۲۸) امام نسائی نے کہا: ہمیں ہلال بن بشر نے خبر دی، انہوں نے کہا: ہم سے محمد بن خالد نے حدیث بیان کی، انہوں نے کہا: ہم سے موسیٰ بن یعقوب نے حدیث بیان کی، انہوں نے کہا: ہم سے ہاشم بن ہاشم نے حدیث بیان کی، انہوں نے عبد اللہ بن وہب سے روایت کی ہے کہ: حضرت ام سلمہؓ نے انہیں خبر دی کہ: رسول اللہ ﷺ نے حضرت فاطمہؓ کو بلایا اور چپکے سے ان سے کچھ کہا تو وہ رونے لگیں، پھر ان سے کوئی بات کی تو وہ ہنس پڑیں۔

حضرت ام سلمہؓ نے فرمایا: جب رسول اللہ ﷺ کی وفات ہوگئی، تو میں نے ان سے اُس رونے اور ہنسنے کے بارے میں پوچھا تو انہوں نے فرمایا: مجھے رسول اللہ ﷺ نے یہ خبر دی کہ وہ وفات پا جائیں گے تو میں رو پڑی۔ پھر مجھے رسول اللہ ﷺ نے خبر دی کہ حضرت مریم بنت عمران علیہا السلام کے بعد جنت کی عورتوں کی سردار ہوں تو میں ہنس پڑی۔

(۱۲۹) امام نسائی نے کہا: ہمیں اسحاق بن ابراہیم نے خبر دی، انہوں نے کہا: ہمیں جریر نے خبر دی، انہوں نے یزید سے، انہوں نے عبدالرحمن بن ابونعیم سے، اور انہوں

نے ابوسعید سے روایت کی کہ انہوں نے کہا: رسول اللہ ﷺ نے ارشاد فرمایا:

حسن اور حسینؑ جنت کے نوجوانوں کے سردار ہیں، اور مریم بنت عمران کو چھوڑ کر، فاطمہ جنت کی تمام عورتوں کی سردار ہے۔

حضرت فاطمہؑ امت کی عورتوں کی سردار ہیں:

(۱۳۰) امام نسائی نے کہا: ہمیں محمد بن منصور نے خبر دی، انہوں نے کہا: ہم سے زبیری محمد بن عبداللہ نے حدیث بیان کی، انہوں نے کہا: ہم سے ابو جعفر نے حدیث بیان کی، اور ان کا نام محمد بن مروان ہے۔ انہوں نے کہا: مجھ سے ابو حازم نے حدیث بیان کی، انہوں نے حضرت ابو ہریرہؓ سے روایت کی، انہوں نے کہا: ایک دن دو پہر کو رسول اللہ ﷺ نے ہمارے پاس آنے میں بہت دیر کی، جب سہ پہر ہوئی تو ہم میں سے کسی نے عرض کیا: یا رسول اللہ ﷺ! (آج کا دن) ہم پر بہت گراں گزرا ہے، ہم نے آج آپ ﷺ کو دیکھا بھی نہیں۔ تو آپ ﷺ نے فرمایا:

آسمان کے ایک فرشتے نے مجھے کبھی نہ دیکھا تھا، تو اس نے اللہ تعالیٰ سے میری زیارت کی اجازت چاہی، تو اس نے مجھے خبر دی اور بشارت سنائی ہے کہ: میری بیٹی فاطمہ میری امت کی عورتوں کی سردار ہے۔ اور حسن اور حسین جنت کے نوجوانوں کے سردار ہیں۔

(۱۳۱) امام نسائی نے کہا: ہمیں احمد بن سلیمان نے خبر دی، انہوں نے کہا: ہم سے ابو نعیم فضل بن دکین نے حدیث بیان کی، انہوں نے کہا: ہم سے زکریا نے حدیث بیان کی، انہوں نے فراس سے، انہوں نے شععی سے، انہوں نے مسروق سے اور انہوں نے حضرت عائشہؓ سے روایت کی کہ: انہوں نے فرمایا:

ایک مرتبہ حضرت فاطمہؑ ایسی چال چلتی ہوئی آئیں، جیسی چال رسول

فاطمہ رضی اللہ عنہا چلتی ہوئی آئیں۔ اور اللہ کی قسم ان کی چال تو بالکل رسول اللہ صلی اللہ علیہ وسلم کی چال جیسی تھی۔ حتیٰ کہ وہ رسول اللہ صلی اللہ علیہ وسلم تک آ گئیں، تو آپ صلی اللہ علیہ وسلم نے ارشاد فرمایا: میری بیٹی! مرحبا۔ پھر آپ صلی اللہ علیہ وسلم نے انہیں اپنے دائیں طرف، یا بائیں طرف بٹھایا، پھر چپکے سے ان سے کوئی بات کی، تو وہ بہت شدت سے رونے لگیں۔ پھر آپ صلی اللہ علیہ وسلم نے دوبارہ ان سے چپکے سے کوئی بات کی، تو وہ ہنس پڑیں۔ جب رسول اللہ صلی اللہ علیہ وسلم اٹھ کھڑے ہوئے تو میں نے ان سے کہا: رسول اللہ صلی اللہ علیہ وسلم نے تو خاص تمہی سے سرگوشی کی، اور تم رو رہی تھیں؟ مجھے بتاؤ تو رسول اللہ صلی اللہ علیہ وسلم نے کیا کہا تھا؟ تو حضرت فاطمہ رضی اللہ عنہا نے فرمایا: میں رسول اللہ صلی اللہ علیہ وسلم کا راز افشا نہ کروں گی۔ پھر جب رسول اللہ صلی اللہ علیہ وسلم کی وفات ہو گئی، تو میں نے ان سے کہا: میں تمہیں اس ذات کی قسم دے کر جس کا بنایا ہوا میرا حق تم پر ہے، پوچھتی ہوں کہ: رسول اللہ صلی اللہ علیہ وسلم نے تم سے کیا سرگوشی کی تھی؟ تو انہوں نے کہا: ہاں، اب تو بتا سکتی ہوں۔ پہلی مرتبہ رسول اللہ صلی اللہ علیہ وسلم نے مجھ سے یہ سرگوشی کی تھی کہ: حضرت جبریل علیہ السلام ہر سال مجھ سے ایک مرتبہ قرآن کا دور کیا کرتے تھے، اور اس سال انہوں نے دو مرتبہ قرآن کا دور کیا ہے۔ اور میرا خیال یہی ہے کہ میرا جانے کا وقت قریب آ گیا ہے، تم اللہ سے ڈرتی رہنا اور صبر کرنا۔ پھر آپ صلی اللہ علیہ وسلم نے ارشاد فرمایا: اے فاطمہ! کیا تم اس سے راضی نہیں ہو کہ تم اس امت کی عورتوں کی، یا سارے عالم کی عورتوں کی سردار بنو؟ تو میں ہنس پڑی۔

حضرت فاطمہ رضی اللہ عنہا جگر گوشہ رسول ہیں:

(۱۳۳) امام نسائی نے کہا: ہمیں قتیبہ بن سعید نے خبر دی: انہوں نے کہا: ہم سے لیث نے حدیث بیان کی، انہوں نے ابن ابی ملیکہ سے اور انہوں نے مسور بن مخرمہ سے حدیث بیان کی، انہوں نے کہا: میں نے رسول اللہ صلی اللہ علیہ وسلم کو منبر پر یہ فرماتے

ہوئے سنا: بنو ہشام بن مغیرہ نے مجھ سے اجازت مانگی تھی کہ وہ اپنی بیٹی کو علی سے بیاہ دیں۔ میں اجازت نہیں دیتا۔ پھر کہتا ہوں: میں اجازت نہیں دیتا۔ ہاں یہ ہو سکتا ہے کہ ابوطالب کا بیٹا چاہے تو میری بیٹی کو طلاق دے دے، اور ان کی بیٹی سے نکاح کر لے۔ وہ (یعنی حضرت فاطمہؑ) یقیناً میرے جگر کا ٹکڑا ہے۔ جو چیز اسے پریشان کرتی ہے وہ مجھے بھی پریشان کرتی ہے۔ اور جو چیز اسے تکلیف پہنچاتی ہے وہ مجھے بھی تکلیف پہنچاتی ہے۔

اس روایت کے ناقلین میں اختلاف الفاظ کا ذکر:

(۱۳۴) امام نسائی نے کہا: ہمیں احمد بن سلیمان نے خبر دی، انہوں نے کہا: ہم سے یحییٰ بن آدم نے حدیث بیان کی، انہوں نے کہا: ہم سے بشر بن سری نے حدیث بیان کی، انہوں نے کہا: ہم سے لیث بن سعد نے حدیث بیان کی، انہوں نے کہا: میں نے ابن ابی ملیکہ کو یہ کہتے سنا: میں نے مسور بن مخرمہ کو یہ کہتے سنا: میں نے رسول اللہ ﷺ کو مکہ میں خطبہ دیتے ہوئے سنا، پھر فرمایا: بنو ہاشم نے مجھ سے یہ اجازت چاہی تھی کہ وہ اپنی بیٹی کو علی سے بیاہ دیں، اور میں اس کی اجازت نہیں دیتا، پھر کہتا ہوں: میں اس کی اجازت نہیں دیتا۔ ہاں یہ ہو سکتا ہے کہ: علی میری بیٹی کو چھوڑ دیں اور ان کی بیٹی سے نکاح کر لیں۔ پھر فرمایا: فاطمہ ٹکڑا ہے، یا فرمایا: فاطمہ میرے جگر کا ٹکڑا ہے۔ جو چیز اسے تکلیف دیتی ہے وہ مجھے ایذا دیتی ہے، اور جو چیز اسے پریشان کرتی ہے وہ مجھے پریشان کرتی ہے۔ اور اس کے لیے مناسب نہیں ہے کہ وہ بنتِ عدو اللہ اور بنتِ رسول اللہ کو ایک گھر میں جمع کرے۔

(۱۳۵) امام نسائی نے کہا: ہمیں حارث بن مسکین نے خبر دی، اس طرح سے کہ ان کے سامنے پڑھا جا رہا تھا اور میں سن رہا تھا، انہوں نے سفیان سے، انہوں نے عمرو

دونوں میرے بیٹے ہیں اور میری بیٹی کے بیٹے ہیں۔ اے اللہ! تو جانتا ہے کہ میں ان دونوں سے محبت کرتا ہوں، تو بھی ان سے محبت کر۔ (دوبارہ فرمایا) اے اللہ! تو جانتا ہے کہ میں ان دونوں سے محبت کرتا ہوں، تو بھی ان سے محبت کر۔

حضرت حسن اور حضرت حسین رضی اللہ عنہما جنتی جوانوں کے سردار ہیں:

(۱۳۰) امام نسائی نے کہا: ہمیں عمرو بن منصور نے خبر دی، انہوں نے کہا: ہم سے ابو نعیم نے حدیث بیان کی، انہوں نے کہا: ہم سے یزید بن مردانیہ نے حدیث بیان کی، انہوں نے عبد الرحمن بن ابو نعیم نے، اور ان سے حضرت ابو سعید خدری رضی اللہ عنہ نے روایت کی کہ: رسول اللہ ﷺ نے ارشاد فرمایا: حسن اور حسین جنت کے جوانوں کے سردار ہیں۔

(۱۳۱) امام نسائی نے کہا: ہمیں محمد بن اسماعیل بن ابراہیم نے خبر دی، انہوں نے کہا: ہم سے ابو نعیم نے حدیث بیان کی، انہوں نے سفیان سے، انہوں نے یزید بن ابی زیاد سے، انہوں نے ابن ابی نعیم سے، اور انہوں نے حضرت ابو سعید خدری رضی اللہ عنہ سے روایت کی، انہوں نے کہا: رسول اللہ ﷺ نے ارشاد فرمایا: حسن اور حسین جنت کے جوانوں کے سردار ہیں۔

(۱۳۲) امام نسائی نے کہا: ہمیں احمد بن حرب نے خبر دی، انہوں نے کہا: ہم سے ابن فضیل نے حدیث بیان کی، انہوں نے یزید سے، انہوں نے عبد الرحمن بن ابی نعیم سے اور انہوں نے حضرت ابو سعید خدری رضی اللہ عنہ سے روایت کی، اور انہوں نے نبی اکرم ﷺ سے روایت کی، کہ آپ ﷺ نے ارشاد فرمایا: حسن اور حسین یقیناً جنت کے جوانوں کے سردار ہیں۔

راوی کہتے ہیں: اس قول میں استثناء نہیں فرمایا۔ (استثناء اگلی روایت میں ہے)

(۱۳۳) امام نسائی نے کہا: ہمیں یعقوب بن ابراہیم اور محمد بن آدم نے خبر دی،

انہوں نے مروان سے، انہوں نے حکم بن عبدالرحمن سے، (اور وہ ابن ابی نعیم ہیں)، انہوں نے اپنے والد صاحب سے اور انہوں نے حضرت ابوسعید خدری رضی اللہ عنہ سے روایت کیا، انہوں نے کہا: رسول اللہ ﷺ نے ارشاد فرمایا: حسن اور حسین میری خالہ کے بیٹے یعنی حضرت عیسیٰ بن مریم اور حضرت یحییٰ بن زکریا علیہما السلام کے علاوہ اہل جنت کے نوجوانوں کے سردار ہیں۔

حسن اور حسین میری دنیا کی بہاریں ہیں:

(۱۳۴) امام نسائی نے کہا: ہمیں محمد بن عبدالاعلیٰ نے خبر دی، انہوں نے کہا: ہم سے خالد نے حدیث بیان کی، انہوں نے کہا: ہم سے اشعث نے حدیث بیان کی، انہوں نے حسن سے اور انہوں نے رسول اللہ ﷺ کے کسی صحابی سے روایت کی، انہوں نے یعنی حضرت انس بن مالک رضی اللہ عنہ نے فرمایا: ہم داخل ہوئے۔ اور کبھی یہ بھی کہا کرتے تھے کہ: میں رسول اللہ ﷺ کے پاس گیا اور حضرت حسن اور حضرت حسین رضی اللہ عنہما، آپ ﷺ کے پیٹ پر لوٹ رہے تھے۔ کہتے ہیں: رسول اللہ ﷺ یہ ارشاد فرما رہے تھے: (یہ دونوں) میری اس امت کی بہاریں ہیں۔

(۱۳۵) امام نسائی نے کہا: ہمیں ابراہیم بن یعقوب نے حدیث بیان کی، انہوں نے کہا: ہم سے وہب بن جریر نے حدیث بیان کی کہ ان کے والد صاحب نے ان سے حدیث بیان کی، انہوں نے کہا: میں نے محمد بن عبد اللہ بن ابی یعقوب کو سنا، انہوں نے ابن ابی نعیم سے روایت کی، انہوں نے فرمایا: میں حضرت عبد اللہ بن عمر رضی اللہ عنہ کے پاس (بیٹھا) تھا، کہ ایک آدمی آیا اور ایک مچھر کے اپنے کپڑے میں لگے ہوئے خون کے بارے میں مسئلہ پوچھا، کہ کیا اس کے ساتھ نماز ادا کر لی جائے؟ تو حضرت ابن عمر رضی اللہ عنہ نے اس سے پوچھا: تم کہاں کے رہنے والے ہو، تو اس نے کہا:

میں عراق کا رہنے والا ہوں۔ تو حضرت ابن عمرؓ نے ارشاد فرمایا: اس کی صفائی کون پیش کرتا ہے؟ مجھ سے ایک پتھر کے خون کے بارے میں پوچھتا ہے، اور انہوں نے رسول اللہ ﷺ کے بیٹے کو قتل کر ڈالا۔ میں نے رسول اللہ ﷺ کو یہ فرماتے سنا: حسن اور حسین تو میری اس دنیا کی بہاریں ہیں۔

تم مجھے فاطمہ سے زیادہ عزیز ہو اور فاطمہ تم سے زیادہ محبوب ہے:

(۱۳۶) امام نسائی نے کہا: ہمیں زکریا بن یحییٰ نے خبر دی، انہوں نے کہا: ہم سے ابن ابی عمر نے حدیث بیان کی، انہوں نے کہا: ہم سے سفیان نے حدیث بیان کی، انہوں نے ابن ابی شیح سے، انہوں نے اپنے والد صاحب سے اور انہوں نے ایک آدمی سے روایت کی، انہوں نے کہا: میں نے کوفہ میں حضرت علیؑ کو منبر پر یہ کہتے سنا: میں نے رسول اللہ ﷺ کو حضرت فاطمہؑ سے نکاح کا پیغام بھیجا، آپ ﷺ نے میرا نکاح کر دیا، تو میں نے عرض کیا: یا رسول اللہ ﷺ! میں آپ کو زیادہ محبوب ہوں یا وہ (یعنی حضرت فاطمہ) زیادہ محبوب ہیں؟ تو آپ ﷺ نے ارشاد فرمایا: وہ تمہاری نسبت مجھے زیادہ محبوب ہے اور تم اس کی نسبت مجھے زیادہ عزیز ہو۔

میں نے (اللہ سے) جب بھی اپنے لیے کوئی چیز مانگی تو تمہارے لیے بھی مانگی ہے:

(۱۳۷) امام نسائی نے کہا: ہمیں عبدالاعلیٰ بن واصل بن عبدالاعلیٰ نے خبر دی، انہوں نے کہا: ہم سے علی بن ثابت نے حدیث بیان کی، انہوں نے کہا: ہم سے منصور بن ابوالاسود نے حدیث بیان کی، انہوں نے یزید بن ابی زیاد سے، انہوں نے سلیمان بن

عبداللہ بن حارث سے، انہوں نے اپنے دادا جان سے اور انہوں نے حضرت علی رضی اللہ عنہ سے روایت کی، انہوں نے کہا:

میں بیمار ہوا تو رسول اللہ ﷺ نے میری عیادت کی۔ چنانچہ آپ ﷺ میرے پاس تشریف لائے اور میں لیٹا ہوا تھا، تو آپ ﷺ نے میرے پہلو کے ساتھ ٹیک لگالی، پھر اپنے کپڑے سے مجھے ڈھانپ دیا، پھر جب دیکھا کہ مجھے سکون ہو گیا ہے، تو آپ ﷺ کھڑے ہوئے اور نماز کے لیے مسجد تشریف لے گئے۔ پھر جب اپنی نماز مکمل کر لی، تو تشریف لائے اور مجھ پر سے کپڑا اٹھایا اور فرمایا: اے علی! اٹھو، تم ٹھیک ہو گئے ہو۔ چنانچہ میں ایسے اٹھا جیسے میں اس سے پہلے کبھی بیمار ہوا ہی نہیں تھا۔ پھر آپ ﷺ نے ارشاد فرمایا: میں نے اپنے رب سے نماز میں جو چیز بھی مانگی ہے، وہ اللہ نے مجھے ضرور عطا کی ہے۔ اور میں نے جب بھی اپنے لیے کوئی چیز مانگی ہے تو تمہارے لیے ضرور مانگی ہے۔

ابو عبد الرحمن (یعنی امام نسائی) نے کہا: جعفر احمر نے اس سے مختلف نقل کی ہے، چنانچہ انہوں نے یوں روایت کیا: 'عن یزید بن ابی زیاد، عن عبد اللہ بن الحارث، عن علی رضی اللہ عنہ.'

(۱۲۸) امام نسائی نے کہا: ہمیں قاسم بن زکریا بن دینار نے بردی، انہوں نے کہا: ہم سے علی نے حدیث بیان کی، انہوں نے کہا: ہم سے جعفر احمر نے حدیث بیان کی، انہوں نے یزید بن ابی زیاد سے، انہوں نے عبداللہ بن حارث سے، اور انہوں نے حضرت علی رضی اللہ عنہ سے روایت کی ہے کہ: حضرت علی رضی اللہ عنہ نے ارشاد فرمایا: میں بہت سخت بیمار ہو گیا، تو نبی اکرم ﷺ کے پاس آیا۔ آپ ﷺ نے مجھے اپنے جگہ کھڑا کیا اور خود نماز مشغول ہو گئے، اور مجھ پر اپنے کپڑے کا کنارہ ڈال دیا، پھر ارشاد فرمایا: اے علی!

کے بدلے میں ساری دنیا کا ملنا بھی مجھے پسند نہیں ہے۔

حضرت علیؑ کے لیے گرمی اور سردی کی اذیت ختم ہونے کی دُعا:

(۱۵۱) امام نسائی نے کہا: ہمیں محمد بن یحییٰ بن ایوب بن ابراہیم نے خبر دی، انہوں نے کہا: ہم سے ہاشم بن مخلد ثقفی نے حدیث بیان کی، انہوں نے کہا: میرے چچا ایوب بن ابراہیم نے ہم سے حدیث بیان کی کہ: محمد بن یحییٰ نے کہا (اور وہ میرے دادا ہیں) انہوں نے ابراہیم صائغ سے، انہوں نے ابواسحاق ہمدانی سے اور انہوں نے عبدالرحمن بن ابی لیلیٰ سے روایت کی کہ: حضرت علیؑ شدید گرمی میں ہمارے پاس آئے تو ان کے جسم پر سردیوں کے کپڑے تھے، اور سردیوں میں ہمارے پاس آئے تو ان کے جسم پر گرمیوں کے کپڑے تھے، پھر انہوں نے پانی منگایا اور پیا۔ پھر اپنی پیشانی سے پسینہ صاف کیا۔

جب عبدالرحمن بن ابی لیلیٰ اپنے والد صاحب کے پاس گئے تو کہا: ابا جان!

کیا آپ نے دیکھا کہ امیر المؤمنین نے کیا کیا؟ ہمارے پاس سردیوں میں آئے اور ان کے جسم پر گرمیوں کے کپڑے تھے، اور ہمارے پاس گرمیوں میں آئے اور ان کے جسم پر سردیوں کے کپڑے تھے! تو حضرت ابو لیلیٰ نے کہا: کیا تم جاننا چاہتے ہو؟ اور اپنے بیٹے عبدالرحمن کا ہاتھ پکڑا اور حضرت علیؑ کے پاس آگئے، تو حضرت علیؑ نے ارشاد فرمایا: نبی اکرم ﷺ نے مجھے بلایا، اور میری آنکھیں سخت دکھ رہی تھیں، تو آپ ﷺ نے میری آنکھوں میں لعابِ دہن لگایا، پھر ارشاد فرمایا: اپنی آنکھیں کھولو۔ میں نے آنکھیں کھولیں تو آج تک دوبارہ نہیں دکھیں، اور آپ ﷺ نے میرے لیے دعا کی، اور کہا: اے اللہ! گرمی اور سردی کا اثر اس سے دور کر دے۔ چنانچہ اس کے بعد سے آج تک نہ تو میں نے گرمی محسوس کی، اور نہ ہی کبھی سردی محسوس کی۔

ہے؟ پھر آپ ﷺ نے ارشاد فرمایا: کیا میں تمہیں سب سے زیادہ بد بخت آدمی کا پتہ نہ بتاؤں؟ ہم نے عرض کیا: ضرور یا رسول اللہ!

تو آپ ﷺ نے ارشاد فرمایا: قوم شمود کا اخیر نامی آدمی، جس نے اونٹنی کی کوچیں کاٹی تھیں۔ اور اے علی! وہ شخص جو تم پر یہاں وار کرے گا (اور آپ ﷺ نے سر پر ہاتھ رکھا)، حتیٰ کہ (خون سے) یہ جگہ بھی تر ہو جائے گی (اور آپ ﷺ نے اپنی ڈاڑھی مبارک کی طرف اشارہ کیا)۔

رسول اللہ ﷺ کے عہد و پیمان کے سب سے قریبی شخص کا ذکر:

(۱۵۴) امام نسائی نے کہا: ہمیں علی بن حجر نے خبر دی، انہوں نے کہا: ہمیں جریر نے خبر دی، انہوں نے مغیرہ سے اور انہوں نے ام موسیٰ سے روایت کیا، انہوں نے کہا: ام سلمہؓ نے فرمایا: رسول اللہ ﷺ کے سب سے زیادہ قریبی شخص حضرت علیؑ تھے۔

(۱۵۵) امام نسائی نے کہا: ہمیں محمد بن قدامہ نے خبر دی، انہوں نے کہا: ہم سے جریر نے حدیث بیان کی، انہوں نے مغیرہ سے، انہوں نے ام موسیٰ سے روایت کی، انہوں نے کہا: ام سلمہؓ نے فرمایا: اس ذات کی قسم، جس کی قسم ام سلمہؓ کھایا کرتی ہے! یقیناً لوگوں میں حضرت رسول اکرم ﷺ کے عہد و پیمان کے سب سے زیادہ قریبی شخص حضرت علیؑ تھے۔

اور فرمایا: وفات کے دن رسول اللہ ﷺ نے انہیں بلوایا۔ اور میرا خیال ہے کہ وہ کسی ایسی ضرورت ہی کو پورا کرنے میں مشغول تھے جس کے لیے رسول اللہ ﷺ نے انہیں بھیجا تھا۔ تو رسول اللہ ﷺ باہر پوچھتے تھے علیؑ آگے حتیٰ کہ تین مرتبہ یہی پوچھلے حضرت ام سلمہؓ فرماتی ہیں: حضرت علیؑ سورج طلوع ہونے سے کچھ دیر پہلے آئے جب وہ آگے تو ہمیں محسوس ہوا کہ آپ ﷺ ان سے کوئی بات کہنا چاہتے ہیں

چنانچہ ہم حجرہ سے نکل گئے، اور ہم اُس دن رسول اللہ ﷺ کی عیادت حضرت عائشہؓ کے گھر ہی میں کیا کرتے تھے۔ میں ہی آخری تھی جو گھر سے نکلی۔ پھر میں دروازے کے قریب ہی ہو کر بیٹھ گئی۔ اور حضرت علیؓ آپ ﷺ پر جھکے ہوئے تھے۔ اور حضرت علیؓ ہی وہ آخری شخص تھے جو رسول اللہ ﷺ کے ساتھ کوئی عہد و پیمانہ کرنے والے تھے، اور جس سے رسول اللہ ﷺ چپکے سے کوئی بات کہہ رہے تھے اور کوئی سرگوشی کر رہے تھے۔

علی قرآن کے معنی کے لیے ایسے ہی لڑتے ہیں جیسے میں اس کے اتارے جانے پر لڑا ہوں:

(۱۵۶) امام نسائی نے کہا: ہمیں اسحاق بن ابراہیم اور محمد بن قدامہ نے خبر دی، (اور لفظ محمد بن قدامہ کے ہیں) انہوں نے جزیر سے، انہوں نے اعمش سے، انہوں نے اسماعیل بن رجاء سے، انہوں نے اپنے والد صاحب سے اور انہوں نے حضرت ابو سعید خدریؓ روایت کی کہ ہے کہ انہوں نے کہا: ہم بیٹھے رسول اللہ ﷺ کا انتظار کر رہے تھے کہ آپ ﷺ ہمارے پاس تشریف لائے اور آپ ﷺ کے جوتے کا تسمہ ٹوٹ گیا تھا۔ تو آپ ﷺ نے وہ جوتا حضرت علیؓ کو دیا، پھر فرمایا: تم میں ایک ایسا شخص ہے جو قرآن کے معانی کے لیے ایسے ہی لڑتا ہے جیسے میں نے قرآن کے اتارے جانے پر لڑائی کی ہے۔ حضرت ابو بکر صدیقؓ نے پوچھا: کیا وہ میں ہوں؟ آپ ﷺ نے ارشاد فرمایا: نہیں، تو حضرت عمرؓ نے عرض کیا: تو کیا وہ میں ہوں؟ آپ ﷺ نے ارشاد فرمایا: نہیں، بلکہ وہ جوتے والا ہے۔

حضرت علیؓ کی مدد کی ترغیب:

(۱۵۷) امام نسائی نے کہا: ہمیں یوسف بن عیسیٰ نے خبر دی، انہوں نے کہا: ہم سے

فضل بن موسیٰ نے حدیث بیان کی، انہوں نے کہا: ہم سے اعمش نے حدیث بیان کی، انہوں نے ابو اسحاق سے اور انہوں نے سعید بن وہب سے روایت کی، انہوں نے کہا: حضرت علی رضی اللہ عنہ نے رجبہ کے مقام پر ارشاد فرمایا: میں تمہیں اللہ کا واسطہ دے کر کہتا ہوں، کہ غدیر خم کے دن رسول اللہ ﷺ کو یہ فرماتے کس نے سنا ہے: اللہ میرا دوست ہے، اور میں مومنین کا دوست ہوں۔ اور جس کا میں دوست ہوں، تو یہ (علی) بھی اس کے دوست ہیں۔ اے اللہ! تو اسے دوست رکھ جو اسے دوست رکھے۔ اور اس سے دشمنی رکھ جو اس سے دشمنی رکھے۔ اور اس کی مدد کر جو اس کی مدد کرے۔

سعید کہتے ہیں: تو میرے پہلو میں چھ آدمی کھڑے ہو گئے۔

حارثہ بن مضرب نے کہا: میرے پاس بھی چھ آدمی کھڑے ہو گئے۔

زید بن شیح نے کہا: میرے پاس بھی چھ آدمی کھڑے ہو گئے۔

عمر ذومر نے کہا: حضرت علی سے محبت کرنے والے سے میں محبت کرتا ہوں اور ان سے بغض رکھنے والے سے میں بغض رکھتا ہوں۔

عمار کو ایک باغی گروہ قتل کرے گا:

(۱۵۸) امام نسائی نے کہا: ہمیں عبداللہ بن محمد بن عبدالرحمن نے خبر دی، انہوں نے کہا: ہم سے عنذر نے حدیث بیان کی، انہوں نے کہا: ہم سے شعبہ نے حدیث بیان کی، انہوں نے کہا: میں نے خالد کو سنا، وہ سعید بن ابی الحسن سے روایت کرتے ہوئے حدیث بیان کر رہے تھے، انہوں نے اپنی والدہ سے اور انہوں نے حضرت ام سلمہ رضی اللہ عنہا سے روایت کی ہے کہ:

رسول اللہ ﷺ نے حضرت عمار رضی اللہ عنہ کے بارے میں ارشاد فرمایا تھا: اسے

ایک باغی گروہ قتل کرے گا۔

ابوعبدالرحمن (یعنی امام نسائی) نے کہا: ابوداؤد نے اس سے مختلف روایت

نقل کی ہے اور یوں کہا ہے: عن شعبہ عن خالد عن الحسن .

(۱۵۹) امام نسائی نے کہا: ہمیں عمرو بن علی نے خبر دی، انہوں نے کہا: ابوداؤد نے

مجھ سے حدیث بیان کی، انہوں نے کہا: ہم سے شعبہ نے حدیث بیان کی، انہوں نے

کہا: ہم سے ایوب اور خالد نے حدیث بیان کی، انہوں نے حسن سے، انہوں نے اپنی

والدہ سے اور انہوں نے حضرت ام سلمہؓ سے روایت کی کہ: رسول اللہ ﷺ نے

حضرت عمارؓ سے ارشاد فرمایا: تجھے ایک باغی جماعت قتل کرے گی۔

ابوعبدالرحمن نے کہا: اسے ابن عون نے بھی حسن سے روایت کیا ہے۔

(۱۶۰) امام نسائی نے کہا: ہمیں حمید بن مسعدہ نے خبر دی، انہوں نے یزید بن زریع

سے روایت کی، انہوں نے کہا: ہم سے ابن عون نے حدیث بیان کی، انہوں نے حسن

سے، انہوں نے اپنی والدہ سے اور انہوں نے حضرت ام سلمہؓ سے روایت کی،

انہوں نے کہا:

جب خندق کی لڑائی کا دن تھا، اور آپ ﷺ انہیں دودھ پلا کر تقسیم کر رہے

تھے، اور آپ ﷺ کے سینے کے بال گرد آلود ہو چکے تھے۔ حضرت ام سلمہؓ فرماتی

ہیں: اللہ کی قسم! میں نہیں بھولی کہ آپ ﷺ یہ ارشاد فرما رہے تھے: اے اللہ! خیر تو

آخرت ہی کی خیر ہے۔ لہذا آپ انصار اور مہاجرین کی مغفرت فرمادیں۔

حضرت ام سلمہؓ فرماتی ہیں: اس دوران حضرت عمار آئے، تو آپ

ﷺ نے ارشاد فرمایا: اے سمیہ کے بیٹے! تجھے ایک باغی گروہ قتل کرے گا۔

(۱۶۱) امام نسائی نے کہا: ہم سے محمد بن عبدالاعلیٰ نے حدیث بیان کی، انہوں نے

امام نسائی نے کہا: ہمیں ابو معاویہ نے اس کے خلاف روایت نقل کی ہے، چنانچہ انہوں نے اسے اعمش سے یوں روایت کیا ہے: عن عبد الرحمن بن زیاد عن عبد الله بن الحارث .

(۱۶۷) امام نسائی نے کہا: ہمیں عبد اللہ بن محمد نے خبر دی، انہوں نے کہا: ہم سے ابو معاویہ نے حدیث بیان کی، انہوں نے کہا: ہم سے اعمش نے حدیث بیان کی، انہوں نے عبد الرحمن بن زیاد سے، اور انہوں نے عبد اللہ بن حارث سے روایت کی، انہوں نے کہا: حضرت عبد اللہ بن عمروؓ نے کہا..... (اور پچھلی حدیث جیسی روایت بیان کی)۔

سفیان ثوری نے اس سے اختلاف کرتے ہوئے یوں روایت کیا ہے: عن الأعمش، عن عبد الرحمن بن أبي زياد .

(۱۶۸) امام نسائی نے کہا: ہمیں عمرو بن منصور نے خبر دی، انہوں نے کہا: ہم سے ابو نعیم نے حدیث بیان کی، انہوں نے سفیان سے، انہوں نے اعمش سے، انہوں نے عبد الرحمن بن ابی زیاد سے اور انہوں نے عبد اللہ بن حارث سے روایت کی، انہوں نے کہا: میں حضرت عبد اللہ بن عمرو اور حضرت عمرو بن عاص اور حضرت معاویہؓ کے ساتھ ساتھ چل رہا تھا کہ: حضرت عبد اللہ بن عمروؓ نے کہا: میں نے رسول اللہ ﷺ کو یہ فرماتے سنا: ایک باغی گروہ حضرت عمارؓ کو قتل کرے گا۔ تو حضرت عمروؓ نے حضرت معاویہؓ سے کہا: یہ جو کچھ کہہ رہے ہیں، کیا آپ سن رہے ہیں؟ تو انہوں نے کہا: کیا ہم نے قتل کیا ہے؟ اسے تو اس نے قتل کیا ہے جو اسے یہاں لایا ہے۔ لا تزال، احرصا لی بولك .

باغیوں سے قتال کرنے والا گروہ حق پر ہوگا:

(۱۶۹) امام نسائی نے کہا: ہمیں محمد بن ثنیٰ نے خبر دی، انہوں نے کہا: ہم سے عبد

الاعلیٰ نے حدیث بیان کی، انہوں نے کہا: ہم سے داود نے حدیث بیان کی، انہوں نے ابو نصرہ سے، اور انہوں نے حضرت ابو سعید خدری رضی اللہ عنہ سے روایت کی کہ: رسول اللہ ﷺ نے ارشاد فرمایا: لوگوں میں سے کچھ ایسے ہوں گے جو اطاعت سے نکل جائیں گے، اور ان سے قتال ایک ایسا گروہ کرے گا جو دونوں جماعتوں میں حق کے زیادہ قریب ہوگا۔

(۱۷۰) امام نسائی نے کہا: ہمیں قتیبہ بن سعید نے خبر دی، انہوں نے کہا: ہم سے ابو عدنانہ نے حدیث بیان کی، انہوں نے قتادہ سے، انہوں نے ابو نصرہ سے اور انہوں نے حضرت ابو سعید خدری رضی اللہ عنہ سے روایت کی کہ: انہوں نے فرمایا: رسول اللہ ﷺ نے ارشاد فرمایا: عنقریب میری امت دو گروہ ہو جائے گی۔ پھر ان دونوں میں ایک جماعت اطاعت سے نکل جائے والوں کی ہوگی۔ اور اس سے لڑائی وہ گروہ کرے گا جو ان میں حق کے زیادہ قریب ہوگا۔

(۱۷۱) امام نسائی نے کہا: ہمیں عمرو بن علی نے خبر دی، انہوں نے کہا: ہم سے یحییٰ نے حدیث بیان کی، انہوں نے کہا: ہم سے عوف نے حدیث بیان کی، انہوں نے کہا: ہم سے ابو نصرہ نے حدیث بیان کی، انہوں نے ابو سعید خدری رضی اللہ عنہ سے روایت کی، انہوں نے کہا: رسول اللہ ﷺ نے ارشاد فرمایا: میری امت کے دو گروہ بن جائیں گے۔ پھر ان میں ایک اطاعت سے نکل جائے والا گروہ ہوگا، اور ان سے قتال وہ گروہ کرے گا جو دونوں گروہوں میں حق کے زیادہ قریب ہوگا۔

(۱۷۲) امام نسائی نے کہا: ہمیں سلیمان بن عبید اللہ بن عمرو غیلانی نے خبر دی، انہوں نے کہا: ہم سے بہر نے حدیث بیان کی، انہوں نے قاسم بن فضل سے روایت کی، انہوں نے کہا: ہم سے ابو نصرہ نے حدیث بیان کی، انہوں نے حضرت ابو سعید

خدریؑ سے روایت کی کہ: رسول اللہ ﷺ نے ارشاد فرمایا: لوگوں کی تفریق کے وقت ایک گروہ اطاعت سے نکل جائے گا، اور اس سے لڑائی وہ گروہ کرے گا جو دونوں گروہوں میں حق کے زیادہ قریب ہوگا۔

(۱۷۳) امام نسائی نے کہا: ہمیں محمد بن عبدالاعلیٰ نے خبر دی، انہوں نے کہا: ہم سے معتمر نے حدیث بیان کی، انہوں نے کہا: میں نے اپنے والد صاحب سے سنا، انہوں نے کہا: ہم سے ابو نضرہ نے حدیث بیان کی، انہوں نے حضرت ابوسعید خدریؑ سے روایت کی، انہوں نے اللہ کے نبی سے روایت کی ہے کہ: آپ ﷺ نے اپنی امت کے کچھ لوگوں کا ذکر فرمایا جو لوگوں کی تفریق کے وقت (اطاعت سے) نکل جائیں گے۔ ان کی نشانی سرمنڈوانا ہوگا۔ اور وہ دین سے ایسے ہی نکل جائیں گے جیسا کہ تیرشکار میں سے نکل جاتا ہے۔ وہ بدترین خلائق ہوں گے۔ یا فرمایا: وہ مخلوق میں سب سے بُرے لوگ ہوں گے۔ ان سے قتال وہ گروہ کرے گا جو دونوں گروہوں میں حق کے زیادہ قریب ہوگا۔ انہوں نے کہا: عمرو نے تو دوسری بات کہی ہے۔ میں نے اپنے اور ان کے درمیان (خلوت کے وقت) کہا: وہ کیا بات ہے؟ تو انہوں نے کہا: اے اہل عراق! تم نے ان کو قتل کیا ہے۔

(۱۷۴) امام نسائی نے کہا: ہمیں عبدالاعلیٰ بن واصل بن عبدالاعلیٰ نے خبر دی، انہوں نے کہا: ہم سے محاضر بن مورع نے حدیث بیان کی، انہوں نے کہا: ہم سے اجماع نے حدیث بیان کی، انہوں نے حبیب سے روایت کی، انہوں نے ضحاک مشرقی کو اس وقت سنا جب کہ ان کے ساتھ سعید بن جبیر، میمون بن ابی شیبہ، ابوالہتیری، ابو صالح، ذرہدانی اور حسن عرنی بھی موجود تھے، کہ وہ حدیث بیان کر رہا تھا کہ: اس نے حضرت ابوسعید خدریؑ کو سنا کہ: وہ رسول اللہ ﷺ سے ایسی قوم کے بارے میں

روایت کر رہے تھے جو اس امت ہی میں سے ظاہر ہوگی۔ پھر آپ ﷺ ان کی نماز، ان کی زکوٰۃ اور ان کے روزے کا ذکر کیا۔ اور یہ کہ وہ اسلام سے ایسے ہی نکل جائیں گے جیسے تیرشکار میں سے نکل جاتا ہے۔ اور یہ کہ قرآن ان کے گلے سے نیچے نہیں اترے گا، لوگوں کے متفرق ہونے کے وقت وہ اطاعت سے نکل جائیں گے اور ان سے قتال وہ گروہ کرے گا جو لوگوں میں حق سے زیادہ قریب ہوگا۔

حضرت علیؑ بن سے نکل جانے والوں سے قتال کریں گے:

(۱۷۵) امام نسائی نے کہا: ہمیں یونس بن عبدالاعلیٰ اور حارث بن مسکین نے خبر دی، (اس طرح کہ ان پر پڑھا جا رہا تھا اور میں سن رہا تھا، اور لفظ حارث بن مسکین کے ہیں)، انہوں نے کہا: مجھے یونس نے خبر دی، انہوں نے ابن شہاب سے روایت کی، انہوں نے کہا: مجھے ابوسلمہ بن عبدالرحمن نے خبر دی، انہوں نے حضرت ابوسعید خدریؓ سے روایت کی، انہوں نے کہا: ہم رسول اللہ ﷺ کے پاس بیٹھے ہوئے تھے اور آپ ﷺ کچھ تقسیم فرما رہے تھے، کہ ان کے پاس ذوالخویصرہ آیا جو کہ بنو تمیم کا ایک آدمی تھا۔ اور کہنے لگا: یا رسول اللہ! عدل کیجیے، تو رسول اللہ ﷺ نے فرمایا: اگر میں ہی عدل نہ کروں گا تو پھر کون عدل کرے گا؟ اگر میں انصاف نہ کروں تو پھر تو میں خائب و خاسر ہو جاؤں۔ حضرت عمرؓ نے عرض کیا: مجھے اجازت دیجیے میں اس کی گردن اڑا دوں۔ تو آپ ﷺ نے ارشاد فرمایا: چھوڑ دے، اس کے ساتھی تو ایسے ہیں کہ تم میں سے کوئی بھی اپنی نماز کو ان کی نماز کے سامنے گھٹیا جانے گا۔ اور اپنے روزوں کو ان کے روزوں کے سامنے حقیر سمجھے گا۔ یہ قرآن پڑھتے ہیں مگر وہ ان کے حلق سے نیچے نہیں اترتا۔ یہ دین سے ایسے ہی نکل جائیں گے جیسے تیرشکار میں سے نکل جاتا ہے۔ اگر انکی تیر کی انی کو دیکھا جائے تو تو اس میں کوئی چیز نہ ملے گی۔ پھر اگر

تیر کے پھل کے ساتھ باندھی جانے والی تانت کو دیکھا جائے تو اس میں بھی کسی چیز کا اثر نظر نہ آئے گا۔ پھر اگر تیر کے پیکان اور پر کے درمیانی حصہ کو دیکھا جائے تو اس میں بھی کچھ نظر نہیں آئے گا (نہی: بلا پھل اور بلا پر کے تیر کو بھی کہتے ہیں)۔ پھر اگر اس کے ڈنڈے کو دیکھا جائے تو اس میں بھی کسی چیز کا اثر نظر نہیں آئے گا، حالانکہ وہ لید اور خون کو پار کر کے آیا ہوتا ہے۔ ایسے لوگوں کی نشانی ایک ایسا کالا آدمی ہے جس کے دو بازوؤں میں سے ایک ایسا ہوگا جیسا کہ عورت کے پستان ہوتے ہیں۔ یا ایسا ہوگا جیسے گوشت کا ایک ٹوٹھا ہوتا ہے۔ اور اس کا وہ بازو حرکت کرتا رہتا ہوگا یہ انسانوں کی بہترین جماعت کے خلاف خروج کریں گے۔ ابو سعید نے کہا: میں اس کی گواہی دیتا ہوں کہ میں نے یہ بات رسول اللہ ﷺ سے سنی ہے۔ اور میں گواہی دیتا ہوں کہ حضرت علیؑ نے ان سے قتال کیا تھا اور میں اس وقت ان کے ساتھ تھا۔ چنانچہ ایسے آدمی کو تلاش کرنے کا حکم دیا گیا، اور اسے ڈھونڈا گیا۔ تو وہ مل گیا تو اسے سامنے لایا گیا۔ اور جب میں نے اسے دیکھا تو وہ ان نشانیوں کے بالکل مطابق تھا جو نشانیاں رسول اللہ ﷺ نے بتائی تھیں۔

(۱۷۶) امام نسائی نے کہا: ہمیں محمد بن مصنفی بن بہلول نے خبر دی، انہوں نے کہا: ہم سے ولید بن مسلم نے حدیث بیان کی، انہوں نے کہا: ہم سے بقیہ بن ولید نے حدیث بیان کی، اور ایک اور آدمی کا ذکر کیا۔ انہوں نے کہا: ہم سے اوزاعی نے حدیث بیان کی، انہوں نے زہری سے، انہوں نے ابو مسلمہ اور ضحاک سے، اور انہوں نے حضرت ابو سعید خدریؓ سے روایت کی، انہوں نے کہا: ایک دن رسول اللہ ﷺ کچھ تقسیم فرما رہے تھے کہ اسی اثناء میں ذوالخویصرہ تمیمی نے کہا: یا رسول اللہ ﷺ! عدل کیجیے۔ تو آپ ﷺ نے ارشاد فرمایا: تیرا ناس ہو، اگر میں ہی عدل نہ

مجھے عمرو بن حارث نے خبر دی، انہوں نے بکیر بن انس سے، انہوں نے بسر بن سعید سے اور انہوں نے عبید اللہ بن ابی رافع سے روایت کی کہ: جب حضرت علیؑ کے ساتھ حرور یہ بھی نکلے، تو انہوں نے کہا: ”لا حکم الا للہ“ کہ حکم (یعنی فیصلہ) صرف اللہ کا ہوگا۔ تو حضرت علیؑ نے ارشاد فرمایا: سچی بات ہے جس سے مراد باطل لی گئی ہے۔ یقیناً رسول اللہ ﷺ نے کچھ ایسے لوگوں کی نشانیاں بتائی تھیں۔ اور میں وہ نشانیاں ان لوگوں میں پہچان رہا ہوں جو اپنی زبان سے اس حق کلمہ کو بس اپنی زبانوں سے ہی کہہ رہے ہیں، (اور اپنے حلق کی طرف اشارہ کر کہا:) اور وہ کلمہ ان کے حلق سے نیچے نہیں اتر رہا۔ اور یہ لوگ اللہ کے ہاں سب مخلوقات سے زیادہ مبغوض ہیں۔ ان میں ایک کالا آدمی ہوگا۔ جس کا ایک ہاتھ بکری کے تھن، یا عورت کے پستان کی نوک کی طرح ہوگا۔ پھر جب حضرت علیؑ نے ان سے قتال کیا تو فرمایا: دیکھو، (یعنی ایسے شخص کو تلاش کرو)۔ چنانچہ لوگوں نے تلاش کیا، مگر انہیں کچھ نہ ملا۔ تو حضرت علیؑ نے دو یا تین مرتبہ یہ ارشاد فرمایا: دوبارہ جاؤ، اللہ کی قسم! نہ میں نے جھوٹ بولا ہے، نہ میرے ساتھ جھوٹ بولا گیا ہے۔ پھر انہوں نے اسے ایک ویرانے میں پالیا، اور اسے لے کر حضرت علیؑ کے پاس آئے، اور اسے حضرت علیؑ کے سامنے رکھ دیا۔ عبید اللہ نے کہا: میں اس معاملے میں بھی موجود تھا، اور اس وقت بھی حاضر تھا جب حضرت علیؑ نے ان کے بارے میں ارشاد فرمایا تھا۔

(۱۷۸) امام نسائی نے کہا: ہمیں محمد بن معاویہ بن یزید نے خبر دی، انہوں نے کہا: ہم سے علی بن ہاشم نے حدیث بیان کی، انہوں نے اعمش سے، انہوں نے خیشمہ سے اور انہوں نے سوید بن غفلہؓ سے روایت کی، انہوں نے کہا: میں نے حضرت علیؑ کو یہ فرماتے سنا: جب میں تمہیں کوئی بات اپنی جانب سے کہوں تو (یاد رکھو کہ) لڑائی

تو ایک چال کا نام ہے۔ (لہذا ہو سکتا ہے کہ میں کسی چال کی وجہ سے خلاف حقیقت بات کہوں)۔ اور جب میں کوئی حدیث رسول اللہ ﷺ کی جانب منسوب کر کے بیان کروں، تو مجھے آسمان سے نیچے گرنا یہ زیادہ محبوب ہے، اس بات سے کہ میں رسول اللہ ﷺ پر کوئی جھوٹ بولوں۔ میں نے رسول اللہ ﷺ کو سنا، یہ فرما رہے تھے کہ: عنقریب ایسی قوم ظاہر ہوگی جو نو عمر ہوں گے۔ بے وقوف ہوں گے خوبصورت باتیں بنانے والے ہوں گے۔ ان کا ایمان ان کے حلق سے نیچے نہیں اترے گا۔ دین سے ایسے ہی نکل جائیں گے جیسے تیر شکار میں نکل جاتا ہے۔ اگر میں انہیں پاؤں تو ان سے قتال کروں گا۔ کیونکہ جو شخص انہیں قتل کرے گا، قیامت کے دن اسے ان کے قتل کے عوض اجر ملے گا۔

اس حدیث میں ابو اسحاق پر اختلاف واقع ہونے کا ذکر:

(۱۷۹) امام نسائی نے کہا: ہمیں احمد بن سلیمان اور قاسم بن زکریا نے خبر دی، ان دونوں نے کہا: ہم سے عبید اللہ نے حدیث بیان کی، انہوں نے اسرائیل سے، انہوں نے ابو اسحاق سے، انہوں نے سوید بن غفلہ سے اور انہوں نے حضرت علیؑ سے روایت کی، انہوں نے کہا کہ: رسول اللہ ﷺ نے ارشاد فرمایا: آخری زمانے میں ایسی قوم ظاہر ہوگی جو قرآن کو پڑھتے ہوں گے، مگر وہ ان کے گلے سے تجاوز نہ کر سکے گا۔ دین سے ایسے ہی نکل جائیں گے جیسے تیر شکار میں سے نکل جاتا ہے۔ ان سے قتال کرنا ہر مسلمان پر ضروری ہے۔ یوسف بن ابی اسحاق نے اس کا خلاف کیا ہے، چنانچہ انہوں نے ابو اسحاق اور سوید بن غفلہ کے درمیان عبدالرحمن بن ثروان کو داخل کیا ہے۔

(۱۸۰) امام نسائی نے کہا: ہمیں زکریا بن یحییٰ نے خبر دی، انہوں نے کہا: ہم سے محمد

ہیں؟ تو حضرت علیؑ نے اس کی طرف توجہ بھی نہ کی، اور اپنے جس کام میں لگے ہوئے تھے اسی میں مشغول رہے۔ تو میں اس شخص کے پاس جا بیٹھا اور اس سے پوچھا: تمہارا کیا مسئلہ ہے؟ تو اس نے کہا: میں عمرہ کر رہا تھا، کہ حضرت عائشہؓ سے ملا، تو حضرت عائشہؓ نے فرمایا: تمہارے علاقے میں جو لوگ ظاہر ہوئے ہیں، انہی کا نام حرور یہ ہے! تو میں نے عرض کیا: انہوں نے ایسی جگہ خروج کیا جس کا نام حروراء تھا، اسی وجہ سے ان کا نام حرور یہ پڑ گیا۔ پھر حضرت عائشہؓ نے فرمایا: خوش بختی ہو اس شخص کے لیے جو ان کی ہلاکت والی لڑائی میں شریک ہو۔ اگر ابن ابی طالب چاہیں، تو ان کی خبر میں تمہیں دے سکتی ہوں۔ پھر اس نے کہا: میں اسی لیے آیا ہوں تاکہ میں حضرت علیؑ سے ان کی خبر کے بارے میں پوچھوں۔ پھر جب حضرت علیؑ فارغ ہو گئے، تو فرمایا: وہ اجازت لینے والا کہاں ہے؟ تو اس شخص نے ان کے سامنے وہی قصہ بیان کیا جو ہمارے سامنے بیان کیا تھا، تو حضرت علیؑ نے فرمایا: میں رسول اللہ ﷺ کے پاس گیا، اور اس وقت ان کے پاس ام المؤمنین حضرت عائشہؓ کے سوا کوئی نہیں تھا۔ تو رسول اللہ ﷺ نے مجھے کہا: اے علی! تم کیسے ہو؟ اور فلاں فلاں قوم کیسی ہے؟ تو میں نے عرض کیا: اللہ اور اس کا رسول بہتر جانتے ہیں۔

حضرت علیؑ نے فرمایا: پھر آپ ﷺ نے اپنے ہاتھ سے اشارہ کیا، اور ارشاد فرمایا: مشرق سے ایک قوم نکلے گی۔ وہ قرآن کو پڑھتے تو ہوں گے مگر قرآن ان کے حلق سے نیچے نہ اترے گا۔ دین سے ایسے ہی نکل جائیں گے جیسے تیر شکار سے نکل جاتا ہے۔ ان میں ایک آدمی ہوگا جس کی تخلیق مکمل نہ ہوگی۔ گویا کہ اس کا ہاتھ پستان (کی طرح) ہوگا۔ میں تمہیں اللہ کا واسطہ دے کر کہتا ہوں کہ: کیا میں نے تمہیں اس کی خبر دے دی ہے؟ تو وہ بولے: جی ہاں، دے دی ہے۔ پھر حضرت علیؑ نے ارشاد

فرمایا: میں تمہیں اللہ کا واسطہ دے کر کہتا ہوں کہ: کیا میں نے تمہیں اس بات کی خبر بھی دے دی تھی کہ وہ ان لوگوں میں موجود ہے؟ تو سب بولے: جی ہاں۔ حضرت علیؑ نے پھر فرمایا: پھر تم میرے پاس آئے اور تم نے مجھے یہ خبر دی کہ وہ ان میں موجود نہیں ہے۔ تو میں نے اللہ کی قسم کھا کر کہا کہ: وہ ان میں موجود ہے، پھر تم اسے گھسیٹتے ہوئے میرے پاس لائے، (اور وہ ویسا ہی تھا) جیسا کہ میں نے اس کے اوصاف بیان کیے تھے؟ تو لوگوں نے کہا: جی ہاں۔ تو حضرت علیؑ نے فرمایا: اللہ اور اس کے رسول نے سچ فرمایا۔

(۱۸۴) امام نسائی نے کہا: ہمیں محمد بن عبدالاعلیٰ نے خبر دی، انہوں نے کہا: ہم سے ابو معاویہ نے حدیث بیان کی، انہوں نے اعمش سے، انہوں نے زید بن وہب سے، اور انہوں نے حضرت علی بن ابی طالبؑ سے روایت کی، انہوں نے کہا: جب نہروان کا دن تھا، تو خوارج مقابلے کے لیے نکلے، اور وہ تھوڑی ہی دیر میں تیروں سے مار ڈالے گئے، اور سب کے سب قتل ہو گئے۔ حضرت علیؑ نے ارشاد فرمایا: پستان والے کو ڈھونڈو۔ چنانچہ لوگوں نے اسے ڈھونڈا تو اسے زمین کے ایک ایسے گڑھے میں پایا، جس میں کئی مقتول پڑے ہوئے تھے۔ جب دیکھا تو اس شخص کے ہاتھ پر بلی کی ٹھوڑی کے بالوں کی طرح بال تھے۔ تو حضرت علیؑ اور لوگوں نے نعرہ بکیر لگایا۔ اور یہ بات انہیں بہت اچھی لگی (کہ اللہ کا دشمن مارا گیا ہے)۔

(۱۸۵) امام نسائی نے کہا: ہمیں عبدالاعلیٰ بن واصل بن عبدالاعلیٰ نے خبر دی، انہوں نے کہا: ہم سے فضل بن دکین نے حدیث بیان کی، انہوں نے موسیٰ بن قیس حضرمی سے، انہوں نے سلمہ بن کہیل سے اور انہوں نے زید بن وہب سے روایت کی کہ: انہوں نے کہا: دیز جان کے پل پر حضرت علیؑ نے ہمیں خطبہ دیا، چنانچہ ارشاد فرمایا: میرے سامنے ایک ایسی جماعت کے خروج کا ذکر کیا گیا جو مشرق کی جانب سے نکلے

گی، اور ان میں پستان والا شخص بھی ہے۔ پس اس شخص نے ان سے قتال کیا۔ تو حرور یہ آپس میں ایک دوسرے سے کہنے لگے: اس سے بات نہ کرو۔ یہ تمہیں ایسے ہی جواب دے گا جیسے حروراء کے دن جواب دیے تھے۔ چنانچہ ان کے درمیان آپس میں نیزوں سے لڑائی ہونے لگی۔ تو حضرت علیؑ کے ساتھیوں میں سے کسی نے کہا: عوالی کو توڑو۔ اور عوالی نیزوں کو کہتے ہیں۔ چنانچہ وہ گھومے، اور گھوم کر پہلی جگہ واپس آگئے۔ اور حضرت علیؑ کے ساتھیوں میں سے بارہ یا تیرہ آدمی شہید ہوئے۔ پھر حضرت علیؑ نے کہا: ناقص الخلق کو ڈھونڈو۔ اور یہ سردیوں کا دن تھا۔ تو لوگوں نے کہا: ہم تو نہیں ڈھونڈ سکتے۔ تو حضرت علیؑ، نبی اکرم ﷺ کے خچر شہباء پر سوار ہوئے اور گڑھے کے پاس آئے۔ اور کہا: اسے ان لوگوں میں ڈھونڈو۔ تو اسے ان لوگوں میں سے نکال لیا گیا۔ پھر حضرت علیؑ نے ارشاد فرمایا: نہ میں نے جھوٹ بولا تھا، اور نہ مجھ سے جھوٹ بولا گیا تھا۔ پھر ارشاد فرمایا: عمل کرتے رہو اور تکیہ کر کے نہ بیٹھ جانا۔ اگر مجھے یہ ڈرنہ ہوتا کہ تم تکیہ کر کے بیٹھ ہی جاؤ گے تو میں تمہیں ان باتوں کی بھی خبر دیتا جن کا ان کی (یعنی نبی اکرم ﷺ کی) زبانی اللہ نے تمہارے لیے فیصلہ کر دیا تھا، اور اس وقت کچھ لوگ یمن سے ہمارے پاس آئے تھے۔ لوگوں نے عرض کیا: اے امیر المؤمنین! یہ کیسے؟ تو حضرت علیؑ نے کہا: ان کا میلان ہمارے ساتھ تھا۔

(۱۸۶) امام نسائی نے کہا: ہمیں عباس بن عبد العظیم نے خبر دی، انہوں نے کہا: ہم سے عبد الرزاق نے حدیث بیان کی، انہوں نے کہا: ہمیں عبد الملک بن ابی سلیمان نے خبر دی، انہوں نے سلمہ بن کہیل سے روایت کی، انہوں نے کہا: ہم سے زید بن وہب نے حدیث بیان کی کہ: وہ اس لشکر میں تھے جس لشکر کے لوگ حضرت علیؑ کے ساتھ تھے، اور وہ خوارج کے خلاف چڑھائی کرنے نکلے تھے۔ تو

حضرت علیؑ نے ارشاد فرمایا: اے لوگو! میں نے رسول اللہ ﷺ کو یہ فرماتے ہوئے سنا ہے کہ: میری امت میں ایک ایسی قوم ظاہر ہوگی جو قرآن کو ایسے پڑھتے ہوں گے کہ تمہارا قرآن پڑھنا ان کے قرآن پڑھنے کے مقابلے میں کچھ بھی نہیں ہے۔ اور نہ ہی تمہاری نمازیں ان کی نمازوں کے مقابلے میں کوئی حیثیت رکھتی ہیں اور نہ ہی تمہارے روزے ان کے روزوں کے سامنے کوئی حقیقت رکھتے ہیں۔ وہ قرآن کو پڑھیں گے اس خیال سے کہ قرآن ان کا حمایتی ہے، حالانکہ وہ ان کے خلاف حجت ہوگا۔ ان کی نمازیں ان کے گلوں سے نیچے نہ اتر سکیں گی۔ وہ اسلام سے ایسے نکل جائیں گے جیسے تیرشکار میں سے نکل جاتا ہے۔ اگر وہ لشکر جو ان سے لڑے گا، وہ کچھ جان لے جس کا فیصلہ اللہ نے ان کے نبی ﷺ کی زبانی ان کے واسطے کر رکھا ہے تو وہ عمل میں کبھی سستی نہ کریں۔ اور اس کی نشانی یہ ہے کہ ان میں ایک ایسا آدمی ہو گا جس کا کندھا تو ہوگا مگر کہنی سے نیچے تک کا بازو (ذراع) نہیں ہوگا۔ اس کے ذراع کے کنارے پر عورت کے پستان کے مثل گوشت ہوگا، جس پر سفید بال ہوں گے۔ تم حضرت معاویہؓ اور شام والوں کے پاس جاؤ گے اور انہیں پیچھے اپنے مال و اولاد کے پاس چھوڑ جاؤ گے۔ اور اللہ کی قسم! مجھے یہی امید ہے کہ یہ وہی قوم ہے۔ کیونکہ انہوں نے وہ خون بہایا ہے جس کا بہانا حرام تھا۔ اور لوگوں کے گھروں پر چڑھائی کی۔ بس اب اللہ کا نام لے کر آگے بڑھو۔ سلمہ نے کہا: زید مجھے ایک ایک منزل پر پڑاؤ کر کے لے جاتے رہے، حتیٰ کہ ہم اس پل کے پاس سے گزرے۔ ان دنوں عبد اللہ بن وہب راہی خوارج کا ذمہ دار تھا۔ حضرت علیؑ نے ان سے کہا: اپنے نیزے پھینکو، اور تلواریں نیاموں سے نکال کر سونت لو، مجھے اس کا ڈر ہے کہ وہ تمہیں اللہ کا واسطہ دینا شروع کر دیں راوی کہتے ہیں: چنانچہ انہوں نے (یعنی حضرت علیؑ کے لشکر نے)

تکواریں سونت لیں، اور میانیں پھینک دیں۔ اور لوگوں نے انہیں اپنے نیزوں سے مارنا شروع کیا، اور ان میں سے بعض ایک دوسرے کو ہی قتل کرنے لگے۔ اور اس دن مسلمانوں میں سے بس دو آدمی ہی شہید ہوئے۔

پھر حضرت علی رضی اللہ عنہ نے کہا: اس میں ناقص الخلقیت کو ڈھونڈو۔ مگر انہیں وہ نہ ملا۔ تو حضرت علی رضی اللہ عنہ بنفس نفیس کھڑے ہوئے اور مقتول لوگوں کے پاس آئے، ان میں سے بعض، بعض کے اوپر پڑے ہوئے تھے۔ حضرت علی رضی اللہ عنہ نے فرمایا: ان کے کپڑے اتار دو۔ تو انہوں نے اس شخص کو زمین کے بالکل ساتھ پالیا۔ اس پر حضرت علی رضی اللہ عنہ نے تکبیر کہی، اور فرمایا: اللہ نے سچ کہا۔ اور اس کے رسول ﷺ نے پہنچا دیا۔ پھر عبیدہ سلمانی ان کے پاس کھڑے ہوئے، حتیٰ کہ انہوں نے انہیں تین مرتبہ حلف اٹھوایا اور انہوں نے اٹھایا۔

(۱۸۷) امام نسائی نے کہا: ہمیں قتیبہ بن سعید نے خبر دی، انہوں نے کہا: ہم سے ابن ابی عدی نے حدیث بیان کی، انہوں نے ابن عون سے، انہوں نے محمد سے اور انہوں نے عبیدہ سے روایت کی، انہوں نے کہا: حضرت علی رضی اللہ عنہ نے فرمایا: اگر یہ خطرہ نہ ہوتا کہ تم اترانے لگو گے، تو میں تمہیں ان باتوں کی خبر دیتا جن کا وعدہ حضرت محمد ﷺ کی زبانی اللہ تعالیٰ نے ان لوگوں کے ساتھ کیا ہے جو ان لوگوں کے ساتھ لڑیں گے۔ تو میں نے عرض کیا: کیا آپ نے رسول اللہ ﷺ سے خود سنا ہے؟ تو انہوں نے کہا: جی ہاں، رب کعبہ کی قسم، ہاں، رب کعبہ کی قسم، ہاں، رب کعبہ کی قسم۔

(۱۸۸) امام نسائی نے کہا: ہمیں اسماعیل بن مسعود نے خبر دی، انہوں نے کہا: ہم سے معتمر بن سلیمان نے حدیث بیان کی، انہوں نے عوف سے روایت کی، انہوں نے کہا: ہم سے محمد بن سیرین نے حدیث بیان کی، انہوں نے کہا: عبیدہ سلمانی نے کہا

: جب نہروالے (یعنی نہروان کی لڑائی والے) لوگ مارے جا چکے، تو حضرت علیؑ نے ارشاد فرمایا: ان میں ڈھونڈو۔ کیونکہ یہ وہی لوگ ہیں جن کا ذکر رسول اللہ ﷺ نے کیا تھا۔ اور یقیناً ان میں ایک آدمی ایسا ہے جس کا ہاتھ ناقص الخلقیت ہے یا فرمایا: جس کا ہاتھ کمزور ہے۔ یا فرمایا: جس کا ہاتھ چھوٹا ہے۔ ہم نے اسے ڈھونڈا، تو اسے پا لیا، اور حضرت علیؑ کو اس کی اطلاع دی۔ حضرت علیؑ نے جب اسے دیکھا تو تین بار نعرہ تکبیر لگایا: پھر کہا اللہ کی قسم، اگر یہ بات نہ ہوتی کہ تم اترانے لگو گے، پھر اس کے بعد کچھ کہا جس کا مطلب یہ تھا کہ: تو میں تمہارے سامنے وہ باتیں بیان کرتا جن کا فیصلہ اللہ نے اپنے نبی ﷺ کی زبانی ان لوگوں کے لیے کر رکھا ہے جنہوں نے ان لوگوں کو قتل کیا ہے۔

عبیدہ سلمانی نے کہا: آپ نے یہ رسول اللہ ﷺ سے سنا ہے؟ تو حضرت علیؑ نے تین مرتبہ یہ ارشاد فرمایا: ہاں، رب کعبہ کی قسم۔

(۱۸۹) امام نسائی نے کہا: ہمیں محمد بن عبید بن محمد نے خبر دی، انہوں نے کہا: ہم سے ابو مالک عمرو بن ہاشم نے حدیث بیان کی، انہوں نے اسماعیل بن ابی خالد سے روایت کی، انہوں نے کہا: مجھے عمرو بن قیس نے خبر دی، انہوں نے منہال بن عمرو سے اور انہوں نے زر بن حبیش سے روایت کی کہ: انہوں نے حضرت علیؑ کو یہ فرماتے سنا: میں نے فتنے کی آنکھ پھوڑ دی۔ اگر میں نہ ہوتا تو نہروان والوں سے لڑائی نہ کی جا سکتی۔ اگر مجھے یہ ڈرنہ ہوتا کہ تم عمل چھوڑ دو گے تو میں تمہیں وہ خوشخبری سنا تا جن کا فیصلہ اللہ نے تمہارے نبی ﷺ کی زبانی ان لوگوں کے لیے کر رکھا ہے جنہوں نے ان کی گمراہی کو دیکھتے ہوئے اور جس ہدایت والے طریقے پر ہم ہیں، اسے پہچانتے ہوئے قتال کیا ہے۔

حضرت عبداللہ بن عباسؓ کا خوارج سے مناظرہ :

(۱۹۰) امام نسائی نے کہا: ہمیں عمرو بن علی نے خبر دی، انہوں نے کہا: ہم سے عبد الرحمن بن مہدی نے حدیث بیان کی، انہوں نے کہا: ہم سے عکرمہ بن عمار نے حدیث بیان کی، انہوں نے کہا: ہم سے ابوزمیل نے حدیث بیان کی، انہوں نے کہا: مجھ سے عبداللہ بن عباسؓ نے حدیث بیان کی، انہوں نے کہا: جب حروریہ (خوارج) نے خروج کیا، تو وہ ایک گھر میں جمع ہو گئے اور اس وقت وہ نو ہزار تھے۔ تو میں نے حضرت علیؓ سے عرض کیا: اے امیر المؤمنین! نماز کو ٹھنڈا کر کے ادا کیجیے۔ شاید میں ان لوگوں سے بات کر سکوں۔ حضرت علیؓ نے کہا: میں تمہارے بارے میں ان سے ڈرتا ہوں۔ میں نے عرض کیا: بالکل نہ ڈریے۔ پھر میں نے کپڑے پہنے اور کنگھی کی، اور ان کے گھر میں نصف النہار، یعنی عین دوپہر کو داخل ہوا۔ اس وقت وہ قیلولہ کر رہے تھے۔ (جب میں داخل ہوا تو) انہوں نے کہا: اے ابن عباس! تمہیں مرجبا ہو، تمہیں کیا چیز یہاں لائی ہے؟ حضرت عباسؓ کہتے ہیں: میں نے کہا: میں نبی اکرم ﷺ کے مہاجرین و انصار صحابہ اور نبی اکرم ﷺ کے چچازاد اور ان کے داماد کی طرف سے آیا ہوں۔ انہی لوگوں میں قرآن نازل ہوا ہے۔ اور وہ اس کے مطلب کو تم سے زیادہ سمجھتے ہیں۔ اور تم میں کوئی بھی ان جیسا نہیں ہے۔ اور اس لیے آیا ہوں تاکہ تمہیں ان کا موقف پہنچا دوں، اور انہیں تمہارا موقف پہنچا دوں۔ تو اس پر ان میں سے کچھ لوگ ایک طرف ہو گئے۔ میں نے ان سے کہا: مجھے وہ بات بتاؤ جس کی وجہ سے تم رسول اللہ ﷺ کے اصحاب اور ان کے چچازاد بھائی سے ناراض ہوئے ہو؟ تو انہوں نے کہا: تین باتیں ہیں۔ میں نے کہا: وہ تین باتیں کیا ہیں؟ تو انہوں نے کہا: پہلی بات تو یہ ہے کہ: اس (حضرت علیؓ) نے اللہ کے معاملہ میں

آدمیوں کو حکم بنایا ہے، جب کہ اللہ تعالیٰ نے فرمایا ہے کہ: فیصلہ تو اللہ ہی کا ہوگا۔ آدمیوں کو فیصلہ کرنے سے کیا کام؟ میں نے کہا: چلو، یہ ایک بات ہوئی۔ انہوں نے کہا: دوسری بات یہ ہے کہ: اس (حضرت علیؑ) نے قتال کیا، اور نہ تو کسی کو قیدی بنایا اور نہ غنیمت کا مال حاصل کیا۔ اگر وہ کافر تھے تو ان کے قیدی حلال ہوئے۔ اور اگر وہ مؤمن تھے تو نہ تو انہیں قید کرنا حلال تھا اور نہ ان سے قتال کرنا جائز تھا۔ میں نے کہا: یہ دو باتیں ہوئیں۔ تیسری بات کیا ہے؟ یا اسی جیسا کوئی جملہ بولا۔ تو انہوں نے کہا: انہوں نے اپنے بارے میں لکھے ہوئے اس کلمہ کو مٹا دیا کہ: یہ امیر المؤمنین کی طرف سے ہے۔ تو جب وہ امیر المؤمنین نہ ہوئے تو یقیناً امیر الکافرین ہوئے۔ میں نے کہا: ان باتوں کے علاوہ بھی کوئی اشکال تمہارے پاس ہے؟ انہوں نے کہا: ہمیں یہی کافی ہیں۔ میں نے کہا: تمہارا کیا خیال ہے، اگر میں تمہارے سامنے اللہ جل جلالہ کی کتاب میں سے پڑھوں، یا اللہ کے نبی ﷺ کی سنت میں سے کچھ نقل کروں، جو تمہارے قول کو رد کر دے تو کیا تم رجوع کر لو گے؟ تو وہ سب بولے: ہاں (ہم رجوع کر لیں گے) تو میں نے کہا: پہلی بات تم نے یہ کہی کہ: حضرت علیؑ نے اللہ کے معاملہ میں لوگوں کو حکم بنایا ہے۔ میں تمہارے سامنے اللہ کی کتاب پڑھتا ہوں کہ اللہ نے چوتھائی درہم کی قیمت کی چیز میں حکم آدمیوں کو بنایا ہے۔ چنانچہ اللہ تعالیٰ نے یہ حکم دیا ہے کہ فیصلہ آدمی کریں۔ کیا تم نے اللہ تبارک و تعالیٰ کا یہ قول دیکھا ہے کہ:

يَا أَيُّهَا الَّذِينَ آمَنُوا لَا تَقْتُلُوا الصَّيْدَ وَأَنْتُمْ حُرْمٌ وَمَنْ قَتَلَهُ
مِنْكُمْ مُتَعَمِّدًا فَجَزَاءٌ مِّثْلُ مَا قَتَلَ مِنَ النَّعْمِ بِحُكْمِ
ذَوِ الْعَدْلِ مِنْكُمْ.

(سورة المائدہ۔ آیت: ۹۵)

اے ایمان والو! حالت احرام میں شکار کو قتل نہ کرو۔ اور تم میں

سے جو شخص جان بوجھ کر اسے قتل کرے تو جیسا جانور اس نے قتل کیا ہے، اس کی مثل ادا کرنا اس کا کفارہ ہے۔ جس (کے مثل ہونے) کا فیصلہ تم میں سے دو عادل آدمی کریں گے۔

تو اللہ کا حکم ہی یہ ہے کہ اسے آدمیوں کے پاس لے جایا جائے اور وہ اس کا اندازہ لگا کر فیصلہ کریں۔ اور اگر اللہ چاہتا تو اس کا فیصلہ خود کر دیتا، تو پتہ چلا کہ آدمیوں کو حکم بنانا جائز ہے۔ میں تمہیں اللہ کا واسطہ دے کر پوچھتا ہوں کہ: لوگوں کے درمیان صلح کرنے اور خون بہانے کے معاملے میں آدمیوں کو حکم بنانا افضل ہے یا ایک خرگوش کے بارے میں حکم بنانا افضل ہے؟ تو انہوں نے کہا: کیوں نہیں، بلکہ یہی افضل ہے۔

اور ایک خاتون اور اس کے خاوند کے بارے میں کہا گیا ہے کہ:

وَاِنْ خِفْتُمْ شِقَاقَ بَيْنِهِمَا فَابْعَثُوا حَكْمًا مِّنْ اٰهْلِهِ
وَحَكْمًا مِّنْ اٰهْلِهَا. (سورة النساء، آیت: ۳۵)

”اور اگر تم ان دونوں کے درمیان جدائی اور جھگڑے سے ڈرو تو ایک حکم اس مرد کے گھر والوں میں سے اور ایک حکم اس عورت کے گھر والوں میں سے بھیجو“

میں تمہیں اللہ کا واسطہ دے کر پوچھتا ہوں کہ: آپس کی صلح کرنے میں آدمیوں کو حکم بنانا افضل ہے یا صرف ایک عورت کے ملک بضعہ کے بارے میں حکم بنانا افضل ہے؟ اب بتاؤ کہ میں اس اعتراض کا جواب دینے سے عہدہ برآ ہو گیا کہ نہیں؟ تو انہوں نے کہا: جی ہاں۔ میں نے کہا: باقی رہا تمہارا یہ کہنا کہ: حضرت علی رضی اللہ عنہ نے قتال کیا، اور نہ تو قیدی بنائے اور نہ ہی مالِ غنیمت اکٹھا کیا۔ تو کیا تم اپنی والدہ حضرت عائشہ رضی اللہ عنہا کو قیدی بنا سکتے ہو؟ اور ان کے ساتھ بھی وہ معاملات حلال سمجھتے ہو

حضرت علی رضی اللہ عنہ کی جس صفت کا بیان ابھی ہوا، اس کی تائید کرنے والی روایات کا تذکرہ:

(۱۹۱) امام نسائی نے کہا: ہمیں معاویہ بن صالح نے خبر دی، انہوں نے کہا: ہم سے عبدالرحمن بن صالح نے حدیث بیان کی، انہوں نے کہا: ہم سے عمرو بن ہاشم جنبی نے حدیث بیان کی، انہوں نے محمد بن اسحاق سے، انہوں نے محمد بن کعب قرظی سے اور انہوں نے علقمہ بن قیس سے روایت کی کہ: انہوں نے کہا: میں نے حضرت علی رضی اللہ عنہ سے کہا: کیا آپ اپنے اور کلبچی کھانے والے لوگوں کے درمیان حکم مقرر کریں گے؟ تو انہوں نے فرمایا: میں حدیبیہ کے دن رسول اللہ ﷺ کا کاتب تھا، چنانچہ لکھا گیا: یہ وہ معاہدہ ہے جس پر محمد رسول اللہ ﷺ اور سہیل بن عمرو نے صلح کی۔ تو سہیل نے کہا: اگر ہم یہ سمجھتے کہ وہ اللہ کے رسول ہیں تو ان کے ساتھ قتال ہی نہ کرتے۔ اسے مٹا دو۔ تو میں نے کہا: وہ تو اللہ کی قسم! اللہ کے رسول ہیں، اگرچہ تیرا ناک خاک آلود ہو۔ نہیں، اللہ کی قسم! میں اسے نہیں مٹاؤں گا۔ تو رسول اللہ ﷺ نے ارشاد فرمایا: مجھے وہ جگہ دکھاؤ، میں نے وہ جگہ آپ ﷺ کو دکھائی تو آپ ﷺ نے اسے مٹا دیا۔ اور ارشاد فرمایا: تمہیں بھی ایسی ہی صورت حال پیش آئے گی، اور تم اس وقت مجبور ہو گے۔

(۱۹۲) امام نسائی نے کہا: ہمیں محمد بن ثنی اور محمد بن بشار نے خبر دی، ان دونوں نے کہا: ہم سے محمد نے حدیث بیان کی، انہوں نے کہا: ہم سے شعبہ نے حدیث بیان کی، انہوں نے ابو اسحاق سے روایت کی، انہوں نے کہا: میں نے حضرت براء رضی اللہ عنہ سے سنا کہ: انہوں نے کہا: جب رسول اللہ ﷺ نے اہل حدیبیہ سے صلح کی۔ (اور بشار نے اہل مکہ کہا ہے)۔ تو ان کے درمیان حضرت علی رضی اللہ عنہ نے معاہدہ لکھا تھا۔ کہا کہ: انہوں

رسول اللہ ﷺ، جگہ آپ ﷺ نے لفظ: محمد، لکھا۔ چنانچہ یوں لکھا گیا: یہ وہ معاہدہ ہے جس پر محمد بن عبد اللہ نے صلح کی ہے کہ: مکہ میں کوئی ہتھیار داخل نہیں کیا جائے گا سوائے تلوار کے جو میان کے اندر ہوگی۔ اور اگر مکہ سے کوئی ان کے ساتھ جانا چاہے تو اسے وہاں سے نہ نکالا جائے گا۔ اور اگر آپ ﷺ کے ساتھیوں میں سے کوئی مکہ میں اقامت اختیار کرنا چاہے تو اسے روکا نہ جائے گا۔ پھر جب آپ ﷺ مکہ میں داخل ہو گئے اور مدت پوری ہو گئی تو مکہ والے حضرت علی رضی اللہ عنہ کے پاس آئے اور کہنے لگے: اپنے ساتھی سے کہیے کہ وہ یہاں سے نکل جائیں، کیونکہ مدت پوری ہو چکی ہے۔ چنانچہ رسول اللہ ﷺ نکلے تو حضرت حمزہ رضی اللہ عنہ کی صاحبزادی آپ ﷺ کے پیچھے یہ پکارتی ہوئی نکلیں: اے چچا! اے چچا! تو حضرت علی رضی اللہ عنہ نے انہیں لے لیا۔ ان کا ہاتھ پکڑا، اور حضرت فاطمہ رضی اللہ عنہا سے کہا: اپنے چچا کی بیٹی کو پکڑو۔ تو انہوں نے انہیں (گود میں) اٹھا لیا۔ تو اس معاملے میں حضرت علی، حضرت زید اور حضرت جعفر رضی اللہ عنہما میں جھگڑا ہو گیا۔ چنانچہ حضرت علی رضی اللہ عنہ نے کہا: میں اسے رکھوں گا، وہ میرے چچا کی بیٹی ہے۔ اور حضرت جعفر رضی اللہ عنہ نے کہا: میرے چچا کی بیٹی بھی ہے اور اس کی خالہ میری گھر والی بھی ہے۔ اور حضرت زید رضی اللہ عنہ نے کہا: میرے بھائی کی بیٹی ہے۔ تو رسول اللہ ﷺ نے ان کا فیصلہ ان کی خالہ کے حق میں کر دیا، اور ارشاد فرمایا: خالہ بھی ماں کی طرح ہوتی ہے۔ پھر حضرت علی رضی اللہ عنہ سے ارشاد فرمایا: تم مجھ سے ہو، اور میں تم سے ہوں۔ اور حضرت جعفر رضی اللہ عنہ سے فرمایا: تم اپنی شکل و صورت میں اور اخلاق میں میرے مشابہ ہو۔ پھر حضرت زید رضی اللہ عنہ سے کہا: تم ہمارے بھائی اور مولیٰ ہو۔ تو حضرت علی رضی اللہ عنہ نے عرض کیا: آپ حمزہ کی بیٹی سے شادی کیوں نہیں کر لیتے۔ تو آپ ﷺ نے ارشاد فرمایا: وہ میری رضاعی بھانجی بھی ہے۔

اطلاع

جو حضرات اصل عربی کتاب

”خصائص علی رضی اللہ عنہما“

سے مراجعت کرنا چاہیں

وہ ہمارے ادارہ کی ویب سائٹ

www.ahle-bait.net

کا دورہ (ویزٹ) کریں

ہماری مطبوعات

- ریاض نبوی کے گل تر
- عقیدہ ختم نبوت
- سیدنا علی رضی اللہ عنہ کی شخصیت
- میں نے خدا کو دیکھا
- شمائل و اخلاق نبوی ﷺ
- تقدیس والدین مصطفیٰ ﷺ
- مسئلہ فسق یزید اور اکابر علماء امت
- حضرت علی رضی اللہ عنہ کے فضائل و مناقب
- یزید اکابر علماء اہل سنت دیوبند کی نظر میں
- خصائص علی رضی اللہ عنہ

زیر طبع کتب

- عقیدہ حیات انبی ﷺ اور علماء دیوبند ﷺ
- خانوادہ نبوی ﷺ (مناقب علی و الحسنین و امہا فاطمہ الزہراء رضی اللہ عنہم)
- شہادت امام حسین رضی اللہ عنہ و کردار یزید
- مناقب سیدنا امیر معاویہ رضی اللہ عنہ
- مسجد آل بیت رضی اللہ عنہم
- سرالشہادتین مع تحریر الشہادتین
- یزید کی شخصیت علامہ ابن جوزی کی نظر میں



بِسْمِ اللَّهِ الرَّحْمَنِ الرَّحِيمِ

زوارِ حرمِ نبویؐ و مطہران

و کربلا

و مدینہ

سجاست و سعادت و اسرار

کتابت نفیس الحسینی السیاقوی
نظر آفتاب و شمس

رضی اللہ عنہم و رضوانہ

لاہور : ۱۳۹۱ھ